

## ھەقىقەت بىلەن سېستە ئۆتۈرسىدا ئىسلام

ئىسلامغا قارشى ئېلىپ بېرىلغان ئىغۋالارغا رەددىيە

بۇ كىتابنى تەييارلاشقا قاتناشقانلار ( ھەرپ تەرتىپى بويىچە )

ئۇستاز، دوكتور ئەھمەد شەلەبى

ئۇستاز، دوكتور ئەھمەد ئۆمەر ھاشىم

ئۇستاز، دوكتور ئەھمەد كامال ئەبۇلمەجد

ئۇستاز، دوكتور ئابدۇسەبۇر شاھىن

ئۇستاز، دوكتور ئابدۇسەبۇر مەرزۇق

ئۇستاز، دوكتور مەھمۇد ھەمدى زەفرۇق

تەھرىرى

ئۇستاز، دوكتور ھامىد تاھىر

تەرجىمە قىلغۇچى: سىراجىددىن ئەزىزى

بۇ كىتاب:

ھەر بىر مۇسۇلمان ئەر ۋە ئايالغا

ساماۋىي دىن مەنسۇپلىرىغا

ھەر بىر ئەقىل، قەلب ئىگىسىگە  
دۇنيانىڭ ھەرقايسى جايلىرىدىكى ئىنسانلارغا ... سوۋغا قىلىنىدۇ.

## مۇقەددىمە

ئاللاھقا ھەمدۇ سانالار، پەيغەمبەرلەرنىڭ خوجىسى مۇھەممەد ئەلەيھىسسالام ۋە  
ئۇنىڭ ئائىلە تاۋاباتىغا رەھمەت ۋە سالاملار بولسۇن.  
ئىسلام دىنى تارىختىن بېرى دۈشمەنلەرنىڭ دىنى، سىياسىي ئۆچمەنلىك  
ئۈيىپكىتى بولۇپ كەلدى. دۈشمەنلەرنىڭ بۇ يولدا قوللانمىغان چارە - تەدبىرلىرى  
قالدى، ئۇلارنىڭ مەقسىتى ئىسلام دىنىنىڭ تارقىلىشىنى چەكلەپ، مۇسۇلمانلارنىڭ  
ئېتىقادىنى سۇسلاشتۇرۇشقا ئورۇنۇشتىن ئىبارەت ئىدى.  
مەككىدە مۇشرىكلار، مەدىنىدە يەھۇدىلار، دەمەشق، باغدادلاردا خرىستىئانلار،  
غەربتە بولسا شەرقشۇناس كافىرلار ھۇجۇم قىلدى. ئۇلارنىڭ ئۆچمەنلىك قىلىشىدىكى  
ئاساسى سەۋەب، مۇسۇلمانلارنىڭ ئىسلامدا ھېس قىلغان روھىي ئۇزۇقنىڭ ئەقىلگە  
مۇۋاپىق ئىكەنلىكى ۋە ھايات يولىدا مەيدانى ئېنىق بولغانلىقى ئىدى.  
ئىسلام كىشىلەرنى دىنغا چاقىرىشتا ھېكمەت، چىرايلىق، مۇلايىم سۆز - نەسىھەت  
بىلەن بولۇشنى تەشەببۇس قىلىدۇ، مۇسۇلمانلار ئەھلى كىتاب (خرىستىئان،  
يەھۇدىيلار)نى دىنغا دەۋەت قىلىشتا ئەڭ ياخشى ئۇسلۇپتا چاقىرىش، دىنغا كىرىشكە  
زورلىماسلىققا چاقىرىلىدۇ، ئىسلامنىڭ ئاساسى پىرىنسىپى تۆۋەندىكى ئايەتتە  
گەۋدىلىنىدۇ:

«دىندا زورلاش يوق» (بەقەرە سۇرىسى 256 - ئايەت)

ئىسلام دىنى ھېچ كىشىگە ھۇجۇم قىلمايدۇ، لېكىن ئۆزىنى ئۆزى مۇداپىئە  
قىلالايدۇ، يېقىنقى يىللاردا ئىسلام دىن دۈشمەنلىرىنىڭ غالىبلارچە ھۇجۇمىغا  
ئۇچرىدى، خەلقئارادا كوممۇنىستىك تۈزۈم ئاغدۇرۇلغاندىن كېيىن، يوقىتىشقا  
تېگىشلىك يېڭى دۈشمەن ھېسابىدا مۇئامىلە قىلىندى، بەزى ئازساندىكى بىر ئۇچۇم  
مۇسۇلمانلارنىڭ ئۆتكۈزگەن قىلغان خاتالىقلىرىنى غەرەزلىك ھالدا ئىسلام ۋە دۇنيادىكى  
بىر مىليارتتىن ئارتۇق مۇسۇلمانغا ئارتىپ تۇرۇپ، دۈشمەنلىك قىلىشقا باشلىدى.  
ئىسلامنىڭ ھەقىقىتى كۈن نۇرىدەك روشەن. شۇنداق قىلىمۇ بەزىلەر بۇ ھەقىقەتكە  
كۆز يۇمدۇ، ياكى باشقىلارنىڭ كۆز يۇمشىنى تەلەپ قىلىدۇ. شۇ ئاساستا بۇ كىتاب  
ئۇسلۇبى ئاددىي، مەنىسى چوڭقۇر قىلىپ يېزىلدى.

بىرىنچى: بۇ كىتاب ئىسلام ھەققىدىكى چۈشەنچىنى مۇكەممەل ئوچۇقلاپ  
بېرىدۇ، بۇ كىتاب قۇرئان كەرىم، ھەدىس شەرىپتىن ئىبارەت ئاساسلىق مەنبەگە  
تايىنىدۇ. ئەقىدە، ئىبادەت، ئەخلاق ۋە شەرىئەت ئەھكاملىرىدا ئاساسلىق  
مەسىلىلەرنى ئوچۇقلاپ بېرىدۇ. شۇ ئاساستا ئىسلامنىڭ ھەقىقىي گەۋدىسى  
مۇئەييەنلىشىپ بەزىلەرنىڭ غەرەزلىك ھالدا بورمىلاشقا ئورۇنۇشلىرى پاش قىلىنىدۇ.  
ئىككىنچى: كىتابنىڭ ئاساسى مەقسىتى ئىسلام دىنىغا قارشى تارقالغان كونا -  
يېڭى ئىغۋالارغا تۇنجى قېتىم رەتلىك، ئىلمى، دەلىل - ئىسپاتقا ئاساسلانغان ھالدا

رەددىيە قايتۇرىدۇ، مۇسۇلمانلارنىڭ قولغا دىنغا قارشى تۆھمەت - سەپسەتلەرگە رەددىيە قايتۇرۇش ۋە مۇداپىئە قىلىش قالقىنىنى تۇتقۇزىدۇ. ئوقۇرمەنلەر بۇ كىتابتىن ھەر بىر ئىغۋا ئۈچۈن مۇئەييەن نوقتىدا تەپسىلىي جازاب بېرىشنى بىلىپلا قالماستىن، بەلكى ئىلمى قانائەتلەندۈرۈش مەنبەسىگە ئىگە بولالايدۇ. كىتاب باشقا تىللارغا تەرجىمە قىلىشنى ئاسانلاشتۇرۇش ئۈچۈن ئىخچام، ئاددىي، ئەمما ئىلمىي ئۇسۇلدا يېزىلدى.

شۇنى ئەسلىتىپ ئۆتۈشكە ئەرزىيدۇكى، كىچىك ھەجىملىك بۇ كىتاب ئاددىي، چۈشىنىشلىك قىلىپ يېزىلدى، رەددىيە قايتۇرۇشقا مىسرىلىق داڭلىق ئالىملار، ئىسلام مۇتەپەككۈرلىرى قاتناشتى، ئۇلارنىڭ ئىسمىلىكى كىتابنىڭ باش بېتىگە يېزىلدى، بۇ كىتاب ئەلئەزھەر ئۇنىۋېرسىتېتى، مىسىر دارۇلئىفتا (فەتۋا مەركىزى) كۆرۈپ چىققاندىن كېيىن بېسىلدى.

كىتابنىڭ نەشر قىلىنىشىغا ھەسسە قوشقانلارغا، پاك دىنىنى مۇداپىئە قىلىشقا ھەسسە قوشقانلىقى، دىننىڭ توغرا ئۇقۇمىنى ئوچۇقلىغانلىقى ئۈچۈن ئاللاھ ياخشى مۇكاپات ۋە ئەجر - ساۋاب ئاتا قىلغاي!

### مۇكەممەل ئىسلام چۈشەنچىسى

ئىسلام ئاممىباب خۇسۇسىيەتكە ئىگە ئاخىرقى ساماۋىي دىندۇر. ھەر دەرىجىدىكى كىشىلەر ئاسانلا قوبۇل قىلالايدۇ، تەلىماتلىرى بىلەن ھەرقانداق زامان ۋە ماكانغا ماسلىشالايدۇ. ھەر قانداق كىشى

«ئاللاھتىن باشقا چوقۇنۇشقا لايىق ئىلاھ يوق، مۇھەممەد ئەلەيھىسسالام ئاللاھنىڭ ئەلچىسىدۇر» دەپ شاھادەت ئېيتىش بىلەنلا مۇسۇلمان بولۇپ ھېساپلىنىدۇ، نۇرغۇن ھوقۇقلارغا ئىگە بولىدۇ، بەزى مەجبۇرىيەتلەر يۈكلىنىدۇ، مۇكەممەل دىنىي، ئىجتىمائىي ۋە مەدەنىي تۈزۈم كاتىگورىيىسى ئىچىدە بولىدۇ. ئەينى ۋاقىتتا ماددىي ئىھتىياجىغا رىئايە قىلىدۇ، ھەر بىر شەخس ۋە ئاممىنىڭ روھىي تەلەپلىرىنى قاندۇرالايدۇ.

كۆپ ۋاقىتلاردا ئىسلامنى خاتا ۋە كەمتۈك چۈشەنگەنلىكتىن كېلىپ چىققان كەمچىلىكنى تۈگىتىش ئۈچۈن، دەسلەپكى شەكلى، بارلىققا كېلىش تارىخىغا ئەگىشىپ تاكامۇللانغان چۈشەنچىسى بويىچە ئوتتۇرىغا قويۇشتا، پۈتۈنلەي بىۋاسىتە ئاساسى مەنبە بولغان قۇرئان كەرىم ۋە پەيغەمبەر ئەلەيھىسسالامنىڭ سۈننىتىگە ئاساسلىنىشقا توغرا كېلىدۇ.

ئىسلام تۆت مەركىزى ئاساسقا ئىگە، ئۇنىڭسىز ئىسلام چۈشەنچىسى مۇكەممەللەشمەيدۇ، تۈزۈمى مۇقىملاشمايدۇ. ئۇلار:

ئەقىدە، ئىبادەت، ئەخلاق، قانۇن - تۈزۈمدىن ئىبارەت. بىزگە مەلۇمكى، ئەقىدىنىڭ ئورنى قەلبتۇر. ئۇ ئېتىقادتا ئاللاھنىڭ بىرلىكى، كائىناتنىڭ ياراتقۇچىسى، كائىنات تۈزۈمىنى كونترول قىلغۇچى، سىرلىرىنى

بىلگۈچى، ئىبادەت قىلىنىش، يالۋۇرۇش، تەۋبە قىلىش ۋە ياردەم تەلەپ قىلىشقا يالغۇز ھەقىقەت... دەپ ئېتىقاد قىلىشتۇر. ئاندىن ئۆلگەندىن كېيىن تىرىلىش، نامە - ئەمەللىرىدىن ھېساپ بېرىش، ئارقىسىدىن جازا - مۇكاپاتلارغا ئېرىشىشتەك ئەھۋاللارنىڭ بولىدىغانلىقىغا ئېشىنىشتۇر.

قۇرئان ۋە ھەدىس ئەقىدە پرىنسىپلىرىنى مۇنداق بەلگىلىدى:  
ئاللاھقا ۋە ئاللاھنىڭ پەرىشتىلىرىگە، كىتابلىرىغا، پەيغەمبەرلىرىگە، قازا ۋە قەدەرگە (ياخشىلىق ۋە يامانلىق ئاللاھنىڭ تەقدىرى بىلەن بولىدىغانلىقىغا)، قىيامەت كۈنىگە ئىمان كەلتۈرۈشتىن ئىبارەت.

ئەقىدە — مۇسۇلمانلارنىڭ قەلبىدە مۇستەھكەم ئورۇنلىشىشى، ئەقىلىدىن ئۆتكەندىن كېيىن قەلبىدە تەمكىنلىك ھاسىل قىلىش بىلەن قارار تاپىدۇ. بۇ يەردە زىكىر قىلىشقا ئەرزىيدىغان مەسىلە شۇكى، قۇرئان كەرىم ھەر ئىنساننى تارىخ، ئىلگىرىكى ئۈممەتلەرنىڭ ئاقىۋەتلىرى، كائىنات ئۈستىدە داۋاملىق ئىزدىنىپ، تەبىئەت مەنزىرىلىرى ئۈستىدە تەپەككۈر قىلىپ، ئەنە شۇ ئەقىدىنىڭ سەمىمىلىكىدىن ئۆزى بىۋاسىتە قانائەت ھاسىل قىلىشقا چاقىرىدۇ. شۇنداق قىلغاندا قەلبتىكى ئىمان كۈچلىنىپ، كۆڭۈلدە قانائەت ھاسىل بولىدۇ.

قۇرئان كەرىمدە ئەقىدە مۇسۇلمانلارنىڭ ھاياتىدىكى ئوق بولغانلىقى ئۈچۈن ئاساسى ئورۇننى ئىگەللەيدۇ. رەسۇلۇللاھ ئەلەيھىسسالام مەككىدە كىشىلەرگە ئون ئۈچ يىللىق ھاياتىدا ئەقىدە ئۆگەتكەنلىكى ھەممىگە مەلۇم. قۇرئان كەرىمنىڭ تەڭ يېرىمى دېگۈدەك ئەقىدە ئۈستىدە توختىلىدۇ ۋە ئۇنى تەكىتلەيدۇ. ئەنە شۇ ئەقىدە يولىدا ئاۋۋالقى مۇسۇلمانلار مەككە ئەھلىدىن بولغان مۇشرىكلارنىڭ زۇلمى ئاستىدا شەھىدلىق شارابىنى ئىچكەن. مۇشرىكلار ئۇلارنى بارلىق ئۇسۇللارنى قوللىنىپ، بىر ئاللاھنىڭ بارلىق ۋە بىرلىكىگە ئىمان كەلتۈرۈشتىن ياندۇرۇپ بۇتلارغا چوقۇندۇرۇشقا ئورۇنۇپ باققان.

ئەمەلىيەتتە ئىسلام ئەقىدىسى، مۇسۇلمانلارغا ھاياتىنىڭ لەززىتىنى بېرىپ، غايىسىنى مۇئەييەنلەشتۈرۈپ بېرىدۇ. مۇسۇلمانلار ئاسمان - زېمىننى يوقتىن بار قىلغان قۇدرەتلىك ئاللاھقا يىلىنىپ يۈزلەنگەن ۋاقىتتا ھەقىقەتەن ئىنسانلار ئاللاھنىڭ ھىمايىسى ئاستىدا ئىكەنلىكىنى ھېس قىلالايدۇ. ئاللاھنىڭ رەھىمىتى پۈتۈن ئەتراپنى قورشاپ تۇرغاندەك تۇيىلىدۇ. ئىنسانلارنىڭ ئەمەللىرى توغرا ئىسلام ئەقىدىسى ئۈستىدە ئاللاھنىڭ رازىلىقىغا ئېرىشىش، غەزەبىدىن يىراق بولۇشتىن ئىبارەت ئورتاق غايە تەرەپكە قاراپ يۈزلىنىدۇ. تەدرىجىي ھالدا مۇسۇلمانلارنىڭ ئىچكى قاتلىمىدا ئەخلاقىي ۋىجدان، ياخشى - يامانلىق، پەزىلەت بىلەن رەزىللىققا بولغان ئىنتايىن سەزگۈر قاراشلار پەيدا بولۇشقا باشلايدۇ. بۇ دىندا «تەقۋا» دەپ ئاتىلىدۇ.

### ئىسلامدىكى ئىبادەتلەر ناماز، روزا، زاكات ۋە ھەجدىن ئىبارەت تۆت تۈرلۈكتۇر

ناماز — دىننىڭ ئاساسى تۈۋرۈكى بولۇپ، لۇغەت مەنىسى دۇئا قىلىش دېمەكتۇر. ئەمەلىيەتتە ناماز بىرتۈكۈم دۇئالار، بەلگىلىك ھەرىكەتلەر جەريانىدا (قىيام، رۇكۇ، سەجەدە) تىلاۋەت قىلىنىدىغان قۇرئان كەرىم ئايەتلىرىدىن ئىبارەتتۇر. نامازنى يالغۇز

ئادا قىلىشقىمۇ، جامائەت بىلەن سەپكە تىزىلىپ، ئىمام ئالدىدا تۇرغان ھالدا ئادا قىلىشقىمۇ بولىدۇ. ئەمما جامائەت بىلەن ئوقۇغان نامازنىڭ ساۋابى كۆپتۇر. بىر كېچە - كۈندۈزدە بامدات، پىشىن، ئەسىر، شام، خۇپتەنلەردىن ئىبارەت بەش ۋاقىت ناماز ئوقۇش لازىم.

ھەر ھەپتە جۈمە كۈنلىرى مەخسۇس جۈمە نامىزى ئوقۇلىدۇ. بۇ نامازغا مەھەللە ئەھلىنىڭ ھەممىسى توپلىشىدۇ. ئالدى بىلەن «خۇتبە» ئوقۇلىدۇ، خۇتبىدە ئىمام مۇسۇلمانلارغا يەتكۈزۈش مۇھىم دەپ قارالغان مەسىلىلەر ئۈستىدە توختىلىدۇ، دىنغا مۇستەھكەم ئېسىلىش، ئاللاھتىن كەچۈرۈم سوراپ ئىستىغفار ئېيتىشقا چاقىرىدۇ. لېكىن ناماز، روھى مەزمۇندىن خالىي پەقەتلا دۇئا، ھەرىكەتلەردىن ئىبارەتمۇ؟ ياق! ئىسلامدىكى ناماز، مۇسۇلمانلارنىڭ پەرۋەردىگارى بىلەن بىۋاسىتە ئۇچرىشىپ، سىردىشىدىغان مۇناجاتتىن ئىبارەتتۇر. قۇرئان كەرىم شۇنداق زىكىر قىلىدۇكى، سەجدە ھالىتىدە تۇرغاندا بەندە پەرۋەردىگارىغا تېخىمۇ يېقىنلىشىدۇ. ئاللاھ مۇنداق دەيدۇ:

واسجد واقترب

«سەجدە قىلغىن، (شۇنىڭ بىلەن ئاللاھقا) يېقىنلىق ھاسىل قىلغىن.» (سۈرە ئەلەق 19 - ئايەت). قۇرئان كەرىم نامازنى مۇنداقمۇ سۈپەتلىگەن:

«ناماز ھەقىقەتەن قەبىھ ئىشلاردىن ۋە گۇناھلاردىن توسىدۇ.» (سۈرە ئەنكەبۇت 45 - ئايەت) دېمەكچى بولغىنى، مۇسۇلمانلار تەبىئى خۇشۇ - خۇزۇ (ئاللاھتىن قۇرقۇپ تۇرۇپ، سەمىمىي ئىخلاسل بىلەن) بىلەن ئادا قىلغان ناماز ناماز ئوقۇغۇچىنى چوڭ - كىچىك گۇنا - مەئسىيەت (جىنايەت)لەردىن توسىدۇ. ئىنسان ياراتقۇچىسى ئاللاھ بىلەن سىردىشىپ چىقىپلا باشقا ناچار قىلىقلارنى سادىر قىلىشى، ئاللاھ رازى بولمايدىغان ئىشنى قىلىشى تەسەۋۋۇردىن يىراقتۇر!

قۇرئان كەرىم نامازنى سۈپەتلەپ، مۇسۇلمانلارنىڭ سەۋرچانلىق بىلەن كۈندىلىك دۇچ كېلىدىغان قىيىنچىلىقلىرىنى يېڭىپ چىقىشقا ياردەم قىلىدىغانلىقىنى جاكارلايدۇ. ئاللاھ مۇنداق دەيدۇ:

تەرجىمىسى: «ئى مۆمىنلەر! سەۋر ئارقىلىق ۋە ناماز ئارقىلىق ياردەم تىلەڭلار.» (سۈرە بەقەرە 153 - ئايەت) بۇنىڭدىن مەلۇمكى، ناماز مۇسۇلمانلار ھاياتىدا ئىجابى رول ئوينايدۇ، كۈندىلىك قىيىنچىلىقلارنى يېڭىپ چىقىشقا تۈرتكە بولىدۇ، روھىي جەھەتتىن راھەت پۇرسىتى يارىتىپ بېرىدۇ. شۇڭا رەسۇلۇللاھ ئەلەيھىسسالام مۇئەزرىن بىلالغا (ئاللاھ رازى بولسۇن) «بىلال بىزنى راھەتلەندۈرگىن!» دەيتتى.

نامازنىڭ ئاساسى شەرتى تاھارەت ياكى غۇسلى تاھارەت بىلەن بەدەننى تازىلاشتۇر. تەبىئى ھالدا روھنى تازىلاش مۇھىم.

پەيغەمبەر ئەلەيھىسسالام بىشارەت بېرىپ، مۇسۇلمانلار بىر كېچە - كۈندۈزدە ئادا قىلىدىغان بەش ۋاقىت نامازنى ئۆينىڭ ئالدىدىن ئېقىپ تۇرىدىغان ئۆستەڭدە كۈندە بەش ۋاقىت يۇيۇنغان ئادەمگە ئوخشاشقان ھەدىس مۇشۇ مەنىنى ئىسپاتلايدۇ. ھېلىقى

بەش ۋاقت يۇيۇنغان كىشىنىڭ بەدىنىدە كىر قالمىغىنىدەك، ناماز ئادا قىلغۇچىنىڭ روھىمۇ تازىلىنىپ پاكلىنىدۇ. (بۇخارى، مۇسلىم).

ئۇنىڭدىن باشقا ناماز — دۇئا، ئىستىغفار، قەلب، ئەقىل، بەدەننىڭ ئاللاھقا يۈزلىنىشىنى ئۆز ئىچىگە ئالىدۇ. مۇسۇلمانلارنىڭ قەلبىدە ئەقىدىسىنى مۇستەھكەملەشتە مۇھىم رول ئوينايدۇ، ھەركۈنى روھىي ئېنىرگىيەنى يېڭىلاپ تۇرىدۇ. روزا — يىلدا بىر ئاي رامزان ئېيىدا تاڭ ئاتقاندىن باشلاپ تا كۈن ئولتۇرغىچە يېمەك - ئىچمەك، جىنسى ئالاقىدىن پۈتۈنلەي ئۆزىنى تارتىش دېمەكتۇر.

بەزىلەر روزا ھەققىدە توختىلىپ، روزا تۇتۇشتىكى مەقسەت بايلارنىڭمۇ كەمبەغەللەر ھېس قىلغان ئاچلىق ئازابىنى ھېس قىلسۇن ئۈچۈندۇر دەيدۇ. لېكىن روزا، بايلار، كەمبەغەللەر ھەممىسىگە ئوخشاش پەرز قىلىنغان. بۇ مۇھىم ئىبادەتنىڭ تەبىئىتىگە يىل بويى ئادەتلەنگەن مۇسۇلمانلارنىڭ تۇرمۇش رېتىمىنى ئۆزگەرتىشتە ئالاھىدە رول ئوينىشى تەبىئىدۇر. مۇلاھىزە قىلىدىغان بولساق، مۇسۇلمانلارنىڭ تۇرمۇشى يىلنىڭ باشقا ئايلىرىغا قارىغاندا رامزاندا بىر رېتىمغا كىرىپ قالىدۇ.

بۇ مۇناسىۋەت بىلەن بەزى يامان ئادەتلەرگە كۆنۈپ قالغانلار (قەھۋە ئىچىش، تاماكا چېكىشتەك) رامزاندىن كېيىنمۇ مەزكۇر ئادەتلەردىن ئۆزىنى تارتىش پۇرسىتىگە ئىگە بولالايدۇ. چۈنكى ئاساسلىق نەرسە بولغان يېمەك - ئىچمەكتىن توختىغان يەردە مەزكۇر ئىللەتلەردىن ئۆزىنى تارتىش تېخىمۇ مۇھىمدۇر.

بۇ يەردە بىزگە روزانىڭ ئىككى ھېكمىتى ئاشكارا كۆرۈنۈپ تۇرىدۇ:

بىرىنجىسى: مۇسۇلمان كىشىدە ئىنسانىي ئىرادىنى كۈچلەندۈرۈشكە خىزمەت قىلىدۇ. ئىرادە دېمەك، ئادەمنى جەلپ قىلىپ ئالداپ كېتىدىغان ھەرقانداق نەرسىدىن ئۆزىنى تارتىش قۇدرىتىدىن ئىبارەتتۇر. ئادەمنىڭ ئالدىدا يەيدىغان تائاملىرى ھازىر بولسىمۇ دىن تەلىماتى، ئاللاھنىڭ بۇيرۇقلىرىنى ئىجرا قىلىش يۈزىسىدىن ئۆزىنى تارتىپ، كونترول قىلىش كۈچىگە ئىگە بولىدۇ.

ئەنە شۇنداق، كىشىلەر ۋاقتى كەلگەندە ھالالدىن ئۆزى تارتىشتا غەلبە قىلسا، ھارامدىنمۇ ئۆزى تارتىشتا غەلبە قىلىشقا قادىر بولالايدۇ. مەسىلەن: كىشىلەرنىڭ مال - دۇنياسىنى باتىل يول ئارقىلىق يەۋېلىش، باشقىلارنىڭ ئايالىغا ھارامدىن ئىشتىھا ساقلاش.

ئىككىنچى ھېكمەت: روزا دىنى ئاڭ (ئىنسانىي ۋىجدان) نى تىرىلدۈرۈشكە مەركەزلىشىدۇ. ئېنىقكى، روزا باشقا ئىبادەتلەر ئىچىدە سەلبىي تۈس ئالغان ئىبادەتتۇر. دېمەكچىمىزكى، روزا تۇتقان مۇسۇلمانلارنىڭ تاشقى كۆرۈنۈشىدە ئۇنىڭ تەسىرى ناماز، زاكات، ھەجلىرىگە ئوخشاش كۆرۈلمەيدۇ. ئەتىگەندە ناشتا قىلغان ئادەم بىلەن ھېچنەرسە يېمىگەن ئادەمنىڭ ئارىسىنى كىم پەرقىتەلەيدۇ؟ روزا ئىبادىتىنىڭ مەخسۇس ئىمتىيازىغا ئىگە، مۇسۇلمانلار بىلەن پەرۋەردىگارى ئوتتۇرىسىدا مەخسۇس ئىبادەت ئىكەنلىكى، ئۇنى روزىدار بىلەن ئاللاھتىن باشقا ھېچكىم بىلەلمەيدىغانلىقىدىن ئىبارەتتۇر. روزىدا رىياكارلىك بولمايدۇ. رىيا، باشقىلارنىڭ ماختىشىغا ئېرىشىش مەقسىتىدە باشقىلارغا كۆرسىتىپ قىلىنغان ئىشلاردۇر. شۇڭا ئاللاھ بىر ھەدىس قۇدىسىدا مۇنداق دەيدۇ: «ئادەم بالىسىنىڭ روزىدىن باشقا پۈتۈن ئەمەللىرى ئۆزى ئۈچۈندۇر، روزا مەن ئۈچۈن. ئۇنىڭ مۇكاپاتىنى يەنىلا ئۆزۈم بېرىمەن» (مۇسلىم).

مۇسۇلمانلار روھىيىتىدە روزا، دىنى ئاڭ پەيدا قىلىشتىن ئىبارەت بولۇپ، باشتا دەپ ئۆتكەن «تەقۋا» نامى ئاستىغا كىرىدۇ. ئۇ پەقەت كىشىلەرنىڭ كۆز ئالدىدىن خالىي قىلغان - ئەتكىنىمىز، سۆزلىگىنىمىزنىلا ئەمەس، بەلكى قەلبىمىزگە پۈككەن ئويلاردىن تارتىپ ئاللاھ بىلىپ تۇرغۇچىدۇر، دېگەن سەگە كىلىك، ھېس - تۇيغۇدىن ئىبارەتتۇر.

ناماز، روزىغا يەنە زاكات ۋە ھەجدىن ئىبارەت ئىككى خىل ئىبادەت ياندىشىپ كېلىدۇ:

بىرىنچىسى مەخسۇس بايلار ئۈچۈندۇر.

ئىككىنچىسى يولغا قادىر بولغانلار ئۈچۈندۇر.

زاكات — ئەرەب تىلىدا ئۆسۈش، پاكلىنىش دېگەن ئۇقۇملارنى بىلدۈرىدۇ، ئۇ ئىگىلىكى بىر يىل توشقان، ئۆز ئىگىسىنىڭ شەخسى ئىھتىياجىدىن ئارتۇق مالغا ئايرىپ بېرىلىدىغان ئاز بىر قىسىم مالدىن ئىبارەتتۇر. شۈبھىسىزكى، بۇ يەردە ئىلاھىي ئادالەت بەكمۇ ئوچۇقتۇر. كۈنلۈك كەسىپ بىلەن مەشغۇل بولۇپ ھايات كەچۈرگۈچىلەرگە زاكات ۋاجىپ بولمايدۇ. قول - ئىلكىدە مال - دۇنياسى كۆپ بولسىمۇ يىل بويى پۇل چىقىم قىلىپ تۇرغان ئادەمگە زاكات ۋاجىپ بولمايدۇ. ئىگىلىكىگە بىر يىل توشقان، بەلگىلەنگەن ئۆلچەمگە يەتكەن مال - دۇنياغا زاكات ۋاجىپ بولىدۇ.

زاكات توپلاش، تارقىتىپ بېرىش ئۈچۈن مۇسۇلمانلاردىن مەخسۇس ھەيئەت تەشكىللەشكە بولىدۇ. ئاللاھ قۇرئان كەرىمدە زاكاتنى چىقىم قىلىش ئورۇنلىرىنى بەلگىلىدى. ھەممىسى موھتاجلارغا ياردەم قىلىش، كەمبەغەل - مىسكىنلەرنىڭ قىيىنچىلىقىنى يەڭگىلەتتىش دائىرىسى ئىچىدە ئايلىنىدۇ.

تەرجىمىسى: «زاكات پەقەت پېقىرلارغا، مىسكىنلەرگە، زاكات خادىملىرىغا، دىللىرىنى ئىسلامغا مايىل قىلىش كۆزدە تۇتۇلغانلارغا، قۇللارنى ئازات قىلىشقا، قەرزدارلارغا، ئاللاھنىڭ يولىغا، ئىبنى سەبىللەرگە (مۇساپىرلار) بېرىلىدۇ.» (سۈرە تەۋبە 60 - ئايەت) مۇشۇنداق قىلغاندا، ئىسلامىي جەمئىيەت ھەرىكىتىنىڭ داۋام قىلىشى ۋە تەڭپۇڭلىقىنى ساقلاپ قېلىپ، ئىجتىمائىي كېپىللىك تۇرغۇزغىلى بولىدۇ. ئىقتىسادلىق مۇسۇلمانلار شۇنى ياخشى بىلىدۇكى، مۇسۇلمانلار ئۈستىگە پەرز قىلىنغان زاكات يىللىق كىرىمىنىڭ بەك ئاز نىسبىتىنى تەشكىل قىلىدۇ. شۇڭلاشقا داۋاملىق جەمئىيەت ئىسلاھاتى، ياخشىلىق يوللىرى ئۈچۈن زاكاتنىڭ سىرتىدا ساخاۋەت قىلىپ تۇرۇشقا تەشەببۇس قىلىنىدۇ. بۇنىڭدىن بىز بىر بۆلۈك مۇسۇلمانلارنىڭ زاكاتنىڭ سىرتىدىكى پۇلغا نۇرغۇنلىغان مەسجىدلەرنى ياسىغان، مەكتەپ، دوختۇرخانا ۋە باشقا نۇرغۇن ياخشىلىقلارنى قىلىۋاتقانلىقىنى كۆرۈۋاتىمىز. بەزىلەر ۋاپاتىدىن كېيىن، خەيرىيەت ۋە قىيىنچىلىق تەسىس قىلىپ كېرىمنى كەمبەغەل - مىسكىنلەرگە، ھەتتا ھايۋانلار، ئۇچارلىقلارغا خىراجەت قىلىپ بېرىشنى تەۋسىيە قىلغانلىقىنى كۆرىمىز. (قاھىرەدىكى ئەلئەزھەر ئۇنىۋېرسىتېتىنىڭ ئۇدۇلىدا «ئەبۇددەھەب» مەسجىدىنىڭ ئەزان خانىسى ئۈستىدە ئاغزى ئوچۇق چوڭ قاچىلارنى

كۆرمىز. ئېيتىشلارغا قارىغاندا ئۇ قاچىلار كەپتەر، قۇچقاچلارغا ھەر تۈرلۈك دان، سۇ بېرىش ئۈچۈن ياسالغان ئىكەن.

زاكات ئىقتىسادى جەھەتتىن قول ئىلكىدە بار ھەر بىر مۇسۇلمانغا پەرز قىلىنغان بولسا، ئىبادەت ساھەسىدە تۆتىنچى ۋە ئاخىرقى ھەج ئىبادىتىمۇ ھاياتتا بىر قېتىم يول ئامانلىقى، ئىقتىسادى تەرەپلەردىن قانداق بولالغان مۇسۇلمانغا پەرزدۇر.

ھەج — دۇنيا مۇسۇلمانلىرىنىڭ كۈندە بەش ۋاقىت نامىزىدا يۈزلىنىدىغان مەركىزى، ئىبراھىم ئەلەيھىسسالام ئاساسىنى قۇرغان ئاللاھنىڭ بەيتى — كەبە ئورۇنلاشقان مەككە مۇكەررەمە شەھىرىگە سەپەر قىلىشتىن ئىبارەتتۇر. ھەج ئىبادىتى، بىرنەچچە تۈرلۈك پائالىيەتلەرنى ئۆز ئىچىگە ئالغان بولۇپ، مۇھىملىرى ئاللاھنىڭ بىرلىكىنى ئېلان قىلىپ، ئاللاھ ئالدىدا بىچارىلىق ئىزھار قىلىپ، ئاللاھنىڭ ئىنسانغا بەرگەن سان - ساناقسىز نېمەتلىرىگە تەشەككۈر بىلدۈرگەن ھالدا كەبىنى تاۋاپ قىلىشتىن ئىبارەت بولۇپ، ھەج مەۋسۈمىدە دۇنيانىڭ ھەرقايسى جايلىرىدىن كەلگەن مۇسۇلمانلار ئورتاق ئىبادەت، بىرغاىيە ئۈستىدە ئۇچرىشىپ، ئوخشاش بولمىغان مىللەتلەر، ئوخشاش بولمىغان تىللاردا سۆزلەشكەن ھالدا بىر يەرگە توپلىشىدۇ.

ئەينى ۋاقىتتا ئۇلار ئۆز ئارا مەنپەئەت ئالماشتۇرىدۇ، دوستلۇق رىشتىسىنى تېخىمۇ چىڭىتىدۇ، ھەمكارلىق ئاساسلىرىنى بەلگىلەيدۇ. تەبىئىيىكى ھەر بىر مۇسۇلمان بۇ ئادەم دېڭىزى ئىچىدە ئېتىقاد قىلغان ئىسلام دىنىنىڭ نە قەدەر شەرەپلىك، نە قەدەر ئۇلۇق ئىكەنلىكىنى ھېس قىلىدۇ. ئەنە شۇ توپ - توپ كىشىلەر بىرلا غايە، بىرلا نىدا (چاقىرىق) ئۈچۈن يىغىلغان بولۇپ، بىر شەخستىن باشلاپ پۈتۈن ئىنسانىيەت بىلەن ئاخىرلاشقان بۇ كەڭ چەمبىرەك مۇكەممەللەشكەن، ئاللاھنىڭ مۇنۇ سۆزى ئەمەلگە ئاشقان بولىدۇ:

يەنى «بىز سېنى پەقەت پۈتۈن ئىنسانلار ئۈچۈن (مۆمىنلەرگە جەننەت بىلەن) خۇش خەۋەر بەرگۈچى ۋە (كاپىرلارنى ئازاب بىلەن) ئاگاھلاندۇرغۇچى قىلىپ ئەۋەتتۇق.» (سۈرە سەبەئە 28 - ئايەت)

«ئى مۇھەممەد! (ئەلەيھىسسالام) ئى خالايىق! مەن سىلەرگە، ھەممىڭلارغا ئەۋەتىلگەن پەيغەمبەر دۇرمەن.»

مانا بۇ ئىسلامدىكى ئىبادەتلەر ئۆزى ئاددىي، تەدرىجىيلىك، بىر - بىرى بىلەن باغلىنىشلىق خۇسۇسىيەتكە ئىگىدۇر. مەزكۇر ئىبادەتلەر مۇسۇلمانلارنىڭ قەلبىدە ئاللاھقا باش ئەگكەنلىكى، داۋاملىق قورقۇپ، چەكسىز رازىلىققا ئېرىشىش ئۈچۈن ئىشلەيدىغانلىقىنى تەكىتلەيدۇ. ئەينى چاغدا مۇسۇلمانلار ئارىسىنى پەرۋەردىگارى بىلەن باغلايدۇ. ئادەتتە ناماز مەھەللە ئەھلى قاتناشقان ھالدا جامائەت بىلەن ئادا قىلىنىدۇ. روزا، مۇسۇلمانلارنى قولى، تىلى ئارقىلىق باشقا مۇسۇلمانلارغا زىيان يەتكۈزۈشتىن توسىدۇ. زاكات، ھاجەتمەنلەرگە رەھىمدىللىك قىلىپ ساخاۋەت قىلىشقا چاقىرىدۇ. ئاخىرىدا ھەج ھەر بىر مۇسۇلمان دۇنيانىڭ ھەرقايسى جايلىرىدىن كەلگەن مۇسۇلمان قېرىنداشلىرى بىلەن ئۇچرىشىپ، دۇنيا مۇسۇلمانلىرىنىڭ دوستلۇق

سىمۋولىنى كۆرسىتىدىغان، تىل، جىنىس ئىختىلاپىدىن ئۈستۈن تۇرىدىغان چوڭ بىر قۇرۇلتايدۇر.

مۇسۇلمانلار ئەنە شۇنداق كۈچلۈك ئەقىدىسى، دىنى پائالىيەتلەرنى سەمىمىيلىك بىلەن ئادا قىلىشى ئارقىلىق جەمئىيەتنىڭ ياراملىق بىر ئەزاسى بولۇشقا لايىقەتلىك بولىدۇ. لايىقەتلىك ئەزا ئۆزىنىڭ ۋىجدانى ئىلھامى بىلەن پۈتۈن رەزىللىكلەردىن ئۆزىنى تارتىدۇ، ۋىجدانى ئىلھامى بىلەن پەزىلەتلەرگە چىڭ ئېسىلىدۇ. باشقىچە ئېيتقاندا، بىرەر رەئىس، ياكى باشلىقنىڭ كۆزەتچىلىك قىلىشىغا موھتاج ئەمەس.

### ئىسلامنىڭ ئۈچىنچى ئاساسى بولغان ئەخلاق

ئەخلاق — ئەرەبچىدىكى «خۇلۇق» نىڭ كۆپلۈك تۈرى بولۇپ، ئاددىلا ئۇقۇمى ھېسسىيات، سۈلۈكتىن ئىبارەتتۇر. ھېسسىيات، نىيەت، ئىرادە، مەقسەتتىن ئىبارەت بولسا، سۈلۈك ئىنساننىڭ تاشقى ھەرىكەتلىرىنى كۆزدە تۇتىدۇ. ئېنىقكى، ھېسسىيات سۈلۈكنىڭ ئاساسىدۇر. بۇنىڭدا ئىسلام ئەنە شۇ ھېسسىياتنىڭ قۇرۇلۇشىنى ئىنتايىن ياخشى شەكىلدە يېتىلدۈرۈشكە ئالاھىدە ئەھمىيەت بەرگەن. بۇ قۇرۇلۇش ئەقىدىگە باغلانغان بولۇپ، داۋاملىق قىلىدىغان ئىبادەتلەر بىلەن يېتىلدۈرۈلسە، مۇسۇلمانلارنىڭ نىيىتى داۋاملىق ئاللاھنىڭ رازىلىقىغا ئېرىشىش، ئاللاھقا ئاسىيلىق قىلماسلىققا بەل باغلاش بىلەن بولىدۇ. چۈنكى بەندە داۋاملىق ئاللاھ ماڭا كۆزەتچىدۇر، ئىچكى دۇنيالىرىدىن تارتىپ بىلىدۇ دېگەن چۈشەنچىدە بولىدۇ.

لېكىن ئەخلاق ئادەمنىڭ سۈلۈكىدىلا كۆرۈلىدۇ، بۇ سۈلۈك، باشقا شەخسلەردىمۇ بولۇشى، ئۇلار بىلەن ئۆز ئارا ئالاقە دائىرىسى ئىچىدە مۇئامىلە قىلىشنى تەلەپ قىلىدۇ. شۇنداق ئېيتىمىزكى، ئىنسانلارنىڭ تەسەررۇپلىرى، ئايلىنىدىغان ئالاقىلار ئاساسلىق ئائىلە ۋە قوشنا، دوسلار ۋە خىزمەتداشلار، مۇسۇلمانلار ۋە باشقىلاردىن ئىبارەت ئۈچ كاتىگورىيە ئىچىدە ئايلىنىلايدۇ.

ئۇرۇق - تۇغقانلار ئالاقىسىدا، ئىسلامىي تەبىر بولغان «سىلە - رەھىم» بولۇشى تەلەپ قىلىنىدۇ. ئۇنىڭ مەنىسى: دوستلۇق، مېھرىبانلىق، ياردەمدە بارلىق تۇغقانلارنى ئۆز ئىچىگە ئېلىشتىن ئىبارەتتۇر.

تۇغقانلاردا رىقابەتتا ئاتا - ئانا ئىنتايىن مۇھىم، ئالاھىدە ئورۇننى ئىگەللەيدۇ. رەسۇلۇللاھ ئەلەيھىسسالام مۇسۇلمانلاردىن بىرىنىڭ دادىسىنى بېقىشنىڭ ھۆكۈمى توغرىلۇق سورىغان سوئالغا جاۋابەن مۇنداق دېگەن: « (سەن ۋە

سېنىڭ مېلىڭ داداڭنىڭدۇر.) (ئىبنى ماجە ۋە تەبەرانى رىۋايىتى) ئەمما ئانىنىڭ بالىلىق بۇرچىنى ئادا قىلىش مەجبۇرىيىتى بولۇپ، مۇلايىملىق ۋە مېھرىبانلىق قىلىش بالىنىڭ ھەققىدۇر. » (جەننەت ئانىلارنىڭ تاپىنى

ئاستىدۇر.) (ئىبنى ماجە، تەبەرانى رىۋايىتى) ئىسلامدا ئاتا - ئانىغا ئىتائەت قىلىش مۇتلەق ۋاجىپتۇر. پەقەت ئاتا - ئانا بالىسىنى ئاللاھقا شېرىك كەلتۈرۈشكە زورلىسا، ئۇ چاغدا بويسۇنۇش لازىم ئەمەس.

بىز ئىسلام تەلىماتىنىڭ ئاتا - ئانىغا بولغان رەھىمدىللىقنىڭ قىممىتىنى يېقىنقى زاماندا ئوتتۇرىغا چىققان «دارۇل ئاجىزىن» ئورگانلىرىدىن ھېس قىلىۋاتىمىز.

ئەۋلادلار ياشىنىپ قالغان ئاتا - ئانىلىرىنى ئىگە - چاقىسىزلىرىنى باقىدىغان دارىلئاجىزىدەك ئورۇنلارغا تاشلاپ قويىدۇ، لېكىن ئۇنداق ئورۇنلار ئىسلام تەبىرى بويىچە «سىلەر - رەھىم» رىشتىسى ۋە مېھرىنى ھېچقاچان بېغىشلىيالمىدۇ. ئىسلام، ئەلەرنىڭ ئاياللارغا ياخشى مۇئامىلە قىلىشىغا، بارلىق شارائىتلارنى يارىتىپ بېرىشكە تەشەببۇس قىلىدۇ. ئايالنىڭ چىقىمىنى قىلىپ بېرىش، ماددى ئىھتىياجىنى قامداش، ھەتتاكى ئايالنى ھۆرمەتلەپ، ئۆي ئىچىدە ھۆرمىتىنى ئاشۇرۇش ئۈچۈن بىۋاسىتە ئىسمى بىلەن چاقىرماستىن «ئانىسى!» دەپ چاقىرىشقا تەشەببۇس قىلىنىدۇ. ئىسلام مەجبۇرى زورلاپ توي قىلىشقا قارشى تۇرىدۇ. نىكاھ ئىشىدا ئەر - ئايال تامامەن ئەركىنلىك ھوقۇقىغا ئىگە. ئۇلار يەنە ياخشىلىق ۋە نورمال تۇرمۇشتا ھاياتىنى ئۆتكۈزۈشى لازىم. ئەگەر ئۆز ئارا كېلىشەلمەسلىك سەۋەبى بىلەن تۇرمۇش قىيىنلاشسا ئاخىرقى چارە تالاق تۇرۇ. شۇنداق تۇرۇپ، ئېغىر - بېسىق بولۇشى كېرەك. ئاللاھ مۇنداق دەيدۇ:

« ..... »

تەرجىمىسى: .....

بەزىدە قىزلارنى كۆڭلى يوق كىشىلەرگە مەجبۇرى ئۆيلەپ قويۇش، بەزى ئەلەرنىڭ ئاياللىرىغا قوپال مۇئامىلە قىلىشى، تالاقنى سۈيىستېمال قىلىش ۋە قەللىرى كىشىلەرنىڭ تەبىئىتىدىكى نورمالسىزلىق، بەلكى مەسئۇلىيەتسىزلىك بولۇپ، ئىسلام بۇنداق ئىشلارغا يول قويمىدۇ، تەلىماتىدىمۇ يوقتۇر.

قوشنىلارغا ياخشى مۇئامىلە قىلىش ئەخلاق ساھەسىدە ئالاھىدە ئورۇننى ئىگەللەيدۇ. ئىنسانلار جەمئىيىتىگە ئەھمىيەت بېرىۋاتقانلارغا بۇنىسى ئېنىق. رەسۇلۇللاھ ئەلەيھىسسالام مۇنداق دېگەن:

«جىبرىئىل ئەلەيھىسسالام ماڭا قوشنىغا ياخشىلىق قىلىش ھەققىدە داۋاملىق تەۋسىيە قىلىپ كەلدى ھەتتاكى مەن بىر - بىرىگە مىراسخورلۇق ھوقۇقىنى بىرەمدىكىن دەپ قالدۇم.» بۇنداق دېگەنلىك، قوشنا ئائىلىنىڭ داۋامى دېگەنلىك بولىدۇ. مۇسۇلمانلار قوشنىسى كېسەل بولسا يوقلاش، مۇسەبەت يەتسە تەسەللى بېرىش، خۇشاللىققا قوشۇلۇش، ئۆيلىرىگە چاقىرىپ مېھمان قىلىپ تۇرۇش، ھەدىيە - سوۋغاتلارنى بېرىپ تۇرۇشقا تەۋسىيە قىلىنىدۇ. ئەنە شۇ ئالاقىغا ھۆرمەت قىلغاندا ئىسلامىي جەمئىيەتتىكى مەھەللە جامائىتىنىڭ بىر گەۋدە ئىكەنلىكى نامايەن بولىدۇ. بۇ ئېسىل ئۆرنەكنى ئىسلام دۆلەتلىرىدىن بىرىگە ساياھەت قىلغان چەتئەللىك ساياھەتچى مۇلاھىزە قىلالايدۇ.

گەرچە «شەھەر» نىڭ زامانىۋى تۇرمۇشى، بىكىنىملىك ئامىللىرى تۈپەيلى قوشنىدارچىلىق ئىسلام ئالاقىسىنى يوقىتىپ قويغان بولسىمۇ يىزا ئاھالىلىرى بۇ خىسلەتنى ئېسىل ئەخلاق ھەمدە ئۆرپ - ئادەت سۈپىتىدە ساقلاپ كەلمەكتە. مۇسۇلمانلار دوس - بۇرادەرلىرىگە مۇئامىلە قىلىشتا ياخشى ئۆرنەك بولۇشلىرى لازىم.

رەسۇلۇللاھ ئەلەيھىسسالام: «مۆمىن -

مۆمىن ئۈچۈن بىر - بىرىنى تۇتۇپ تۇرىدىغان قۇرۇلۇشقا ئوخشاشتۇر» دېگەن ئەمەسمۇ! باشقىلارنىڭ مەنپەئىتىنى ئۆز مەنپەئىتى ئۈستىگە قويالايدىغان بولۇش ھەقىقىي ئاللاھ يولىدىكى دوسلۇقنىڭ نەتىجىسىدۇر. بۇ ھەقتە رەسۇلۇللاھ

ئەلەيھىسسالامنىڭ بىر ھەدىسىدە مۇنداق دېيىلىدۇ:

(بوخارى، مۇسلىم، ترمىزى، ئىبنى ماجە ۋە ئىبنى ھەنبەل) تەرجىمىسى: «ئۆز نەپسىڭلارغا ياخشى كۆرگەننى قېرىندىشىڭلارغا ياخشى كۆرمىگىچە مۆمىن بولالمايسىلەر.» راسچىللىق، ۋەدىگە ۋاپا قىلىش، ئامانەتنى ئىگىسىگە قايتۇرۇش، ھاجىتى چۈشكەنلەرنىڭ ھاجىتىنى راۋا قىلىش، ھېچ بولمىغاندا توغرا مەسلىھەت بېرىش، دوسلارنىڭ ھاجىتىنى راۋا قىلىشقا داۋاملىق تىرىشىش ھەقىقىي دوسلۇقنىڭ بەلگىسىدۇر.

ئومۇمىي مۇسۇلمانلارنىڭ بىر - بىرى بىلەن مۇئامىلە قىلىش ئۆلچىمى بولسا، تۆۋەندىكى ھەدىس روھى ئاستىدا بولۇشى كېرەك:

«(مۇسلىم) تەرجىمىسى: «مۇسۇلمان كىشى شۇنداق بىر كىشىدۇركى، بارلىق مۇسۇلمانلار ئۇنىڭ تىلىدىن، قولىدىن خاتىرجەم بولغان كىشىدۇر.» يەنى ھەقىقىي مۇسۇلمان قولى، تىلى ئارقىلىق ھېچكىشىگە ئازار بەرمەيدۇ. مۇشۇ كاتىگورىيە ئىچىدە يول ئۈستىدىكى تاش - تىكەن، ئەخلەت - چاۋالارنى يولدىن ئۆتكەنلەرگە ئازار بولماسلىقى ئۈچۈن ئېلىپ تاشلاش مۇسۇلمانلىق ئەخلاقى، بەلكى ئىماننىڭ جۈملىسىدۇر.

ئازار بېرىشتىن ساقلىنىش كۆرۈنۈشتە سەلبىي كۆرۈنۈشمۇ نۇرغۇن ئىجابىي تەرەپلىرىمۇ بار. مەسىلەن: يولدىن ئۆتكەن، ئولتۇرغانلارغا سالام بېرىش، سالام قىلغانلارغا ياخشىراق سالام قايتۇرۇش، باشقىلارنىڭ ئۆيىگە كىرىشتىن بۇرۇن رۇخسەت سوراش، يات ئاياللاردىن كۆزنى ساقلاش، گەپ تالاشقاندا جېدەللەشمەسلىك، ھېكمەت بىلەن ۋەز - نەسەھەت قىلىش، مېھمانغا ھۆرمەت قىلىش، ئاچ قالغانلارغا يېمەك بېرىش ۋە ئۆيى ماكانسىز قالغان غەرىپ - مۇساپىرلارنى قوندۇرۇپ، مېھمان قىلىشتىن ئىبارەتتۇر.

مۇسۇلمانلار جەمئىيىتىدە ياشايدىغان مۇسۇلمان بولمىغانلارغا كەلسەك، ئۇلار ئاساسەن خىرىستىئان ۋە يەھۇدىيلاردىن ئىبارەت بولۇپ، مۇسۇلمانلارغا قانداق ھوقۇق بېرىلسە ئۇلارغىمۇ شۇنداق ھوقۇق بېرىلىدۇ، مۇسۇلمانلار ئۈستىگە يۈكلەنگەن مەجبۇرىيەتلەر يۈكلىنىدۇ. ئۇلار ھەقىقىي مۇسۇلمانلار تەرىپىدىن ھۆرمەت قىلىنىدۇ، ئىبادەتلىرىنى ئەركىن قىلىدۇ، مەزكۇر دىندىكىلەرنىڭ يېمەك - ئىچمەكلىرىنى يېگىلى بولىدۇ، قىزلىرىنى نىكاھلاپ ئېلىشقا بولىدۇ، ئۇلار بىلەن مۇنازىرىلەشكەندە ئەدەپ - ئەخلاق بىلەن مۇنازىرىلىشىش كېرەك. ئۇلار بىلەن ئىقتىسادىي مۇئامىلە قىلسا بولىدۇ. (ئەمما مۇشرىك ياكى دىنسىزلارنىڭ يېمەكلىرىنى يېيىش، قىزلىرى بىلەن نىكاھلىنىش توغرا ئەمەس — تەرجىماننىڭ ئىزاھاتى) رەسۇلۇللاھ ئەلەيھىسسالام ۋاپات بولغاندا ئۇرۇشتا كىيىدىغان تۆمۈر چاپىنى بىر يەھۇدى قېشىدا گۈرە قويۇلغان ھالدا ئالەمدىن ئۆتكەن ئىدى.

رەسۇلۇللاھ ئەلەيھىسسالامنىڭ ئاياللىرى ئىچىدە ماريە ئانىمىز قىبىتى مىللىتىدىن ئىدى، رەسۇلۇللاھنىڭ ئوغلى ئىبراھىم شۇنىڭدىن تۇغۇلغان.

مۇسۇلمانلارنىڭ ئىككىنچى خەلىپىسى ئۆمەر ئىبنى خەتتاب ئەھلى كىتاب (يەھۇدى، ناسارا) لارنىڭ كەمبەغەللىرىگە مۇسۇلمانلار خەزىنىسىدىن پۇل - مال بەرگەن ئىدى. ئۇلارنىڭ موللا - راھىبلىرىدىن باجنى كۆتۈرۈۋەتكەن. ئىسلام تارىخى بويىچە

پادشاھ ۋە خەلىپىلەرنىڭ دوختۇرلىرىنىڭ كۆپ سانى يەھۇدى، خرىستىئانلاردىن ئىدى. ئىسلام مەدەنىيىتى ئۇلارنىڭ پاراۋان تۇرمۇشتا ياشىشى ئۈچۈن ئەڭ ياخشى پۇرسەتلەرنى يارىتىپ بەرگەن. لېكىن كېيىنكى چېكىنىش ۋە تەئەسسۈپلۈك، ئىسلام روھىدىن يىراق بەزى دەۋرلەرنى ھېساپقا ئالمىغاندا، ئۇلارغا مۇسۇلمانلار ھېچ قانداق يامان مۇئامىلە قىلمىغان.

ئىسلام ئەخلاقى پەقەت ئىنسانلار ئوتتۇرىسىدا مۇئامىلە قىلىش بىلەنلا چەكلىنىپ قالماستىن، ھايۋانلار، تەبىئەت دۇنياسى، ئۆسۈملۈكلەرنىمۇ ئۆز ئىچىگە ئالغان. قۇرئان كەرىم نەزىرىدە يەر - زېمىن ۋەيران قىلىش مەيدانى ئەمەس، بەلكى گۈللەندۈرۈش ۋە تېرىقچىلىق قىلىش ئورنىدۇر. دېڭىز - ئوكيانلار ھەربى مانىۋېر ساھەسى ئەمەس، ئادەم، ماللارنى توشۇيدىغان، ياخشى يېمەكلىكلەرنى چىقىرىدىغان جايدۇر.

رەسۇلۇللاھ ئەلەيھىسسالام ئۇرۇش ھالىتىدەمۇ دەرەخلەرنى ئۇزۇقلىنىشتىن باشقا ئىشقا كېسىشكە رۇخسەت قىلمىغان. ھايۋانلارغا بولسا ئىسلام بەك مېھرىبانىدۇر. كىشىلەرنىڭ ھايۋانلارنى بىر - بىرىگە سوقۇشقا سېلىشىنى چەكلىگەن. مەسىلەن: ئىت تالاشتۇرۇش، خوراز چوقۇشتۇرۇش، قوچقار ئۈسۈشتۈرۈشتەك ئىشلار قەتئى چەكلەنگەن. رەسۇلۇللاھ بىر قۇچقاچ قانتىنى لەپىلدەتتى يەرگە يېقىن تۇرغىنىنى كۆرۈپ كىم بۇنىڭ بالىسىنى تارتىۋېلىپ قورقۇتتى؟ ئۇنىڭ بالىسىنى قايتۇرۇپ بېرىڭلار دېگەن ئىدى.

رەسۇلۇللاھتىن رىۋايەت قىلىنغان بىر ھەدىستە، پەيغەمبەر ئەلەيھىسسالام مۇنداق دېگەن: «بىر ئايال مۇشۇك توغۇلۇق دوزاخقا كىرىپ كەتكەن. ئۇ مۇشۇكنى باغلاپ قويۇپ، يەيدىغان نەرسە ياكى سۇ بەرمىگەچ، مۇشۇك ئۆلگەن.» (بۇخارى، مۇسلىم) رەسۇلۇللاھ يەنە بىر ھەدىسدە مۇنداق دېگەن: «بىر ئادەم ئۇسساپ كېتىپ بىر قۇدۇققا چۈشۈپ سۇ ئىچىپ ئۇسۇزۇلۇقنى قاندۇرۇپ چىقىپ قارىسا بىر ئىت ئۇسۇزۇلۇقتىن توپىنى يالاۋاتقىنىنى كۆرۈپ، بۇ ئىتمۇ مەن ئۇسسىغاندەك ئۇسساپتۇ دەپ، قۇدۇققا يەنە چۈشۈپ پۈتۈدىكى ئۆتۈككە سۇ توشقۇزۇپ چىقىپ ئىتنى سۇغا قاندۇرغان، شۇ سەۋەبتىن ئۇ كىشىنىڭ گۇناھلىرى كەچۈرۈم قىلىنغان.» (بۇخارى، مۇسلىم)

بۇ پەقەتلا ئىسلام ئەخلاقىنىڭ بەزى تەرەپلىرىدىنلا ئىبارەت. شۇڭا ئىسلام ئومۇميۈزلۈك ئەخلاق دىنىدۇر، دەيمىز.

رەسۇلۇللاھ ئەلەيھىسسالام: «مەن ئېسىل ئەخلاقلارنى تولۇقلاش ئۈچۈن ئەۋەتلىدىم» دەپ تەكىتلەيدۇ. (ئىبنى ھەنبەل، مۇۋەتتا مالىك) رەسۇلۇللاھ ئەلەيھىسسالام ئۆزى ھەققىدە: «مېنى رەببىم ياخشى تەربىيلىدى» دەيدۇ. (ئىبنى سەئۇننىڭ «ئەدەبۇل ئىملائ» دېگەن كىتابىدىن)

پەيغەمبەر ئەلەيھىسسالامنىڭ ئايالى (مۆمىنلەرنىڭ ئانىسى) ئائىشە (ئاللاھ رازى بولسۇن) رەسۇلۇللاھنىڭ ئەخلاقى توغرىسىدا سورالغاندا: «ئەخلاقى قۇرئان ئىدى» دەپ جاۋاب بەرگەن. (ئەبۇ داۋۇد، ئىبنى ھەنبەل) بۇنىڭدىن مەلۇمكى، رەسۇلۇللاھ ئەلەيھىسسالام ئەمەلى ھاياتىدا قۇرئان كەرىم تەشەببۇس قىلغان بارلىق ئەدەپ - ئەخلاقنى ئۆزىدە مۇكەممەل مۇجەسسەملەشتۈرگەن. بۇنىڭدىن شۇ ھەقىقەت ئوتتۇرىغا

چىقىدۇكى، ئىسلام دىنىنىڭ ئەخلاق پرىنسىپلىرى يۈكسەك پەزىلەت، سىمۋول خاراكتېرلىك بولۇشىغا قارىماي، ئىنسان ھاياتىدا داۋاملىق ئۆزلەشتۈرۈشكە مۇناسىپ ئىكەنلىكىدە شەك يوق.

پەيغەمبەر ئەلەيھىسسالامنىڭ نەۋرىسى ھەسەن ئىبنى ئەلى (ئاللاھ رازى بولسۇن) بۇۋاق چېغىدا رەسۇلۇللاھ ئەلەيھىسسالامنىڭ يېنىغا كىرگەن ئىكەن، رەسۇلۇللاھنىڭ سەجدە قىلىۋاتقىنىنى كۆرۈپ دۈمبىسىگە مىنىۋالغان، رەسۇلۇللاھ ھەسەن دۈمبىسىدىن چۈشكىچە سەجدىدە ئۇزۇن تۇرغان، نامازدىن پارىغ بولغاندا بەزى ساھابىلەر: ئى رەسۇلۇللاھ سەجدىنى ئۇزۇن قىلدۇڭىزغۇ دەپ سورىغاندا: ئوغلۇم ئۈستۈمگە مىنىۋالغانلىقى ئۈچۈن ئۇنى ئالدىراپ چۈشۈرۈۋەتمەي دەپ شۇنداق قىلدىم، دېگەن. (نەسەئىي، ئىبنى ھەنبەل)

بۇ ھەقتە پەيغەمبەر ئەلەيھىسسالامنىڭ: «كىشىلەرگە رەھىمدىللىق قىلمىغان ئادەمگە ئاللاھ رەھىم قىلمايدۇ.» دېگەن سۆزىلا كۇپايە قىلىدۇ. (مۇسىلم) يىغىپ ئېيتقاندا، ئىسلام دىنىدا ئەخلاق شەخسنىڭ سۇلۇكىنىڭ ھەممە تەرىپىنى تەرتىپلەيدۇ، «ئاللاھتىن قورقۇش، تەقۋالىق قىلىش» ئاساسىدىن كېلىپ چىقىدۇ، شۇنى ھېس بىلىش كېرەككى، ئاللاھ ئادىل پادىشاھتۇر، ھېچكىمگە تېرىقنىڭ دانىسىچە زۇلۇم قىلمايدۇ، شۇ ئاساستا ئەخلاقى ھاياتىنىڭ ئۇلى ئىلاھىي چارە - تەدبىر بولۇپ، يامان ئىش قىلغانلار جازاغا لايىق، ياخشى ئىش قىلغانلار مۇكاپاتقا لايىق بولۇپلا قالماستىن، ئون ھەسسە ئارتۇق مۇكاپاتلىنىدۇ.

ئەمدى ئىسلام دىنىنىڭ شەرىئەت قانۇنى (تەشرىئ) دىن ئىبارەت تۆتىنچى ئاساسى ھەققىدە توختىلىمىز

بۇ ئەقىدە، ئىبادەت، ئەخلاق ئاساسلىرىنى ئۆز ئىچىگە ئالىدۇ. شەرىئەت — كىشىلەرنىڭ شەخسى تۇرمۇشى، ئىسلامىي جەمئىيەتنى تەرتىپلەيدىغان قانۇن — تۈزۈملەردىن ئىبارەت بولۇپ، جىنايىتى ئىشلار قانۇنى، جازا قانۇنى، ئىجرائىيە ئىشلىرىنى بەلگىلەيدىغان پرىنسىپلارمۇ بۇنىڭغا داخىلدۇر.

ئىسلام شەرىئىتى مەزمۇنى مول، تۈرى كۆپ بىر تۈزۈمدۇر، «فقھى ئىلمى» بۇ تۈزۈملەرنى بارلىق ئىبادەت، (ئادا قىلىش شەكىللىرى بىلەن) مۇئامىلە ئىشلىرى (مالىيە ئىشلىرى، مەسىلەن: ئېلىم - سېتىم، گۈرەگە قويۇش، كاپالەت تۈزۈمى ۋە باشقىلار...) شەخسى تۇرمۇش، مەسىلەن: توي قىلىش، تالاق، مىراسقا ئالاقىدار ھۆكۈملەرنى بايان قىلىدۇ.

قانۇنشۇناس ئالىملار ئىسلام شەرىئىتى ئادالەت ۋە كەچۈرۈمچانلىق، كىشىلەرنىڭ مەنپەئىتىگە رىئايە قىلىش، قىيىن ياكى ئەقىلغا سىغمايدىغان بۇيرۇقلار بىلەن كىشىلەرنى قىستىماسلىق تەرەپلەردە ئالاھىدە ئىمتىيازغا ئىگە ئىكەنلىكىنى ئوتتۇرىغا قويدى. كېسىپ ئېيتىمىزكى، يۇقىرىقى سەۋەبلەر ئىسلام دىنىنىڭ كونا مەدەنىيەت ئىگىسى بولغان، قەدىمىي تۈزۈملەرگە ئىگە بولغان دۆلەتلەردىمۇ كەڭ تارقىلىش ۋە مۇقىملىشىشىدا يۇقىرىقىدەك سەۋەبلەر بار.

ئىسلام شەرىئىتى شەخسى، ئائىلىۋى ۋە ئىجتىمائىي تۇرمۇشنىڭ ھەممە تەرەپلىرىنى ئۆز ئىچىگە ئالىدۇ، تەرەققىي قىلغان سىياسى جەمئىيەت، گۈللەنگەن ۋە

تەڭپۇڭلاشقان ئىقتىسادى ھەرىكەتكە كاپالەتلىك قىلغۇدەك ئاساسى پرىنسىپلارنى ئوتتۇرىغا قويدۇ.

ئىسلامىي تۈزۈم ئاستىدا ھەر قانداق شەخسكە ھاياتى، ئەقىدىسى (دىنى)، شەرىپى، مال - دۇنياسىنى ساقلاپ قېلىش ھوقۇقى بېرىلدى. ئائىلىگە نىسبەتەن كىملىكىگە ھۆرمەت قىلىندۇ، ئايال كىشى ئۆز جۇپتىنى تاللاشتا تولۇق ئەركىنلىككە ئىگە، توي قىلىشتا ماقۇل بولۇش - بولماسلىق ھەققى بولغاندەكلا، توي قىلغاندىن كېيىن ئايرىلىپ كېتىشنى تەلەپ قىلىش ھوقۇقىمۇ ئىگە.

ئىسلامىي جەمئىيەتتە سىياسەتنىڭ بەلگىلىك غايىلىرى بار، مۇھىمى جەمئىيەتتە باراۋەرلىك، ئادالەت، ئامانلىق ۋە مۇقىملىق تۇرغۇزۇش، دىن تەلىماتىنى ئىچكى - تاشقى ھەسسەتخورلارنىڭ زىيانكەشلىكىدىن ھىمايە قىلىشتۇر. سىياسەت ۋاسىتىلىرىنىڭ مۇھىمى «شۇرا» (يەنى مەسلىھەت كېڭىشى) دۇر. بۇنىڭغا جەمئىيەتنىڭ بارلىق تەبىقىسىنىڭ ھەسسە قوشۇش ھوقۇقى بولىدۇ.

ئىقتىسادنىڭ ئاساسى شەخسى ئىگىلىك ھوقۇقىغا ھۆرمەت قىلىش، جەمئىيەت كىشىلىرىنىڭ ھەرىكەت تەرەققىياتى ئۈچۈن خىزمەت قىلىش، ئاممىنىڭ مەنپەئىتى ئۈچۈن يوللۇق رىقابەتكە تەشۋىق قىلىش بولۇپ، بۇنىڭ ئۆسۈمى ھارام قىلىشتا بەزى قائىدە - تۈزۈملىرى بولۇپ، بازارنى مونوپول قىلىشنىڭ ئالدىنى ئېلىش، كۆز بۇيامچىلىققا قارشى تۇرۇشقا ھەرىكەت قىلىدۇ، ئۇنىڭغا يوقسۇل - مىسكىنلەر ئۈچۈن كىرىم مەنبەسى بولغان زاكات - سەدىقىلەرنى قوشقاندا ئىسلامدا ئىقتىسادىي تۈزۈم ئەڭ يوقىرى سەۋىيىدىكى تۈزۈم بولغاننىڭ سىرتىدا ئالاھىدە ئىجتىمائىي ۋە ئەخلاقىي تۈزۈمدۇر.

ئىسلامدىكى جىنايىتى ئىشلار جازا قانۇنى ھەققىدە قىسقىچە سۆزلەپ ئۆتۈشكە توغرا كېلىدۇ. مۇسۇلمانلارنىڭ جېنى، مېلى ۋە شەرىپىنى ساقلاشتا كەسكىن جازالار بار. شۇنى مۇلاھىزە قىلىشقا ئەرزىيدۇكى، ئىسلام دىنى يۈكسەك جەمئىيەت بەرپا قىلىشتا يامان تەسىر كۆرسىتىدىغان ئېغىر جىنايەتلەر ئۈچۈن مۇناسىپ جازا بەلگىلىگەن، كىچىك ۋە ئاددى جىنايەتلەرگە ھەر بىر جەمئىيەت ئۆزلىرىنىڭ شەرت - شارائىتىغا قاراپ جازا قوللىنىشىغا تاپشۇرغان. بۇ «تەزىر» دەپ ئاتىلىدۇ.

قۇرئان كەرىم بەلگىلىگەن جازالار بەشتۇر:

قاتىللىق (قەستەن، ياكى سەھۋەن بولسۇن).

بۇلاڭچىلىق ۋە يەر يۈزىدە بۇزغۇنچىلىق پەيدا قىلىش.

ئوغۇرلۇق.

زىنا.

باشقىلارغا قارا چاپلاش (تۆھمەتخورلۇق).

ئىسلام جازا قانۇنى توغرىسىدا ئىككى تۈرلۈك مۇلاھىزە بار:

بىرىنچىسى: جىنايەت سادىر قىلىشتا ئەيىبلەنگەن جاۋابكار ھەققىدە قاتتىق ئىنچىكىلەپ تەكشۈرۈش، جازا قوللىنىشقا توسالغۇ بولىدىغان قىلچە گۇمان بولماسلىقى كېرەك. پەيغەمبەر ئەلەيھىسسالام مۇنداق دېگەن: «دىلودا گۇمان پەيدا بولغان تەقدىردە ئىمكان بولسا ھەرگىز ئىجرا قىلماڭلار» بۇنىڭدىن مەلۇم بولىدۇكى، ئىسلام ئىمكانقەدەر جازا قوللانماسلىق تەرەپدارىدۇر.

ئىككىنچىسى: ئىسلام جازا قانۇنىنى ئىجرا قىلىشتا بىر قەدەر قاتتىق قوللۇق باردەك كۆرۈنۈشمۇ ئىسلام جازانى جىنايەتنىڭ ئېغىر - يېنىكلىكىگە قاراپ بەلگىلەيدۇ. ئىلگىرى دەپ ئۆتكەن جىنايەتلەر ئۈستىدە توختىلىدىغان بولساق، جەمئىيەت ھوقۇقىغا ئوچۇقتىن - ئوچۇق تاجاۋۇز قىلغانلىق، دۆلەتنىڭ قانۇن - تۈزۈملىرىنى كۆزگە ئىلمىگەنلىك بولىدۇ.

تەجرىبىلەر شۇنى ئىسپاتلىدىكى، جىنايەت سادىر قىلغانلارغا ئىسلام جازا قانۇنىنى ئىجرا قىلىش ئەڭ ياخشى نەتىجە بەرگەن. شەرئەت قانۇنى ھەققى تۈردە ئىجرا قىلىنغان جايلاردا جىنايەت، دىلو سادىر بولۇش نىسبىتى كۆرۈنەرلىك دەرىجىدە تۆۋەنلىگەن.

ئاخىرىدا شۇنى قىستۇرۇپ ئۆتۈشكە ئەرزىيدۇكى، ئىسلام قانۇنىدا جىنايەت ۋە جازا مەسىلىلىرى ئىسلام قانۇنىنىڭ ئاز بىر قىسمىنى ئىگەللەيدۇ. كۆپ قىسمى سىياسىي، ئىقتىسادىي، ئىجتىمائىي تۈزۈم ئورنىتىشقا قاراپ كېڭىيىدۇ. باشقا جەمئىيەتلەردىن ئۆزگىچە ئىمتىيازغا ئىگە بىر جەمئىيەت بەرپا قىلىش ئۈچۈن ئەخلاقىي تەرەپلەرگە ئەھمىيەت بېرىدۇ. گەرچە ئىسلام شەرئىتى قۇرئان كەرىم ۋە سۈننەت بەلگىلىگەن مۇئەييەن ھۆكۈملەرنى ئۆز ئىچىگە ئالغان بولسىمۇ، مۇسۇلمانلارنىڭ ياشاۋاتقان ئوخشاش بولمىغان مۇھىتى، زامان تەرەققىياتىغا ئەگىشىپ جەمئىيەت ۋە كىشىلەرنىڭ مەنپەئەتلىرىنى نەزەردە تۇتقان ھالدا يېڭى ھۆكۈملەرنى چىقىرىشقا يول قويدۇ. شۇ ئارقىلىق ئىسلام شەرئىتىدە ئۆزگىچە ئاممىباپلىق، يۇمشاقلىق مەۋجۇت بولۇپلا قالماستىن، ھەرزامان ۋە ماكان ئىتتىبارى بىلەن تەرەققى قىلىش، جانلىنىش خۇسۇسىيىتىگە ئىگىدۇر.

شۇنىمۇ تەكىتلەش لازىمكى، ئىلگىرىكى ئۆتكەن ساماۋىي دىنلارنىڭ ھەممىنى ئۆز ئىچىگە ئالغان ئىسلام دىنى باشقا مەزھەپلەردىن ئۆزىنى ئۈستۈن تۇتىدىغان مەزھەپ ئەمەس، ياكى ئۇ باشقا دۆلەتلەر بىلەن رىقابەتلىشىدىغان دۆلەت قۇرۇشقا ھەرىكەت قىلمايدۇ، بەلكى ئۇ خەلقئارالىق دىن بولۇپ، ئىنسانىيەتنىڭ دۇنيا - ئاخىرەتلىك بەخت - سائادىتى ۋە ياخشىلىقى ئۈچۈن كەلگەن دىندۇر. دىنغا بارلىق ئىنسانىيەتنى چاقىرىدۇ.

«بىز سىزنى بارلىق ئىنسانلارغا بىشارەتچى ۋە ئاگاھلاندىرغۇچى قىلىپ ئەۋەتتۇق»  
(سەبەئ سۇرىسى 28 - ئايەت)

«بىز سىزنى دۇنياغا رەھمەت قىلىپ ئەۋەتتۇق» (ئەنبىيا سۇرىسى 107 - ئايەت)

## ھەقىقەت بىلەن سەپسەتە

قۇرۇق داۋالار ۋە ئۇنىڭغا رەددىيە

«قۇرئان كەرىم» نىڭ مەنبەئى ئىلاھىي ۋەھىي ئەمەس، ئادەمدۇر دېگەن قاراش

تارىختىن ئىسپاتلاندىكى، مۇھەممەد ئەلەيھىسسالام تۇغما ساۋاتسىز بولۇپ، ئوقۇش - يېزىشنى بىلمەيتتى. «قۇرئان كەرىم» ئەدەبىيلىك بايان قىلىش جەھەتتە ئەڭ يۇقىرى سەۋىيىلىك تەڭداشسىز كىتابتۇر. ئەرەبلەر ئارىسىدا تونۇلغان شېئىرى، نەسرى ئەسەرلەردىن پۈتۈنلەي ئۆزگىچە. «قۇرئان كەرىم» ئۆتمۈشتە مىسلى كۆرۈلۈپ باقمىغان دەرىجىدە تامامەن يېڭى ئۇسلۇبتىكى ئەدەبىيات، لۇغەت مۆجىزىسىدۇر. قۇرئان كەرىمنىڭ تۇغما ساۋاتسىز بىر ئىنسان قولىدا ئوتتۇرىغا چىقىشى ئۇ ئىنساننىڭ ئۆز ئىجادىيىتى ئەمەس، بەلكى ئاللاھ تەرىپىدىن چۈشۈرۈلگەن ۋەھىي ئىكەنلىكىنى ئىسپاتلايدۇ.

«قۇرئان كەرىم» مۇكەممەل بىر شەرىئەتنى — ئەقىدە، ئىبادەت، ئەخلاق، سىياسىي، ئىقتىسادىي ۋە ئىجتىمائىي تۈزۈملەرنى ئۆز ئىچىگە ئالدى. ئىنسان ھاياتىدا ماددا بىلەن روھ ئوتتۇرىسىدا تەڭپۇڭلۇق پەيدا قىلىشنى مەقسەت قىلىدۇ. شەخس بىلەن جەمئىيەت ئوتتۇرىسىدا مۇقىملاشقان ئالاقە ئورنىتىشنى تەشەببۇس قىلىدۇ. بۇنىڭغا ئوخشاش تاكامۇللاشقان، ئالاھىدە بىر شەرىئەت تۈزۈمىنىڭ مۇھەممەد ئەلەيھىسسالام ياشىغان مۇھىتتىكى ئەرەب جەمئىيىتىدە بىر ئىنساندىن سادىر بولۇشى مۇمكىن ئەمەس ئىدى.

«قۇرئان كەرىم» ھازىرقى زامان ئىلىم - پەن تېخنىكىسى ئۇزۇن يىللىق تەتقىقاتلاردىن كېيىن تېڭىگە يېتەلگەن ئىلمى ھەقىقەتلەرگە ئالدىن بەلگە بېرىش بىلەن توشۇپ كەتكەن، بۇ ھەقىقەتلەر مۇھەممەد ئەلەيھىسسالام ۋەھىسسالام ياشىغان سەھرا مۇھىتىدا كەشپ قىلىنىشى مۇمكىن ئەمەس ئىدى. بۇنىڭ مىساللىرى كۆپ، مەسىلەن: ئانىنىڭ قورسىقىدىكى تۆرەلىمنىڭ تەرەققىي قىلىش باسقۇچلىرىغا قىلىنغان ئىشارەت، بارماق ئىزلىرى، يەرشارىنىڭ ھەرىكىتى، كائىناتنىڭ پەيدا بولۇش ماھىيىتى، كائىناتتىكى ئۆزلۈكسىز ھەرىكەت، قۇياش، ئاي، شامال، يامغۇر ۋە ئۆسۈملۈكلەرنىڭ ھەرىكەتلىرىگە بەلگە بېرىش قاتارلىقلاردۇر.

ئاللاھ «قۇرئان كەرىم» دە مۇنداق دەيدۇ:

تەرجىمىسى: «بىز ھەقىقەتەن ئىنساننى لايىنىڭ جەۋھىرىدىن ياراتتۇق. ئاندىن ئۇنى بىر پۇختا قارارگاھ (يەنى بەچچىدان) دا (جايلاشقان) ئابىمەنى قىلدۇق. ئاندىن ئابىمەننى لەختە قانغا ئايلاندۇردۇق، ئاندىن لەختە قاننى پارچە گۆشكە ئايلاندۇردۇق، ئاندىن پارچە گۆشنى سۆڭەككە ئايلاندۇردۇق، ئاندىن سۆڭەككە گۆش قوندۇردۇق، ئاندىن ئۇنى (جان كىرگۈزۈپ) باشقا مەخلۇققا ئايلاندۇردۇق، ئەڭ ماھىر ياراتقۇچى ئاللاھ (ھېكمەتلىك ۋە قۇدرەت جەھەتتىن) ئۇلۇغدۇر.» (مۆمىنۇن سۈرىسى 12 - 14 - ئايەتلەر)

ئاللاھ يەنە مۇنداق دەيدۇ:

تەرجىمىسى: «كۈن بىلەن ئاينى (بەندىلەرنىڭ مەنپەئىتى ئۈچۈن) بويسۇندۇردى،  
(ئۇلارنىڭ) ھەر بىرى مۇئەييەن مۇددەتكىچە (يەنى دۇنيانىڭ تۈگەيدىغان ۋاقتىغىچە)  
سەير قىلىدۇ.» (رەئد سۈرىسى 2 - ئايەت.)

تەرجىمىسى: «كۈننىڭ ئايغا يېتىۋېلىشى (يەنى ئىككىسىنىڭ جەم بولۇپ  
قېلىشى)، كېچىنىڭ كۈندۈزدىن ئېشىپ كېتىشى (ۋاقتى كەلمەستىن كۈندۈزنىڭ  
ئورنىنى ئېلىشى) مۇمكىن ئەمەس، ھەر بىرى مۇئەييەن پەلەكتە ئۈزۈپ تۇرىدۇ.»  
(ياسىن سۈرىسى 40 - ئايەت) ئاللاھ يەنە مۇنداق دېگەن:

تەرجىمىسى: «كاپىرلار بىلمەمدۇكى، ئاسمانلار بىلەن زېمىن بىر - بېرىگە تۇتاش  
ئىدى، ئۇلارنى ئايرىۋەتتۇق، ھەممە جانلىق مەۋجۇداننى سۇدىن ياراتتۇق، ئۇلار  
(ئاللاھنىڭ قۇدرىتىگە) ئىشەنمەمدۇ؟ (ئەنبىيا سۈرىسى 30 - ئايەت) ئاللاھ يەنە  
مۇنداق دېگەن:

»

تەرجىمىسى: «سەن بىلمەمسەنكى، ئاللاھ بۇلۇتتىن يامغۇر ياغدۇرىدۇ. ئاندىن ئۇنى  
يەرگە سىڭدۈرۈپ بۇلاقنى پەيدا قىلىدۇ. ئاندىن ئاللاھ ئۇنىڭ بىلەن رەڭگى خىلمۇ  
خىل زىرائەتلەرنى ئۈندۈرىدۇ. ئاندىن ئۇ قۇرۇيدۇ، ئۇنىڭ سارغىيىپ كەتكەنلىكىنى  
كۆرسەن. ئاندىن ئاللاھ ئۇنى شاخ - شۇمبىغا ئايلاندۇرىدۇ، ئۇنىڭدا ھەقىقەتەن ئەقىل  
ئىگىلىرى ئۈچۈن (ئاللاھنىڭ قۇدرىتىنى كۆرسىتىدىغان) ئىبرەت بار.» (سۈرىسى - ئايەت)

تەرجىمىسى: «بىز يامغۇرنى ھەيدەيدىغان شاماللارنى ئەۋەتتۇق (ھىجر سۈرىسى 22  
- ئايەت)

تەرجىمىسى: ئۇ ئىككى دېڭىزنى (بىرى تاتلىق، بىرى ئاچچىق) ئاققۇزدى، ئۇلار  
ئۇچرىشىدۇ. ئۇلارنىڭ ئارىسىدا توسما بولۇپ، بىر - بىرىگە قوشۇلۇپ كەتمەيدۇ.»  
(رەھمان سۈرىسى 19-20 - ئايەتلەر)

تەرجىمىسى: «تۆمۈرنى ياراتتۇق، (تۆمۈردىن ئۇرۇش قوراللىرى ياسىلىدىغانلىقى  
ئۈچۈن) تۆمۈر كۈچ - قۇۋۋەتنى ئۆز ئىچىگە ئالغان، تۆمۈردە ئىنسانلار ئۈچۈن نۇرغۇن  
مەنپەئەتلەر بار.» (ھەدىد سۈرىسى 25 - ئايەت.)

«قۇرئان كەرىم» ئىلگىرىكى «تەۋرات»، «ئىنجىل»غا ئوخشاش ساماۋى كىتابلارنى  
تولۇقلاش، ئۇ كىتابلاردا يۈز بەرگەن قەستەن ئۆزگەرتىشلەرنى توغرىلاش ئۈچۈن  
كەلگەن. شۇنىڭ ئۈچۈن «قۇرئان كەرىم» بىلەن مەزكۇر ساماۋى كىتابلار ئوتتۇرىسىدا  
ئوخشاشلىق يەرلىرى كۆپ، لېكىن «قۇرئان كەرىم» ئۇ ساماۋى كىتابلاردا يوق نۇرغۇن

مەسىلىلەرنى ئۆز ئىچىگە ئالغان، مەسىلەن: مەريەم ئەلەيھىسسالامنىڭ تۇغۇلۇشى، ئۇنى زەكەرىيا ئەلەيھىسسالامنىڭ كېيىنكىكىگە ئېلىشى «قۇرئان كەرىم» دە زىكىر قىلىنغانلىقى، مىراس ھەققىدىمۇ «قۇرئان» دىن باشقا ساماۋى كىتابلاردا تەپسىلى ئايەت كەلمىگەن، بۇرىلانغان، قەستەن ئۆزگەرتىلگەن خاتالىقلارنى توغرىلاش مەسىلىسىدە، «قۇرئان كەرىم» نىڭ ئاللاھ ھەققىدىكى تەسەۋۋۇرى ئوچۇق - ئاشكارا بولۇپ، ھەممە ئادەم چۈشىنەلەيدۇ، ئاللاھنى ئىنسانلىق سۈپەتلەردىن پاك دەپ قارايدۇ، (تەۋراتتا بولسا ئاللاھنى ئىلاھى زاتقا لايىق سۈپەتلەر بىلەن سۈپەتلىمەستىن، ئاللاھ ئىسرائىل بىلەن چېلىشتى، ئۆز قولى بىلەن ئۇنى يەڭدى! خرىستىئان دىنى بولسا ئاللاھنى ئۈچ دەپ بىلىدۇ، ئىيسا ئەلەيھىسسالامنى ئاللاھنىڭ ئوغلى دەپ قارايدۇ).

«قۇرئان كەرىم» ئىلگىرى ئۆتكەن پەيغەمبەرلەرنىڭ قىسسىلىرى، پەيغەمبەر ئەۋەتىلگەن مىللەتلەرنىڭ ئەھۋالى ۋە ئۇلارنىڭ ئاقىۋىتى ھەققىدە ئايەتلەرنى كەلتۈردى. بۇ مۇناسىۋەت بىلەن ئىسلام دىنى نۇرغۇنلىغان ئەخلاقىي پرىنسىپلار، توغرىلىقى ئىسپاتلانغان ئىجتىمائىي قانۇنلارنى ماقوللىدى، ئەنە شۇ قانۇنلار تا بۈگۈنگىچە ھەر زامان ۋە ماكانغا لايىق ۋە مۇناسىپ ھالدا ئەمەل قىلىنماقتا. مەسىلەن: بىر جەمئىيەتنى ئۆزگەرتىش شۇ جەمئىيەتنىڭ ئەزالىرىنىڭ خاھىشىغا ئاساسەن بولىدىغانلىقى، ئۇنىڭغا ماسلىشىپ تاشقى ئامىللارنىڭ تەسىرى بولىدىغانلىقى تۆۋەندىكى ئايەت ئارقىلىق كۆرسىتىلگەن:

تەرجىمىسى: «ھەر قانداق بىر قەۋم ئۆزىنىڭ ئەھۋالىنى ئۆزگەرتىشىگە (يەنى ئاللاھنىڭ بەرگەن نېمەتلىرىگە تۈزكۈرلۈك قىلىپ گۇناھلارغا چۆمىشىگە) ئاللاھ ئۇلارنىڭ ئەھۋالىنى ئۆزگەرتەيدۇ (يەنى ئاللاھ ئۇلارغا بەرگەن نېمەت، خاتىرجەملىك ۋە نىزەت - ھۆرمەتنى ئېلىپ تاشلىمايدۇ).» (رەئد سۈرىسى 11 - ئايەت)

«قۇرئان كەرىم» يەنە بەزى كەلگۈسىدە يۈز بېرىدىغان ھادىسىلەرنى ئالدىن خەۋەر بەرگەن بولۇپ، كېيىن ئۇ ھادىسە ئەينەن يۈز بەرگەن ئەھۋاللار مەۋجۇت، بۇنىڭ مىسالى تۆۋەندىكى ئايەتلەردە ئېنىق كۆرىلىدۇ:

تەرجىمىسى: «ئەلىق، لام، مەم رۇملۇقلار يېقىن بىر جايدا يېڭىلىدى، ئۇلار يېڭىلىگەندىن كېيىن، بىر قانچە يىل ئىچىدە يېڭىدۇ (رۇم سۈرىسى 2 - 3 - ئايەتلەر) مەزكۇر ئايەتنىڭ روھى ئەينەن ئەمەلگە ئاشقان. شۇنداقلا ئەبى لەھەب، ۋەلىد ئىبنى مۇغرىبەلەرنىڭ كافر ھالدا ئۆلىشى بايان قىلىنغان بولۇپ، ئەمەلىيەتتە شۇنداق بولغان.

\*

\*

تەرجىمىسى: «ئەبۇ لەھەبىنىڭ ئىككى قولى قۇرۇپ كەتسۇن! (ئەمەلىيەتتە) قۇرۇپ كەتتى. ئۇنىڭغا مال - مۈلكى ۋە ئېرىشكەن نەرسىلىرى ئەسقا ئىدى. ئۇلار ۋۇلداپ تۇرغان ئوتقا (يەنى دۇزاخقا) كىرىدۇ.» (مەسەد سۈرىسى 1 - 3 - ئايەت)

تەرجىمىسى: «ئۇنى مەن سەقەرگە (يەنى دۇزاخقا) سالمەن. سەقەرنىڭ نېمىلىكىنى قانداق بىلەلەيسەن؟» (مۇددەسىسر 26 - 27 - ئايەت)

«قۇرئان كەرىم» ھەجمى چوڭ، مۇھەممەد ئەلەيھىسسالامغا نازىل بولغان ۋاقتى ئۇزۇن (يىگىرمە ئۈچ يىل) بولسىمۇ، بۇ ھەقتە ئىزدەنگۈچى تەتقىقاتچىلار شۇنى ئىسپاتلىدىكى، «قۇرئان كەرىم» دە ئەڭ كىچىك مەسىلىلەردىمۇ زىتلىق يوق، سۆز - ئىبارىلەر ئىنتايىن ئورۇنلۇق ۋە مۇناسىپ تاللانغان. بۇ ئىنچىكىلىك شۇنى ئىسپاتلايدۇكى، قۇرئان كەرىم ئادەم كۈچى دائىرىسىنىڭ سىرتىدا.

«قۇرئان كەرىم» ئەرەبلەرگە دۇئېل ئېلان قىلىپ ئۆزىنى كۆرسىتىدۇ. ئۇلار تىل - ئەدەبىيات ۋە بالاغەتتە يوقىرى سەۋىيىگە يەتكەن بولغىنى ئۈچۈن، ئاللاھ ئەرەبلەرنى قۇرئاننىڭ ئوخشىشى ياكى ھېچ بولمىغاندا بېرەر سۈرە بولسىمۇ كەلتۈرۈپ بېقىشقا چاقىرغان. ئەمما ئۇلار كەلتۈرەلمىگەن، تا قىيامەتكىچە كەلتۈرەلمەيدۇ. «قۇرئان»غا قارشى تۇرغۇچى ئىنسانلارنىڭ كۆپلىكى، ھەر زامان ۋە ھەر ماكاندا دۇئېلغا چۈشۈشنىڭ داۋاملىشىشى «قۇرئان كەرىم» ئىلاھىي كىتاب بولۇپ، ئىنساننىڭ ئىجادىيىتى ئەمەسلىكىگە ئەڭ چوڭ ھۆججەت بولۇپ تۇرماقتا.

ئىشەنچلىك تارىخى مەنبەلەرنىڭ كۆرسىتىشىچە، مۇھەممەد ئەلەيھىسسالامغا ۋەھىي چۈشۈشكە باشلىغاندا، باشقىچە بىر ئەھۋال يۈز بېرەتتى، رەسۇلۇللاھ ئەلەيھىسسالامدىن تەر تۆكۈلۈشكە باشلايتتى. بۇنى ئەتراپىدىكى ساھابىلار كۆرەتتى. ئۇندىن كېيىن ئۆز ئەسلىگە كېلىپ نورماللاشقاندا ۋەھىي يازغۇچىلار دەپ تونۇلغان، خەت يازالايدىغان 29 ساھابىدىن يېنىدا بارلىرىغا نازىل بولغان ۋەھىينى ئوقۇپ بېرەتتى، ئۇلار يازاتتى. ئېنىقكى، «قۇرئان كەرىم» تۈزۈلۈشى، تەرتىپى ۋە ئۇسلۇبىدا ئۆزگىچە ئالاھىدىلىككە ئىگە بىر كىتابتۇر.

«قۇرئان كەرىم» مۇھەممەد ئەلەيھىسسالامدىن شەخسى سادىر بولغان سۆزلەر (ھەدىس) دىن ئالاھىدە پەرقلىقتۇر. مۇھەممەد ئەلەيھىسسالام ئۆزى سۆزلىگەن ھەدىسلەرنى ساھابىلارنىڭ يېزىپ قالدۇرۇشىنى ئۆز ۋاقتىدا ئاللاھنىڭ كالامى «قۇرئان كەرىم» بىلەن ئارىلىشىپ كەتمەسلىكى ئۈچۈن چەكلىگەن.

«قۇرئان كەرىم» ئۆز ئىچىگە ئالغان ئەڭ چوڭ مەسىلىلەر: ئىلاھىي بىرلىكتىن ئىبارەت ئاللاھنىڭ يەككە - يېگانە ئىكەنلىكىنى، شېرىك ۋە بۇتپەرەسلىك ئەقىدىلىرىدىن تازىلاش. تارىختا ئۆتكەن پەيغەمبەرلەرنىڭ ھەممىسى ئىنسانىيەتنىڭ ھىدايتى ئۈچۈن كەلگەنلىكىنى ئىسپاتلاش. ئاللاھ «قۇرئان كەرىم» دە مۇنداق دەيدۇ:

تەرجىمىسى: «ئاللاھ سىلەرگە دىندىن نۇھقا تەۋسىيە قىلغان نەرسىنى، ساڭا (يەنى مۇھەممەد ئەلەيھىسسالامغا) بىز ۋەھىي قىلغان نەرسىنى، ئىبراھىمغا، مۇساغا ۋە ئىيساغا بىز تەۋسىيە قىلغان نەرسىنى بايان قىلدى. سىلەر دىننى بەرپا قىلىڭلار، دىندا تەپرىقچىلىك قىلماڭلار.» (سۈرە شۇرا 13 - ئايەت)

ئىنسانىيەت مەنبەسىنىڭ بىرلىكى، يەر يۈزىدىكى بارلىق ئىنساننىڭ شەرىپى ئوخشاش قوغدىلىدىغانلىقى، ئادەملەرنىڭ رەڭگى، ئەسلى (يەنى نەسەبلىرى)، ئىجتىمائىي ئورنى جەھەتتە ئايرىمچىلىققا قارشى تۇرىدىغانلىقى ۋە شۇنىڭغا ئوخشاش نۇرغۇن مەسىلىلەردە، «قۇرئان كەرىم» نىڭ ئىلاھىي بىر كىتاب ئىكەنلىكى ئېنىق مەلۇم بولۇپ، بىر ئادەم يېزىپ چىقىش دائىرىسىدىن ھالقىپ كەتكەن يۇقىرى سەۋىيىلىك، مۇھىت ياكى تەبىئەت مەھسۇلى دېيىش ئىمكانسىز بىر مۆجىزە ئىكەنلىكى ئوچۇق مەلۇم بولىدۇ.

«قۇرئان كەرىم» رەسۇلۇللاھ ئەلەيھىسسالام ھايات ۋاقتىدا توپلانمىغان، كېيىن ساھابىلار قۇرئاننى تەرتىپلەپ يېزىشقا كىرىشكەن، خەلىپە ئوسمان ئىبنى ئەففان (ئاللاھ ئۇنىڭدىن رازى بولسۇن) خاتا نۇسخىلارنى كۆيدۈرۈپ تاشلىغان دېگەندەك قاراشلار

تارىخنىڭ ئىسپاتلىشىچە، قۇرئان كەرىمنى پەيغەمبەر ئەلەيھىسسالام دەۋرىدە نۇرغۇن ساھابىلار پىششىق يادلىغان. پەيغەمبەر ئەلەيھىسسالام ۋاپاتىدىن بۇرۇن نۇرغۇن ھاپىز (قۇرئان كەرىمنى يادلىغۇچى قارى) ساھابىلار بىلەن بىللە ئولتۇرۇپ قايتا ئوقۇپ ئۆتكۈزگەن. ئۇندىن كېيىن ھاياتىنىڭ ئاخىرقى يىلىنىڭ رامىزان ئېيىدا جىبرىئىل ئەلەيھىسسالام ئالدىدا ئولتۇرۇپ ئىككى قېتىم قۇرئان كەرىمنى تۇلۇق ئوقۇپ ئۆتكۈزگەن.

قۇرئان كەرىمنىڭ يېزىلىشىغا كەلسەك: رەسۇلۇللاھ ئەلەيھىسسالام مەشھۇر ۋەھىي كاتىپلىرى دەپ تونۇلغان ساھابىلارنىڭ ئالدىنقى قاتاردىكىلىرىگە قۇرئاننى ئوقۇپ بېرەتتى. (قۇرئان نازىل بولغان ۋاقتىنىڭ ئۆزىدە) ئۇلار تېرە پارچىسى، خورما قاسرىقى، تۆگە سۆڭەكلىرى قاتارلىق نەرسىلەرگە يېزىۋالاتتى.

رەسۇلۇللاھ ئەلەيھىسسالام ۋاپات قىلىپ بىر يىلدىن كېيىن، يەمامە جېڭىدە قۇرئان كەرىم ھاپىزلىرىدىن 70 ساھابە شەھىد بولغان، بۇنىڭ نەتىجىسىدە خەلىپە ئەبۇ بەكر (ئاللاھ رازى بولسۇن)، زەيد ئىبنى سابىتنى چاقىرتىپ، مەخسۇس ھەيئەت تەشكىللەپ، ۋەھىي كاتىپلىرى قولىدا بار بولغان قۇرئان كەرىمنىڭ قول يازما نۇسخىلىرىنى توپلاشنى تەلەپ قىلغان. زەيد ئىبنى سابىت قويغان شەرتلەردىن بىرى ھەر قانداق بىر ئايەتنى ئىككى ئادەم: بۇ ئايەت رەسۇلۇللاھ ئەلەيھىسسالام ئۆزى يازدۇرغان دەپ گۇۋاھلىق بەرمىگۈچە قوبۇل قىلماسلىقىنى شەرت قىلغان.

خەلىپە ئەبۇ بەكرى (ئاللاھ رازى بولسۇن) توپلانغان قۇرئان كەرىم قوليازىملىرىنى ۋاپات قىلىش ئالدىدا 2 - خەلىپە ئۆمەر (ئاللاھ رازى بولسۇن) گە تاپشۇرغان. خەلىپە ئۆمەر مەزكۇر قوليازىملىرىنى يېنىدا ساقلاپ ۋاپاتىغا يېقىن قىزى — مۆمىنلەرنىڭ ئانىسى ھەپسە (ئاللاھ رازى بولسۇن) گە تاپشۇرغان. چۈنكى ھەپسە ئوقۇش - يېزىشنى بىلەتتى.

خەلىپە ئوسمان (ئاللاھ رازى بولسۇن) دەۋرىگە كەلگەندە ئەرەب بولمىغان باشقا مىللەتلەرنىڭ ئىسلام دىنىغا مۇشەھرەپ بولۇشى كۆپىيىشكە باشلاش بىلەن قۇرئان كەرىمنى ئوقۇشتا كىشىلەرنىڭ تەلەپپۇزى ئۆزگىرىشكە باشلىغان. بۇنى كۆرۈپ خەلىپە

ئوسمان دەرھال يەنە زەيد ئىبنى سابتقا يەنە ھەيئەت تەشكىللەپ مۆمىنلەرنىڭ ئانىسى ھەپسە قولىدىكى قۇرئان كەرىم قوليازمىلىرىنى ئاساس قىلغان ھالدا قۇرئان كەرىمنى مۇكەممەل يېزىپ چىقىشنى تەلەپ قىلغان. ھەيئەت قۇرئان كەرىمدىن بەش نۇسخا يېزىپ چىقىپ، مەككە، مەدىنە، بەسرە، كۇپە ۋە دەمشىقلارغا يوللىغان. ئەينى چاغدا شۇ ھەيئەت قۇرئان كەرىم ھاپىزلىرىنى يىغىپ پەيغەمبەر ئەلەيھىسسالام زامانىدىكى توغرا تەلەپپۇزغا ئاساسلىنىپ قۇرئان كەرىمنى قايتا كۆزدىن كەچۈرگەن. ھازىرقى ۋاقىتتا بارلىق ئىسلام پىرقىلىرى، ئومۇمىي مۇسۇلمانلار قولىدىكى قۇرئان كەرىم نۇسخىسى ئەنە شۇ نۇسخىدۇر.

كېسىپ ئېيتىش لازىمكى، مۇسۇلمانلار ئوسمان نۇسخىسى دەپ تونۇلغان قۇرئان كەرىم نۇسخىسىغا بىر ھەرىمۇ ئۆزگەرتىش كىرگۈزگىنى يوق. مۇلاھىزە قىلىشىمىزچە، ئىسلام دۈشمەنلىرى ھەرقاچان قۇرئان كەرىمگە يامان غەرىز بىلەن ئۆزگەرتىش كىرگۈزسە شۇ ۋاقىتنىڭ ئۆزىدە مۇسۇلمانلار دەرھال ئۇنى بىلىپ ئاگاھلاندۇرۇش بېرىدۇ، يامان غەرىزلىكلەر بۇ تەرەپتىن مەقسىتىگە يېتەلمىدى، قىيامەت كۈنىگىچە يېتەلمەيدۇ.

بەزى غەرب تەتقىقاتچىلىرى (شەرقشۇناسلار) ئۇلۇق ساھابە ئابدۇللاھ ئىبنى مەسئۇد قولىدىكى ئۆزىگە خاس قوليازما قۇرئان كەرىم نۇسخىسىنىڭ كۆيدۈرۈۋېتىلگەنلىكىگە قارىتا ئىتىراز بىلدۈرىدۇ. ھەقىقەت شۇكى، ئابدۇللاھ ئىبنى مەسئۇد قولىدىكى نۇسخىنى ئۆزى كۆيدۈرۈپ، ئومۇمىي مۇسۇلمانلار بىرلىككە كەلگەن ئوسمان نۇسخىسىغا ئاساسلانغان، ئەنە شۇ نۇسخا بۈگۈنگىچە ساقلىنىپ كەلمەكتە.

پەيغەمبەر ئەلەيھىسسالام ۋەزىيەتكە قاراپ پىلانىنى ئۆزگەرتەتتى، ئىسلام مەككىدە ئەزەبلەرگە مەخسۇس چۈشۈرۈلگەن دىن دەپ ئوتتۇرىغا قويۇپ، مەدىنىدە غەلبە قىلىپ كۈچلەنگەندە خەلقئارالىق دىن دەپ جاكارلىغان دېگەن سەپسەتە

ئىسلام دىنى مەيدانغا كەلگەندىن تارتىپ ئوچۇق، ئېنىق قىلىپ خەلقئارالىق، ئىنسانىيەت ئۈچۈن ئەۋەتىلگەن ئورتاق دىن دەپ جاكارلانغان، مۇھەممەد ئەلەيھىسسالام دۇنيا خەلقىگە بىشارەتچى ۋە ئاگاھلاندۇرغۇچى بولۇپ كەلگەن.

مۇھەممەد ئەلەيھىسسالام مەككىدە تەشۋىقاتىنى خەلققە ئېلان قىلىشقا چاقىرىلغان ۋاقىتتىلا تاغ چوققىسىغا چىقىپ مەككە ئەھلىگە خىتاب قىلىپ: «مەن سىلەرگە مەخسۇس، پۈتۈن ئىنسانىيەتكە ئومۇمىي قىلىپ ئەۋەتلىدىم» دېگەن.

قۇرئان كەرىم ئايەتلىرىنى ئۇيدان مۇلاھىزە قىلغان كىشى قۇرئاننىڭ ئىنسانىيەتكە قارىتىلغانلىقىنى ياخشى بىلەلەيدۇ. دۇنياۋىيلىقنىڭ بەلگىسى مەدىنىگە ھىجرەت قىلىشتىن بۇرۇن مەككىدە نازىل بولغان ئايەتلەردە ئوچۇق - ئاشكارا كۆرۈنۈپ تۇرىدۇ. مەككىدە نازىل بولغان سۈرە فۇرقاندا ئاللاھ مۇنداق دەيدۇ:

تەرجىمىسى: «پۈتۈن جاھان ئەھلىنى (ئاللاھنىڭ ئازابىدىن) ئاگاھلاندۇرغۇچى بولۇشى ئۈچۈن، بەندىسىگە (يەنى مۇھەممەد ئەلەيھىسسالامغا) ھەق بىلەن باتىلنى

ئايرغۇچى قۇرئاننى نازىل قىلغان ئاللاھنىڭ بەرىكىتى بۈيۈكتۈر.» (فۇرقان سۈرىسى 1 - ئايەت) ئەنبىيا سۈرىسىدە مۇنداق دەيدۇ:

تەرجىمىسى: «(ئى مۇھەممەد!) سېنى بىز پۈتۈن ئەھلى جاھان ئۈچۈن پەقەت رەھمەت قىلىپلا ئەۋەتتۇق.» (ئەنبىيا سۈرىسى 107 - ئايەت) سۈرە ئىبراھىمدا مۇنداق دەيدۇ:

تەرجىمىسى: «كىشىلەرنىڭ ئاگاھلاندىرۇلۇشى، ئاللاھنىڭ بىر ئىكەنلىكىنى بىلىشلىرى، ئەقىل ئىگىلىرىنىڭ ۋەز - نەسەھەت ئېلىشلىرى ئۈچۈن، بۇ (قۇرئان) تەبلىغىدۇر (يەنى كىشىلەرگە تەبلىغ قىلىش ئۈچۈن نازىل قىلىندى).» (ئىبراھىم سۈرىسى 52 - ئايەت)

يەنە بۇھەقتە قۇرئان كەرىمنىڭ باشلىنىشىدىكى سۈرە فاتىھەنىڭ ئۆزىدىلا (پۈتۈن دونيانىڭ ئىگىسى ئاللاھقا ھەمدو سانالار بولسۇن) دەپ باشلىنىدىغانلىقى كۆپايە قىلىدۇ. سۈرە فاتىھە ھىجرەتتىن بۇرۇن، مۇسۇلمانلار مەدىنىدە دۆلەت قۇرۇشتىن بۇرۇن مەككىدە نازىل بولغان ئەمەسمۇ!

باشتا زىكىر قىلىپ ئۆتكەنلىرىمىزدىن شۇ مەلۇم بولىدۇكى، پىلان - پروگراممىلارنى ئۆزگەرتىپ تۈرۈش ئۈچۈن قانۇن چىقىرىشتا تەدرىجىلىك ئۇسۇلنى يولغا قويۇش لازىم. رەسۇلۇللاھ ئەلەيھىسسالام مەككىدىكى دەۋرىدە، مۇشرىكلارنىڭ بېسىمى ئاستىدا، مەدىنىدە مۇسۇلمانلارنىڭ يېڭى دۆلىتى مۇكەممەل قۇرۇلغان دەۋرىدىكىدىن باشقىچە ئىش ئېلىپ بېرىشى ئەجەپلىنەرلىك ئەمەس. يېڭى دۆلەت قۇرۇلغان دەسلەپكى دەۋردىمۇ رەسۇلۇللاھ ئەلەيھىسسالام دونيادىكى ھەر قايسى رەئىس - پادىشاھلارغا بارلىق ئىنسانىيەتكە ئومۇمىي كەلگەن دىن سۈپىتى بىلەن ئىسلام دىنىغا چاقىرىپ مەكتۇبلارنى يوللىغان.

مۇھەممەد ئەلەيھىسسالام كۆپ ئۆيلەنگەن شەھۋانى ئادەم ئىدى، دېگەن سەپسەتە

رەسۇلۇللاھ ئەلەيھىسسالامغا پەيغەمبەرلىك كېلىشىنىڭ ئالدى - كەينىدىكى ھاياتىغا مۇناسىۋەتلىك ئىشەنچلىك تارىخقا قارايدىغان بولساق بۇ داۋانىڭ باتىللىقىنى كۆرۈۋالالايمىز. دەلىل - ئىسپاتنىمۇ تەپسىلىي كەلتۈرىمىز.

مۇھەممەد ئەلەيھىسسالام بالىلىق ۋە ياشلىق دەۋرىنى مەككىدە ئۆتكۈزگەن. ئەينى چاغدا ئۇنىڭدا راسچىللىق، ئىشەنچلىك، توغرا - دۇرۇسلۇق قاتارلىق بىر نەچچە تۈرلۈك خۇسۇسىيەت كۆرۈلگەن. ئەينى ۋاقىتتا ئۇنىڭ ئەتراپىدىكى تەڭ - تۈشلىرى دۇنيا لەززىتى، ھاراق - شاراپ، ئاياللار ۋە قىمارغا ئوخشاش كەيپ - ساڭاغا بېرىلىپ كەتكەن. ئەمما ئۇ (رەسۇلۇللاھ ئەلەيھىسسالام) يۇقىرىقى ئاپەتلەرنىڭ ھېچقايسىسىغا يېقىنلاشمىغان.

پەيغەمبەر ئەلەيھىسسالام 25 ياشقا توشقاندا ئانىمىز سەيبىدە خەدىجە (ئاللاھ رازى بولسۇن) گە ئۆيلەنگەن. شۇ ۋاقىتتا ئانىمىز خەدىجە 40 ياشتا ئىدى، ئۇنىڭدىن بۇرۇن ئىككى قېتىم ياتلىق بولغان، پەيغەمبەر ئەلەيھىسسالام ئاساسلىق ئوغۇل - قىز

پەرزەنتلىرىنى خەدىجە ئانىمىزدىن كۆرگەن. خەدىجە ۋاپات بولغۇچە رەسۇلۇللاھ ئەلەيھىسسالام ئۇنىڭ بىلەن ياشىغان، ۋاپاتقا قاتتىق قايغۇرغان. خەدىجىنىڭ ۋاپاتىدىن كېيىن رەسۇلۇللاھ ئۇزۇن ۋاقىت ئۆيلەنمىگەن. ئۆيلىنىش تەكلىپى بېرىلگەندىمۇ قىزلىرىم كىچىك ئۇلارنىڭ ھالىدىن خەۋەر ئالمىسام بولمايدۇ دەپ رەت قىلىپ كەلگەن، ئاخىرى ساھابىلارنىڭ بىرىنىڭ تۇل قالغان ئايالى زەئىبە قىزى سەۋدە بىلەن ئۆيلىنىش تەكلىپى بېرىلگەن، ۋاھالەنكى سەۋدە گۈزەللىكتە تونۇلمىغان ئايال ئىدى.

پەيغەمبەر ئەلەيھىسسالام مەدىنە مۇنەۋۋەرەدە مۇقىملاشقاندىن كېيىن 54 يېشىدىن باشلاپ، كۆپ خوتۇنلۇق بولۇش باسقۇچىنى باشلىغان. بۇنىڭ سەۋەبى ھەممىگە مەلۇملۇق بولۇپ، ئاتالمىش شەھۋانى ۋە جىسمانى لەززەت ئۈچۈن كۆپ خوتۇنلۇق بولغان دېگەنلىك ئەمەلىيەتكە ئۇيغۇن ئەمەس. پەيغەمبەر ئەلەيھىسسالامنىڭ كۆپ خوتۇنلۇق بولۇشىنىڭ سەۋەبلىرى سىياسىي، ئىجتىمائىي ۋە ئىنسانىي سەۋەبلەردىن بولۇپ، (ئەرەبلەرنىڭ ئۆرپ - ئادىتىدە قەبىلە - ئايماق تۈزۈمىدەمۇ ئېتىراپ قىلىنىدىغان بىر ئەھۋال ئىدى) پەيغەمبەر ئەلەيھىسسالامنىڭ ئاياللىرىدىن مىسال قىلىپ كۆرسىتىدىغان بولساق، ئۆزىنىڭ ئەڭ يېقىن دوستى ئەبۇ بەكر (ئاللاھ رازى بولسۇن) قىزى سەيبىدە ئائىشە، 2 - يېقىن دوستى ئۆمەر (ئاللاھ رازى بولسۇن) قىزى ھەپسە، يەھۇدىيلاردىن بولغان سەيبىدە سەفييە، مىسىرنىڭ قىبىتى مىللىتىدىن بولغان سەيبىدە ماريەلەرگە ئۆيلىنىشى كىشىلەر قەلبىنى بىرلەشتۈرۈشتە ئىنتايىن ياخشى تەسىر قالدۇرغان. سەفييە، ماريە ھەر ئىككىسى پەيغەمبەر ئەلەيھىسسالامغا ياتلىق بولغاندىن كېيىن مۇسۇلمان بولغان.

رەسۇلۇللاھ ئەلەيھىسسالامنىڭ بەزى ئاياللار بىلەن ئۆيلىنىشىنىڭ سەۋەبى شەرىئەت كۆرسەتمىسىدە مۇھىم بولغان بەزى خاتا كۆز قاراشلارنى توغرىلاش مەقسىتىدە بولۇپ، سەيبىدە زەينەب بنتى جەھشنى نىكاھىغا ئېلىشتا ئۆزىنىڭ بېقىۋالغان ئوغلى زەيد ئىبنى ھارىسە بىلەن ئۆيلەنگەنلىكى ئۈچۈن ئىدى (ئەرەبلەرنىڭ ئادىتى بويىچە بېقىۋالغان ئوغلىنىڭ قويۇپ بەرگەن ئايالىنى نىكاھىغا ئېلىش جائىز بولمايتتى) شۇڭا قۇرئان كەرىم بۇيرىقى بىلەن ئەرەبلەر ئىچىدىكى بۇ خاتا چۈشەنچىگە خاتىمە بېرىلگەن. بۇ ھەقتە مونۇ ئايەت نازىل بولغان:

«ۋەمىنلەرگە ئۇلارنىڭ بالا قىلىۋالغان ئوغۇللىرىنىڭ قويۇپ بەرگەن خوتۇنلىرىنى نىكاھلاپ ئالسا گۇناھ بولماسلىقى ئۈچۈن، زەينەبى زەيد قويۇۋەتكەندىن كېيىن ساڭا نىكاھلاپ بەردۇق، ئاللاھنىڭ (سېنىڭ ھەيئەتنى ئېلىشىڭ توغرىسىدىكى) ئەمرى چوقۇم ئورۇنلىنىدۇ.» (سۇرە ئەھزاب 37 - ئايەت)

رەسۇلۇللاھ ئەلەيھىسسالامنىڭ كۆپ ئۆيلىنىشىدىكى ئىككىنچى سەۋەب، ئېرى ئۆلۈپ كېتىپ تۇل قالغان، باققۇچىسى يوق ئاياللارنى نىكاھىغا ئېلىشتىن ئىبارەت ئىنسانىيەتچىلىك ئىدى. مەلۇمكى، مەزكۇر ئاياللارنىڭ بەزىسىنىڭ يېشى چوڭ ھەم چىرايلىق ئەمەس ئىدى. بۇ پەيغەمبەر ئەلەيھىسسالامنىڭ ئۇلار بىلەن ئۆيلىنىشىدىكى ئىنسانپەرۋەرلىكىنى ئېنىق كۆرسىتىدۇ.

شۇنسى ئېنىقكى، پەيغەمبەر ئەلەيھىسسالامنىڭ ھاياتىدا بىر قانچە باسقۇچلار ئۆتكەن:

بىرىنچى باسقۇچ ئۆيلىنىشتىن بۇرۇن (25 ياشقا توشقۇچە) ئۇ بۇ باسقۇچتا قالايمىقان ئىشلار بىلەن شۇغۇللانمايدىغان، شەھۋانىيەت ئارقىسىغا كىرمەيدىغان، ئەڭ گۈزەل ئەخلاق - پەزىلەت ئىگىسى بىر ياش ئىدى.

سەيىدە خەدىجە بىلەن تۇرمۇش قۇرغان بىر ئاياللىق باسقۇچ، (25 يىل داۋاملاشقان).

سەيىدە سەۋدە بىنتى زەمئە بىلەن ئۆي تۇتقان باسقۇچ (4 يىل داۋاملاشقان).  
ئاخىرقى باسقۇچ (54 - 63 ياشقىچە) بۇ ۋاقىتتا يۈز بەرگەن كۆپ نىكاھلىق بولۇشنىڭ سىياسىي، ئىنسانىي ۋە شەرىئەت مەسىلىلىرىنى ئۆگىتىش سەۋەبلىرى ئوچۇقلانغان.

شۇنى ئىزاھلاپ ئۆتۈش لازىمكى، پەيغەمبەر ئەلەيھىسسالامنىڭ ئۆي ئىچىدىكى ھاياتى ھەممىگە مەلۇملۇق، ئاياللىرى ئۇنىڭ ئەڭ ئىنچىكە تەپسىلاتلىرىنىمۇ سۆزلەپ بەرگەن، ئىبادەتنى كۆپ قىلىدىغانلىقى، كېچىلەردە ئۇخلىماي تەھەججۇد نامىزىنى ئۇزۇن ئوقۇيدىغانلىقى ئىسپاتلانغان. پەيغەمبەر ئەلەيھىسسالام كۈندۈزى ھارماي - تالماي ۋەھىينى يەتكۈزۈش، مۇسۇلمانلارنىڭ ئىشلىرىنى باشقۇرۇش، يېڭى دۆلەت قۇرۇش ئىشلىرىغا رىياسەتچىلىك قىلىشتەك ئىشلار بىلەن مەشغۇل بولاتتى. ھەممىگە مەلۇم بولغان يۇقىرىقىدەك ئىشلارغا ئەھمىيەت بەرگەن ئادەمنىڭ شەھۋانىي بولۇشى مۇمكىن ئەمەس!!

ئىسلامنىڭ ئىككىنچى مەنبئى پەيغەمبەر سۈننىتى (ھەدىس) بولۇشى گۇمانلىق، چۈنكى يالغان، ئاجىز ھەدىسلەر بەك كۆپ دېگەن سەپسەتە

پەيغەمبەر ئەلەيھىسسالامنىڭ ۋەزىپىسى تۆۋەندىكىلەردىن ئىبارەت:  
بىرىنچى، قۇرئان كەرىمنى ئەستايىدىلىق، سەمىمىلىك بىلەن يەتكۈزۈش. ئاللاھ قۇرئان كەرىمدە مۇنداق دەيدۇ:

«ئى پەيغەمبەر! پەرۋەردىگارىڭ تەرىپىدىن ساڭا نازىل قىلىنغان ئەھكاملارنىڭ ھەممىسىنى يەتكۈزگىن.» (مائىدە سۈرىسى 67 - ئايەت)

«بىز ساڭا قۇرئاننى ئىنسانلارغا چۈشۈرۈلگەن شەرىئەتنى بايان قىلىپ بەرسۇن، ئۇلار (بۇ قۇرئاننى) پىكىر قىلىپ (ئۇنىڭدىن ۋەز - نەسىھەت ئالسۇن) دەپ نازىل قىلدۇق (نەھل سۈرىسى 44 - ئايەت).»

يۇقىرىقى ئايەتلەر سۈننەت (ھەدىس) ئەمەلىيەتتە ئىسلامنىڭ 2 - مەنبئى ئىكەنلىكىنى كۆرسىتىدۇ. تارىخنىڭ ئىسپاتلىشىچە، رەسۇلۇللاھ ئەلەيھىسسالامنىڭ ساھابىلىرى پەيغەمبەر ئەلەيھىسسالامدىن سۆزىدە بولسۇن، ئەمەلىيەتتە بولسۇن ياكى تەستىقلىشى بىلەن بولسۇن ھەممىنى يادلايتتى. بەزى ساھابىلار ھەدىسلەرنى يېزىپ

قالدۇرۇماقچى بولغاندا، رەسۇلۇللاھ ئەلەيھىسسالام قۇرئان كەرىمنىڭ ئايىتىگە ئارىلىشىپ قالماسلىقى ئۈچۈن ئۇنىڭدىن توسقان ئىدى.

نەتىجىدە، مۇسۇلمانلار رەسۇلۇللاھتىن كېيىنمۇ ھەدىسلەرنى يېزىپ قالدۇرمىغان، كېيىن بەزى ئىسلام دۈشمەنلىرى پۇرسەتتىن پايدىلىنىپ، يالغان ھەدىسلەرنى ئويدۇرۇپ چىقىپ رەسۇلۇللاھقا مەنسۇپ قىلىشقا باشلىغان. شۇ سەۋەبتىن ئەمەۋىيلەر خەلىپىسى ئۆمەر ئىبنى ئابدۇلئەزىز (ھىجرى 101 - يىلى ۋاپات بولغان) مۇسۇلمان ئالىملىرىنى توغرا دەپ بىكىتىلگەن ھەدىسلەرنى توپلاشقا چاقىرىغان. ئالىملار ئىخلاسمەنلىك بىلەن ھەدىسلەرنى توپلاشقا كىرىشىپ، كىم ھەدىس يادلىغان بولسا شۇنىڭدىن ئالغان. ئىمام مالىك بۇ ھەقتە ئىنتايىن چوڭ ھەسسە قوشقان بولۇپ، فىقھى مەسىلىلەرگە دائىر ھەدىسلەرنى تەرتىپ بويىچە توپلاپ «ئەلمۇۋەتتا» ناملىق ھەدىس كىتابىنى يېزىپ چىققان.

بىر بۆلۈك ھەدىسلەر توپلانغاندىن كېيىن، ئالىملار ھەدىس يادلىغان كىشىلەرنىڭ ھاياتى، ئىجابى - سەلبى تەرەپلىرىنى تەكشۈرۈپ چىقىپ رەسۇلۇللاھ ئەلەيھىسسالامغا مەنسۇپ قىلىنغان ھەدىسلەرنىڭ راس - يالغانلىقىنى ھەرخىل يوللار ئارقىلىق ئېنىقلاپ چىققان. بۇ مۇناسىۋەت بىلەن ئىسلام ئالىملىرى سۈننەتنى نەبەۋىيەنى يالغان، ئۆزگەرتىۋېتىشتىن ساقلاپ قېلىش ئۈچۈن ئاساسلىق ئىككى تۈرلۈك ئېلىمنى ئوتتۇرىغا قويدى: 1 - «ئىلمۇلجۇرھ ۋەتتەئىدىل» (يەنى بۇ ئىلىم ھەدىس رىۋايەت قىلغۇچىنىڭ ئەھۋالى، ئىشەنچلىك ياكى ئەمەسلىكى، ئادالەتپەرۋەرلىكى، ياكى ئويدۇرمىلىقى، ئۇنۇتقۇق، بىپەرۋالىق تەرەپلىرىنى تەتقىق قىلىش ئارقىلىق رىۋايەت قىلغان ھەدىسنىڭ راس - يالغانلىقىغا باھا بېرىدۇ). 2 - «ئىلمۇلۇستەلەھ ئەلھەدىس» (يەنى ھەر بىر ھەدىس ئۈستىدە ئەتراپلىق توختىلىپ، شەكسىز توغرا، بىر قەدەر ياخشى، ئاجىز، ئويدۇرما ياكى يامان غەزەز بىلەن ئويدۇرۇپ چىقىرىلغان ھەدىسلەرنى تەتقىق قىلىپ ئاشكارىلايدىغان ئىلىم).

ھىجرىيە 3 - ئەسىرگە قەدەم قويۇش بىلەن تەڭ ئىلمىي ھەرىكەتلەردە پەۋقۇلئاددە تەرەققىيات ئوتتۇرىغا چىقىپ، پەيغەمبەر ئەلەيھىسسالامنىڭ توغرا ھەدىسلىرىنى ئۆز ئىچىگە ئالغان تەتقىقات خارەكتېرلىك تىزىم، توپلاملار يېزىلىشقا باشلىغان. بۇ توپلاملار ئىچىدە ئەڭ مەشھۇرلىرى: ئىمام بۇخارىي (ھىجرىيە 256 - يىلى ۋاپات بولغان) نىڭ «سەھىھۇل بۇخارىي» ناملىق ھەدىس توپلىمى بىلەن ئىمام مۇسلىم (ھىجرىيە 262 - يىلى ۋاپات بولغان) نىڭ «سەھىھۇ مۇسلىم» ناملىق ھەدىس توپلىمىدۇر. مەزكۇر ئىككى ئالىم بۇ ھەدىس توپلاملىرىدا پەيغەمبەر ئەلەيھىسسالامدىن رىۋايەت قىلىنغان (ئۆز ۋاقتىدا توپلانغان ئون مىڭلارچە ھەدىس ئىچىدىن) ئەڭ توغرا دەپ قارالغان ھەدىسلەرنىلا يازغان. ئۇنىڭدىن باشقا يەنە مەزكۇر ئىككى ھەدىس كىتابىنىڭ ئالدى - كەينىدە، ئىمام ئەھمەد ئىبنى ھەنبەل (ھىجرىيە 241 - يىلى ۋاپات بولغان)، ئىمام ئىبنى ماجە (ھىجرىيە 273 - يىلى ۋاپات بولغان)، ئىمام ئەبۇ داۋۇد (ھىجرىيە 265 - يىلى ۋاپات بولغان)، ئىمام ترمىزى (ھىجرىيە 279 - يىلى ۋاپات بولغان) ۋە ئىمام نەسەئىي (ھىجرىيە 303 - يىلى ۋاپات بولغان) قاتارلىق ھەدىسشۇناس ئالىملارنىڭ ھەدىس توپلاملىرى مەيدانغا كەلگەن.

بۇنداق بۈيۈك خىزمەتلەرنىڭ ئىسلام مەدەنىيىتىدىن باشقا مەدەنىيەتلەردە تەڭدىشى يوق دېيىشكە بولىدۇ. پەيغەمبەر سۈننىتى مۇسۇلمانلاردا مۇستەھكەم ئورۇنغا ئىگە بولغاندىن كېيىن، شۇ ئاساستا شەخس، جەمئىيەتكە مۇناسىۋەتلىك ئەھكاملار تەپسىلىي بايان قىلىنغان «فىقھى ئىلمى» ۋۇجۇتقا كەلگەن.

شۇنىمۇ ئەسلىتىپ ئۆتۈش كېرەككى، بەزى ئىسلام ئالىملىرى ئويدۇرما، يالغان ھەدىسلەرنى توپلاپ مۇسۇلمانلارنىڭ راس ھەدىس بىلەن يالغان ھەدىسنى ئايرىۋېلىشى ئۈچۈن مەخسۇس كىتابلار يېزىپ قالدۇرۇشى پايدىلىق ئىدى. ھەدىسلەرنىڭ ئويدۇرما، يالغانلىرىنى كۆرسىتىپ قويۇش ئەيىب ئەمەس. ئەمما ھەدىسنىڭ ئويدۇرما ئىكەنلىكىنى بىلىپ تۇرۇپ يەنە شۇ ئويدۇرما ھەدىسقا ئەمەل قىلىش ئەيىبتۇر.

مۇسۇلمانلار بىردەك ئېتىراپ قىلىدىغان ھەقىقەت شۇكى، ھەرقانداق بىر ھەدىسنىڭ راسلىقى ئىسپاتلىنىدىكەن، تۆۋەندىكى ئايەت روھىغا ئاساسەن ئۇ ھەدىسنىڭ مەزمۇنىغا ئەمەل قىلىش زۆرۈر بولۇپ قالىدۇ:

«پەيغەمبەر سىلەرگە بەرگەننى ئېلىڭلار، پەيغەمبەر چەكلىگەن نەرسىدىن چەكلىنىڭلار.» (ھەشىر سۈرىسى 7 - ئايەت)

بىر - بىرىگە قارىمۇ قارشى ھەدىسلەرنى ئېتىراپ قىلماسلىق پىكىر ئېقىمى

سۈننەتنى نەبەۋىيە (ھەدىس شەرىپ) قۇرئان كەرىمنى ئوچۇقلاپ، مەنىلىرىنى يېشىپ بېرىدۇ. پەيغەمبەر ئەلەيھىسسالام قۇرئان كەرىمنى ئەڭ ياخشى چۈشەنگەن، باشقىلارغا ئەڭ ياخشى بايان قىلغان زاتتۇر. بۇنىڭدىن شۇ قائىدە ئوتتۇرىغا چىقىدۇكى، توغرا ھەدىس ھېچقاچان قۇرئان كەرىمگە زىت كەلمەيدۇ. توغرا ھەدىس قۇرئان كەرىمگە زىت كەلگىنى ئىسپاتلانمىدى، ئىسپاتلانغان تەقدىردىمۇ تۆۋەندىكى سەۋەبلەر تۈپەيلى بولغان:

1 - بەزى توغرا بىر ھەدىس بىلەن يالغان ھەدىس ئوتتۇرىسىدا زىتلىق بولۇپ قالغاندا، يالغاننى تاشلاپ توغرىسىغا ئەمەل قىلىش لازىم.

2 - بەزى كېيىنكى ھەدىس بۇرۇنقى ھەدىسنى ئەمەلدىن قالدۇرىدۇ، مەسىلەن: رەسۇلۇللاھ ئەلەيھىسسالام مۇنداق دېگەن: «سىلەرنى قەبرىلەنى زىيارەت قىلىشتىن توسقاندىم، ئەمدى زىيارەت قىلىڭلار.» (مۇسلىم) يەنە بىر ھەدىستە ئوتتۇرىغا يېقىنلىشىپ قالغان سۇدا تاھارەت ئالماسلىققا بۇيرىغان، بۇنىمۇ كېيىن ئەمەلدىن قالدۇرغان. (مۇسلىم)

بەزىدە ھەدىسلەر ئوتتۇرىسىدا زىتلىق كۆرۈلسىمۇ، ئىنچىكە تەتقىق قىلغاندىن كېيىن، مەنەدە، ئىككى ھەدىسنىڭ ئېيتىلىش شارائىتىغا دىققەت قىلغاندا زىتلىق يوقىلىدۇ. ئۆلىمالار بۇ ھەقتە تەپسىلىي توختالغان. نۇرغۇن كىتابلارنى يازغان. بۇ ھەقتە ئىمامى شافىئىنىڭ (ھىجرى 204 - يىلى ۋاپات بولغان) «ئەل رىسالە» ناملىق كىتابى. ئىبنى قۇتەيبەنىڭ (ھىجرى 267 - يىلى ۋاپات بولغان) «تەئۋىل مۇشكىل ئەل ھەدىس» قاتارلىق كىتابلار بار.

ئىسلام دىنى قىلىچ كۈچى بىلەن تارقالغان، داۋاملىق زەپەر قۇشى ئەسكەرلەر  
ئىسلامدىن بۇرۇن يېتىپ باراتتى دېگەن سەپسەتە

قۇرئان كەرىم بۇ ھەقتە ئوچۇق - ئاشكارا مۇنداق جاكارلىغان:

«دىندا (ئۇنىڭغا كىرىشكە) زورلاش يوقتۇر.» (بەقەرە سۈرىسى 256 - ئايەت)

«خالغان كىشى ئىمان ئېيتسۇن، خالىغىنى كافر بولسۇن.» (كەھف سۈرىسى  
29 - ئايەت)

\*

«سەن (ئۇلارغا) ۋەز - نەسەھەت قىلغۇچىسەن. سەن ئۇلارغا مۇسەللەت (يەنى  
ئۇلارنى ئىمانغا مەجبۇرلىغۇچى) ئەمەسسەن.» (غاشىيە سۈرىسى 21 - 22 - ئايەتلەر)

«ئەگەر ئۇلار (يەنى مۇشرىكلار) (ئىماندىن) يۈز ئۆرسە، بىز سېنى ئۇلارغا كۆزەتچى  
قىلىپ ئەۋەتكىنىمىز يوق، سېنىڭ ۋەزىپەڭ پەقەت تەبلىغ (يەتكۈزۈش) قىلىشتۇر.»  
(شۇرا سۈرىسى 48 - ئايەت)

«پەرۋەردىگارنىڭ يولىغا (يەنى ئىسلام دىنىغا) ھېكمەتلىك ئۇسلۇبتا ياخشى ۋەز  
- نەسەھەت بىلەن دەۋەت قىلغىن، ئۇلار (مۇخالىپەتچىلىك قىلغۇچىلار) بىلەن  
چىرايلىق رەۋىشتە مۇنازىرلەشكىن.» (نەھل سۈرىسى 125 - ئايەت)  
بۇ پىرىنسىپنى ئەمەلى ئىجرا قىلىشتا مۇسۇلمانلار ئىمكانىيىتىنىڭ بېرىچە كۈچ  
چىقاردى، بۇنىڭ دەلىل - ئىسپاتى تۆۋەندىكىچە:

— ئىسلامنىڭ دەسلەپكى باشلىنىشىدا، مۇھەممەد ئەلەيھىسسالامغا ئاجىز -  
كەمبەغەللەردىن بىر بۆلۈك كىشى ئىمان كەلتۈردى، ئۇلارنى دىندىن ياندۇرۇش ئۈچۈن  
ئادەم تەسەۋۋۇردىن تاشقىرى جىسمانى ئازاپلار قىلىندى، لېكىن ئۇلار دىندىن  
يانمىدى، بەزىلىرى دىننى ھىمايە قىلىش مەقسىتىدە باشتا ھەبەشستانغا، كېيىن  
مەدىنىگە ھىجرەت قىلىشقا مەجبۇر بولدى. بۇ جەرياندا قىلىچ نەدە ئىدى؟!!

— دەسلەپكى مەزگىللەردە يۇقىرى تەبەقە، كۈچلۈك شەخسلەردىن بەزىلىرى  
مۇسۇلمان بولغان. ئۇلارنى ھېچ كىشى ئىسلام دىنىنى قوبۇل قىلىشقا زورلاشنى  
تەسەۋۋۇرمۇ قىلالمايتتى. مەسىلەن: ئەبۇ بەكر، ئۆمەر ئىبنى خەتتاب، تەلھە، زۇبەير،  
سەئد ئىبنى ئەبى ۋەققاس، ھەمزە، مۇسئەب ۋە ئابدۇررەھمان ئىبنى ئەۋفارىدۇر (ئاللاھ  
ئۇلاردىن رازى بولسۇن).

مۇسۇلمانلار مەدىنىگە يۆتكەلگەندە دۆلەت قۇرۇش ئۈچۈن مۇناسىپ مۇھىتقا ئىگە  
بولدى، لېكىن دەرھاللا ئىچكى - تاشقى كۈچلەر تەرىپىدىن تاجاۋۇزغا ئۇچراشقا  
باشلىدى، مۇسۇلمانلارمۇ ئۆزىنى مۇداپىئە قىلىشقا مەجبۇر بولدى. زۇلۇمغا تاقابىل  
تۇرۇش ئۈچۈن جەڭ قىلىش روخسەت قىلىندى. ئايەت مۇنداق دەيدۇ:

«ھۇجۇم قىلىنغۇچىلارغا، زۇلۇمغا ئۇچرىغانلىقلىرى ئۈچۈن، (قارشىلىق كۆرسىتىشكە) روخسەت قىلىندى، ئاللاھ ئۇلارغا ياردەم بېرىشكە ئەلۋەتتە قادىر.» (ھەج 39 - ئايەت)

مۇسۇلمانلار ئەتراپتىكى خەلقلەرگە ئىسلام دىنىنى يەتكۈزۈش ئۈچۈن ئەرەب يېرىم ئارىلىدىن چىققاندا قوشنا ئەللەردىكى خەلقلەرنىڭ بيورۇكرات كۈچلەر تەرىپىدىن ئىزىلىۋاتقانلىقىنى كۆردى. شۇڭا ئۇلار ھېلىقى مەزلۇم خەلقلەر بىلەن بىر سەپتە زۇلۇمغا قارشى ئۇرۇشقا كىرىشكە مەجبۇر بولدى. مۇسۇلمانلار زەپەر قازانغان يەرلەردە چىرايلىق نەسىھەت، ھېكمەت بىلەن دىنغا دەۋەت قىلىپ تۇرۇپ ئىسلام شەرىئىتىنى ئىجرا قىلدى. ئۇلار ھېچ بىر زامان ھېچ كىمنى ئىسلام دىنىنى قۇبۇل قىلىشقا زورلىمىدى. بۇنىڭ دەلىلى شۇكى، مىسىردا بەزى قىبىتىيلار (خىرىستىئان) ھازىرغىچە ئۆز دىنىدا تۇرۇۋاتىدۇ، مۇسۇلمانلار ئۇلارنى ھېچبىر زامان دىننى تاشلاپ ئىسلام دىنىنى قۇبۇل قىلىشقا زورلاپ باقمىدى. شۇنداقلا نۇرغۇن يەھۇدىيلارمۇ ئىسلام مەملىكەتلىرىدە ئىسلام دىنىغا كىرىشكە زورلانماستىن، بۈگۈنگىچە ئۆز دىنىنى ئېتىقادى بىلەن ياشاپ كەلمە.

ئىسلام ئەسكەرلىرى قەدەم باسمىغان كۆپلىگەن دۆلەت خەلقلىرى ئۆز ئىختىيارى بىلەن ئىسلام دىنىنى قۇبۇل قىلغان. مەسىلەن: جەنۇبى ئاسىيا، شەرقىي ۋە ئوتتۇرا ئافرىقا. ھىندونوزىيە دەك 200 مىليوندىن ئارتۇق مۇسۇلمان بار دۆلەتكە ئىسلام ئەسكەرلىرى بارمىغان، يەنىلا ئۇلار مۇسۇلمان بولغانغۇ!

ئىسلام دىنى قىلىچ كۈچى ئارقىلىق تارقالغان دېگەن سەپسەتنىڭ يالغانلىقىنى ئىسپاتلايدىغان يەنە بىر ھەقىقەت شۇكى، مۇسۇلمانلار قەدىمكى ۋە يېقىنقى زامان تارىخىدا پەۋقۇلئاددە زەپەرلەردىن كېيىن ئاجىزلىشىشقا باشلىغان. شۇنچە ئېغىر كۈنلەردىمۇ دىندىن ۋاز كېچىشنى ئويلاپ باقمىغان. مۇشۇنىڭ ئۆزىلا مۇسۇلمانلار ئىسلامنى پۈتۈنلەي ئۆز ئىختىيارى بىلەن قوبۇل قىلغانلىقىنىڭ دەلىلىدۇر.

ئۇنىڭدىن باشقا ئىسلام دىنى داۋاملىق، ئۆزلۈكسىز دۇنيانىڭ ھەممە قىتئەلىرى، ئامېرىكا، ياۋرۇپالاردا تارقىلىۋاتىدۇ، ئۇلارنى ھېچكىم ئىسلام دىنىغا كىرىشكە زورلىغىنى يوق. مۇسۇلمانلاردىكى تەشۋىقات ساھەسى بەكمۇ ئاجىز، بەلكى يوق دىيەرلىك.

ئىسلام تارىخىدىكى پەتھىلەر غەنىمەت ئېلىش، باج قويۇش ئۈچۈن قىلىنغان ئىقتىسادى تۈستىكى كېڭەيمىچىلىك مۇستەملىكىسىدىن باشقا نەرسە ئەمەس، دېگەن سەپسەتتە

ئىسلام پىرىنسىپلىرى بىلەن بەزى مۇسۇلمانلاردىن سادىر بولغان پىرىنسىپلارغا زىت خاتالىقلارنىڭ پەرقىنى قەتئى ئايرىشقا توغرا كېلىدۇ. ئىسلام ئوچۇق - ئاشكارا ئىنسانىيەتنى ھىدايەتكە باشلاپ، بۇتلارغا چوقۇنۇشتەك زۇلمەت، جاھالەت پاتىقىدىن چىقىرىپ، ئاللاھنىڭ بىرلىك - بارلىقىغا چاقىرىش ئارقىلىق پۈتۈن دۇنياغا رەھىمەت بولۇپ كەلگەنلىكىنى جاكارلىغان، ئەگەشكۈچىلىرىنى ئۆزىنى مۇداپىئە قىلىشقا مەجبۇر بولمىغاندا، ھېچ قاچان قورال كۈچىگە تايىنىپ جەڭ قىلىشقا تەشەببۇس قىلمىغان.

تارىختا ئۆتكەن «ئىسلام فەتھىلىرى» مىللەتلەرنىڭ بايلىقلىرىنى بۇلۇن - تالان قىلىدىغان مۇستەملىكىچى فەتھىلەر بولماستىن، بەلكى مىللەتلەرنى ئىسلامغا دەۋەت قىلىدىغان تەشۋىقاتچى بولغان. مۇسۇلمانلار قىلىشقا مەجبۇر بولغان جەڭلەرنىڭ ھەممىسى كىشىلەرنى دىنغا دەۋەت قىلىشقا توسقۇنلۇق قىلغان لەشكەرلەر بىلەن ئېلىپ بېرىلغانلىقى ھەممىگە مەلۇم.

ھازىرقى زامان مۇستەملىكىچىلىرى ھەرقانداق بىر دۆلەتنى بېسىۋالسا ئۇنىڭ سەلبى تەسىرى بولماي قالمايدۇ، ئەمما مۇسۇلمانلار فەتھىلىرى شۇ مىللەتلەرگە گۈللىنىش ۋە مەدەنىيەت ئېلىپ كەلگەن. بۇنىڭ دەلىلى ئىسپانىيە ۋە پورتىگالىيەلەردىكى ۋەقەلەر بولۇپ، مەزكۇر دۆلەتلەر ئىسلام فەتھىلىرىدىن كېيىن گۈللەنگەن مەدەنىيەت مەركەزلىرىگە ئايلانغان. بۇنىڭ ئىجابىي تەسىرى پۈتۈن ياۋرۇپاغا تارقالغان.

ئىسلامدا «جىھاد» غەنىمەتلەرگە ئىگە بولۇش ئۈچۈندۈر دېگەن ئىغۋالار تاقالغان، ۋەھالەنكى ئىسلام ئۇ مەقسەتتىكى (غەنىمەت ئۈچۈن) قىلىنغان جەڭنى جىنايەت دەپ قارايدۇ. پەيغەمبەر ئەلەيھىسسالام دۇنياغا ئىگە بولۇش ئۈچۈن جىھاد قىلىشنى مەقسەت قىلىپ سوئال سورىغان بىر ئادەمگە، «ياق، بولمايدۇ» دەپ جاۋاب بەرگەن (بۇ سۆزنى ئۈچ قېتىم تەكرارلىغان!)

ئۆمەر ئىبنى ئابدۇلكەزىز (ھىجرى 101 - يىلى ۋاپات بولغان): «ئاللاھ مۇھەممەد ئەلەيھىسسالامنى ھىدايەتكە چاقىرغۇچى قىلىپ ئەۋەتتى، غەنىمەت توپلىغۇچى قىلىپ ئەۋەتمىدى» دېگەن.

جىزيە (يەنى ئىسلام دىيارىدا ياشايدىغان دىنسىزلاردىن ئېلىنىدىغان باج) ئاددى بىر رەسمىيەتتىن ئىبارەت بولۇپ، مۇسۇلمان بولمىغان، ئەمما ئىسلام دۆلىتىدە ياشايدىغانلاردىن ئېلىنىدۇ، ئۇلار ئەسكەرگە قاتناشمىغانلىقى ئۈچۈن ئۇلارنى قوغداش بەدىلىگە ئېلىنىدىغان باجدۇر. ئۇلار ئەسكەرلىككە قاتناشقان تەقدىردە جىزيە ساقىت بولىدۇ. مەلۇمكى، جىزيە غەيرى دىندىكىلەرنىڭ ھەممىگە ئەمەس، پەقەتلا جەڭگە قاتناشقۇدەك كۈچ - قۇۋۋىتى بارلاردىن ئېلىنىدۇ. يېشى چوڭ كىشىلەردىن، ئاياللاردىن، كىچىك بالىلاردىن، دىن ئالىملىرىدىن جىزيە ئېلىنمايدۇ.

ئەينى زاماندا باشقا دىيارلارنى فەتھى قىلغان مۇسۇلمانلارنىڭ كۆپ قىسمى ئىسلامغا كىرىشتىن بۇرۇن بايلاردىن سانىلاتتى، بۈيۈك مەملىكەتلەرنى فەتھى قىلىپ ھەممىگە قەدەر بولغاندا دۇنياغا بېرىلىشتىن ئۆزىنى تارتىپ زاھىدلىق (تەركىدۇنيالىق) يولىنى تاللىۋالغان بولۇپ، بەك ئاددى ھايات كەچۈرەتتى، ماددى دۇنيا لەززەتلىرىگە بېرىلمەيتتى.

مۇسۇلمانلار قەدىمكى مەدەنىيەتلەرگە ھۆرمەت قىلمايدىغان خەلق ئىدى، شۇڭا ئىسكەندەرىيە كۈتۈپخانىسىغا ئوت قويىۋەتكەن دېگەن سەپسەتە

مۇسۇلمانلار قەدىمكى زامان مەدەنىيەتلىرىگە ھۆرمەت قىلمىغان دېگەن كۆز قاراش ئەسلا توغرا ئەمەس. بەلكى مۇسۇلمانلار قەدىمكى زامان مەدەنىيەتلىرىنىڭ ئىجابىي تەرەپلىرىدىن ياخشى پايدىلانغانلىقى ئېنىق. مۇسۇلمانلارنىڭ ئىنسان مەدەنىيىتىنىڭ

ئورتاق پايدىلىق ئىكەنلىكىگە ئىمانى كۈچلۈك بولغاچقا يۇنان، پارس، ھىندى قەدىمى ئەسەرلىرىنى ئۆز ۋاقتىدىلا تەرجىمە قىلغان. پەيغەمبەر ئەلەيھىسسالامدىن مۇنداق بىر ھەدىس رىۋايەت قىلىنغان: «ھېكمەت مۆمىنىنىڭ ئەڭگۈشتىرىدور، ئۇنى نەدىن تېپىۋالسا ئالسا بولىدۇ». (ترمىزى) بارلىق مۇسۇلمانلار يادلىۋالغان يەنە بىر مەشھۇر سۆزدە «ختايدا بولسىمۇ ئىلىم تەلەپ قىلىڭلار» دېيىلىدۇ. يەنى مۇساپە ھەر قانچە يىراق بولشىغا قارىماي، ئىسلام دىنىغا ئېتىقاد قىلمايدىغان قەۋملەردىن بولسىمۇ ئىلىم ئۆگىنىڭلار دېمەكچى.

مۇسۇلمان پەيلاسۇپ ئىبنى رۇشدى (ھىجرى 595 - يىلى ۋاپات بولغان) قەدىمكى مەدەنىيەتلەرگە قارىتا ئىسلام دىنىنىڭ قارشىنى مۇنداق ئىپادىلەيدۇ: «شەرىئەت قەدىمكى زامان ئالىملىرىنىڭ كىتابلىرىنى ئۇلار مەقسەت قىلغان غايە بىر بولغان تەقدىردە تەكشۈرۈپ كۆرۈشكە چاقىرىدۇ. ئۇلارنىڭ دېگەنلىرىنى كۆرۈپ باقمىز، ھەقىقەتكە ئۇيغۇن كەلسە قوبۇل قىلىمىز، خۇشال بولۇپ رەھمەت ئېيتىمىز. ھەقىقەتكە توغرا كەلمىگەن تەقدىردە ئۇنىڭدىن ئاگاھلاندىرۇپ ئۆزرە سورايىمىز.»

رىۋايەت قىلىنىشىچە، ئىسكەندەرىيە كۈتۈپخانىسىنى مۇسۇلمانلار كۆيدۈرگەن دېگەن قاراش مىلادى 13 - ئەسىردە ئوتتۇرىغا چىققان، ئۇ ۋاقىتلاردا ئىسلام ۋە مۇسۇلمانلارغا قارشى ئەھلى سەلب ئۇرۇشى بولۇۋاتقان مەزگىل ئىدى. ئۇ بىر قۇرۇق داۋا بولۇپ، مەنىۋى ئۇرۇش تەشۋىقاتى دېيىش مۇمكىن. تارىخنىڭ ئىسپاتلىشىچە، بۇ كۈتۈپخانىنى ئىسلامدىن بۇرۇن رومانلار كۆيدۈرگەنكەن.

ئۆمەر ئىبنى خەتتاب (ئاللاھ رازى بولسۇن) بەيتۈلمۇقەددەس، شاملاردا خرىستىئانلارنىڭ مەھەللىلىرىنى ھىمايە قىلىشقا بۇيرىغان تۇرسا، قانداقمۇ ئىسكەندەرىيە كۈتۈپخانىسىنى كۆيدۈرسۇن! مەزكۇر مەھەللىلەردە سۈرپاننى تىلىغا تەرجىمە قىلىنغان قەدىمكى يۇنان ئەسەرلىرى بار ئىدى، كېيىنكى زامانلاردا ئابباسلار دەۋرىدە مۇسۇلمانلار ئۇنىڭدىن پايدىلانغان.

گېرمانىيەلىك شەرقشۇناس زىجرىد ھونكە خانىم يازغان «ئاللاھ تامامەن باشقا» ناملىق كىتابىدا مۇنداق دەيدۇ: «ئەرەبلەر 642 - مىلادىيەدە ئىسكەندەرىيەگە كىرگەندە كۈتۈپخانا يوق ئىدى، مەزكۇر كۈتۈپخانا ئۇنىڭدىن بىر نەچچە ئەسىر بۇرۇنلا كۆيدۈرۈۋېتىلگەن ئىدى. ئىسكەندەرىيەدە پادىشاھ بىرىنچى باتلىموس (سوتەر) مىلادىدىن 300 يىل بۇرۇن تەسىس قىلغان ئاكادىمىيەنىڭ تارماق كۈتۈپخانىسى جولىوس قەيسەر تەرىپىدىن مىلادىدىن بۇرۇنقى 47 - يىلى مۇھاسىرىگە ئېلىنغاندا كۆيدۈرۈۋېتىلگەن. ئۇ كۈتۈپخانىنى كىلىۋاترا قايتا بىنا قىلىپ «بېرگامۇن» نىڭ كىتابلىرى بىلەن تولدۇرغان.

مىلادىيە 3 - ئەسىرنى مۇنتەزىم ھالدا كۈتۈپخانا ۋەيران قىلىش دەۋرىنىڭ باشلىنىشى دېيىشكە بولىدۇ. قەيسەر كاراكالا ئاكادىمىيەنى ئاقىستىپ قويغان. دىنى ئەسەبى كۈچلەر 272 - مىلادىيە يىلى كۈتۈپخانىنى بۇددىستلارنىڭ ئىشى دېگەن باھانە بىلەن ۋەيران قىلغان. مىلادىيە 391 - يىلىغا كەلگەندە پوپ تىيوفىلوس قەيسەر تىئودوسىيوستىن ئاكادىمىيەنىڭ قىپقالغان قىسمىنى ۋەيران قىلىش، كىتابلارنى كۆيدۈرۈش روخسىتىنى تەلەپ قىلغان، ئەينى چاغدا كۈتۈپخانىدا ئېشىپ قالغان 300 مىڭ نۇسخىدىن ئارتۇق كىتاب بولۇپ، ئۇنىڭ ئورنىغا چىركاۋ بىنا قىلىشنى تەلەپ

قىلغان. 5 - ئەسرگە قەدەم قويغىچە ئاكادىمىيەنى ۋەيران قىلىش، بۇددىست ئالىملىرىغا ھۇجۇم قىلىپ، ئۇلارنىڭ ئىبادەت ئورۇنلىرىغا بېسىپ كىرىپ، كۈتۈبخانىلىرىنى ۋەيران قىلىش داۋاملاشقان. بۇنىڭدىن مەلۇم بولىدۇكى، مۇسۇلمانلار يوقىرىقى جىنايەتلەردىن تامامەن پاكىتۇر.

مۇسۇلمانلارنىڭ ئىلمىي، ئەدەبىي قوليازما ئەسەرلىرى بۈگۈنگە قەدەر دۇنيا كۈتۈبخانىلىرىنى توشقۇزۇپ تۇرسا، مۇسۇلمانلار كىتاب ۋە كۈتۈبخانىلارغا زىيانكەشلىك قىلغان دېيىش قانداقمۇ ئەقىلغا ئۇيغۇن كېلىدۇ!

بەزى دىنلار ئاللاھ بىلەن ئىنسان ئالاقىسىنى دوستانە ئالاقە دەپ قارىسا، ئىسلام دىنى ئىنسانلارنى ئاللاھ ئالدىدا خار دېگەننى تەكىتلەيدۇ دېگەن سەپسەتە

ئاللاھ ئىنساننى ياراتتى، ئۇنى يەر يۈزىدە ئورۇنبايسار قىلدى، ئاسمان - زېمىن ئارىلىقىدىكى بارلىق كائىناتنى ئۇنىڭغا بويسۇندۇردى. ئۇنىڭدىن (ئىنساندىن) زېمىننى گۈللەندۈرۈشنى تەلەپ قىلدى. يۇقىرىقىلارنىڭ ھەممىسى ئاللاھ ئىنساننى بۇ دۇنيادا خوجا بولۇشنى ئىرادە قىلغانلىقىدىن دېرەك بېرىدۇ. ئىنسان ئەينى ۋاقىتتا ئاللاھ ياراتقان مەخلۇقاتتۇر. بۇ ھەقىقەتنى ئېسىدىن چىقىرىشقا قەتئىي بولمايدۇ، بۇ مەنىدىن ئېلىپ ئېيتقاندا، ئىنسان ئاللاھنىڭ قۇلىدۇر، بۇنىڭ چۈشەنچىسى خارلىق، ھاقارەت ئەمەس، بەلكى قۇلچىلىق — چوقۇنۇش دېمەكتۇر. ئاللاھ ئىنسانغا ئىتائەت قىلىش (بويسۇنۇش) ياكى ئاسىيلىق قىلىش ئىختىيارىنى بەرگەن، ئىمان ئېيتىش، كافر بولۇش ئىختىيارىمۇ ئىنساننىڭ ئۆزىدە. ئاللاھ مۇنداق دېگەن:

«خالغا ئادەم ئىمان ئېيتسۇن، خالغان ئادەم كاپىر بولسۇن.» (كەھف سۈرىسى 29 - ئايەت) ئەركىنلىك قۇللۇقنىڭ تامامەن ئەكسىدۇر. ئىنسان داۋاملىق تاللاش ئورنىدا تۇرىدۇ، شۇڭلاشقا قىلغان ئىشىدىن تامامەن ئۆزى مەسئۇل.

«كىمكى ياخشى ئىش قىلىدىكەن، پايدىسى ئۆزىگىدۇر ۋە يامان ئىش قىلىدىكەن زەرەرىمۇ ئۆزىگىدۇر.» (فۇسسەلەت سۈرىسى 46 - ئايەت) ئاللاھ ئىنساننى ئولۇق يارىتىپ، باشقا مەخلۇقلاردىن شەرەپلىك، مەرتىۋىلىك قىلدى، بۇ ھەقىقەتنى قۇرئان كەرىمدە مۇنداق بايان قىلدى:

«شەك - شۈبھىسىزكى، بىز ئادەم بالىلىرىنى ھۆرمەتلىك قىلدۇق.» (ئىسرا سۈرىسى 70 - ئايەت) ئاللاھ ئىنسانغا ئاتا قىلغان بۇ كارامەت خارلىق ۋە ھاقارەتكە تامامەن زىتتۇر. ئاللاھ ئىنساننى يارىتىپ ئۇنىڭغا جان كىرگۈزدى، ئۇنىڭغا پەرىشتىلەرنى سەجدە قىلغۇزدى.

«مەن ئۇنى تولۇق ياراتقان (يەنى ئۇنى يارىتىپ سۈرەتكە كىرگۈزۈپ، ئەزالىرى تولۇق ۋە مۇكەممەل ئىنسان ھالىتىگە كەلتۈرگەن) ۋە ئۇنىڭغا جان كىرگۈزگەن چېغىمدا، سىلەر ئۇنىڭغا سەجدە قىلىڭلار.» (ھىجر سۈرىسى 29 - ئايەت)

ئىلاھىي روھتىن ئىنسانغا جان بېرىلىشى ئاللاھ بىلەن ئىنسان ئوتتۇرىسىدىكى سەمىمى ئالاقىنىڭ سىرىدۇر. ئىنسانىيەت دۇنياسىدىكى ھەر بىر شەخس ئىچكى دۇنياسىدا ئەنە شۇ ئىلاھىي روھتىن بىر نەرسە كۆتۈرۈپ يۈرىدۇكى، ئىنسانغا نەدە بولسام ۋە ھەر زامان ئاللاھ مەن بىلەن بىرگە دېگەن ھېس - تۇيغۇ بېرىدۇ.

«سىلەر قەيەردە بولساڭلار، ئاللاھ سىلەر بىلەن بىرگە.» (ھەدىد سۈرىسى 4 - ئايەت)

قۇرئان كەرىم بىزگە ئاللاھ ئىنسانغا جان تومۇرىدىنمۇ يېقىن ئىكەنلىكىنى بايان قىلىدۇ. ئاللاھ يېقىندۇر، چاقىرغان ئادەمنىڭ دۇئاسىنى ئىجابەت قىلىدۇ، بەندىلىرىگە رەھىمدىلدۇر، ئەڭ رەھىم - شەپقەتلىكتۇر، ئاللاھنىڭ رەھىمى پۈتۈن دۇنيانى قاپلىغاندۇر. پەيغەمبەر ئەلەيھىسسالام مۇنداق دەيدۇ: «ئاللاھ رەھىمەتنى يۈز ھەسسە قىلدى، 99 نى ئۆزى تۇتۇپ قېلىپ بىر ھەسسەنى زېمىنغا چۈشۈردى، شۇ بىر ھەسسەدىن خالايتىق بىر - بىرىگە رەھىم قىلىشىدۇ، ھەتتاكى ئات تايلىقىنى دەسسەپ بەرمەسلىكى ئۈچۈن پۈتۈن پۈتۈرگەنلىكى شۇ رەھىمەتتىندۇر.» (مۇسلىم)

قۇرئان كەرىمدە ئاللاھنىڭ سۈپەتلىرىنى ئىزدەيدىغان بولساق، رەھىمەت سۈپەتلىرى 365 ئايەتتىن، ئازاپ ئايەتلىرى 260 ئايەتتىن ئارتۇق ئىكەن، ئوتتۇرىدىكى پەرق يۈز نەچچە ئايەت.

يۇقىرىقىلار شۇنىڭغا دالالەت قىلىدۇكى، ئاللاھ بىلەن ئىنسان ئوتتۇرىسىدىكى چوڭقۇر ئالاقە يېقىنلىق، رەھىمەت ۋە ئىجابەت قىلىش ئالاقىسىدۇر. ئاللاھ بەندىسىگە ئانا ئوغلغا مېھرىبان بولغاندىنمۇ بەكرەك مېھرىباندۇر. بۇ ھەر بىر مۇسۇلمان ئىچكى دۇنياسىنىڭ چوڭقۇر قاتلىمىدا ھېس قىلىدىغان بىر ھەقىقەتتۇر.

ئىسلام ئەقىلىنى ئىشقا سېلىشقا روخسەت قىلمايدىغان، دىنىي پەرمانلارغا مەجبۇرلايدىغان دىندۇر دېگەن سەپسەتە

ئىسلام دىنى ئىنساننىڭ ئەقىلىگە ھۆرمەت قىلىدىغان، ئۇلۇغلايدىغان يېگانە دىن بولسا كېرەك. ئەقىل مەسئۇلىيەتچانلىق، لايىقەتلىكنىڭ مەركىزىدۇر. ئەقىل ئارقىلىق ئىنسان ياراتقۇچىسىنى تونۇيدۇ، كائىناتنىڭ سىرلىرى، ئاللاھنىڭ ئەزىمىتى، سىرلىرىنىڭ تىگىگە يېتەلەيدۇ. قۇرئان كەرىم ئىنسانغا خىتاب قىلغاندا ئۇنىڭ ئەقىلىگە خىتاب قىلىدۇ. ئۇنى كائىناتقا نەزەر سېلىش، ئۇ ھەقتە تەپەككۈر قىلىش، دۇنيانى ماددى - مەنىۋى جەھەتتىن گۈللەندۈرۈشكە چاقىرىدۇ. ئىسلامدا ئەقىلغا زىت كېلىدىغان، ساغلام تەپەككۈرغا ماس كەلمەيدىغان ياكى ئىلىم ھەقىقەتلىرىگە قارىمۇ قارشى كېلىدىغان بىر نەرسە يوق.

ئىسلام دىنى ئىنساندىن ئەقىلىنى ئىشقا سېلىشنىڭ زۆرۈرلىكىنى تەلەپ قىلىدۇ، ئەقىل - ئىدراك ئىنىرگىيەسىدىن پايدىلانمايدىغانلارنى ئەيىبلەيدۇ. قۇرئان كەرىم

ئەقلىنى ئىشقا سالمىغانلارنى ئۆزىنىڭ ئىنسان ئىكەنلىكىنى يوقاتقانلار دەپ تەسۋىرلەيدۇ. ئاللاھ مۇنداق دىدى:

«ئۇلار دىللىرى بولغىنى بىلەنمۇ، ئۇ ئارقىلىق ھەقىقىي چۈشەنمەيدۇ، ئۇلار كۆزلىرى بولغىنى بىلەنمۇ، ئۇ ئارقىلىق (ئاللاھنىڭ قۇدرىتىنىڭ دەلىللىرىنى) كۆرمەيدۇ، ئۇلار قۇلاقلىرى بولغىنى بىلەنمۇ، ئۇ ئارقىلىق (ئاللاھنىڭ ئايەتلىرىنى ئىبىرەت ئېلىپ) تىگىشىمايدۇ. ئۇلار گويا ھايۋانغا ئوخشايدۇ، ھايۋاندىنمۇ بەتتەر گۇمراھتۇر» (ئەئراف سۈرىسى 179- ئايەت) قۇرئان كەرىم يەنە باشقا بىر ئايەتتە ئەقلىنى ئىشقا سالمىغانلىقنىڭ گۇناھ ئىكەنلىكىنى جاكارلاپ، قىيامەتتىكى كاپىرلار توغرىسىدا مۇنداق دەيدۇ:

«ئۇلار: «ئەگەر بىز (پەيغەمبەرنىڭ سۆزلىرىنى) ئاڭلىغان، ياكى چۈشەنگەن بولساق، ئەھلى دوزاخ قاتارىدا بولماس ئىدۇق» دەيدۇ، ئۇلار گۇناھنى تونۇيدۇ.» (مۇلك سۈرىسى 10- ئايەت)

ئىسلام ئىنساننىڭ دىققىتىنى ئاللاھ بارلىق كائىناتنى ئىنسان ئۈچۈن بويسۇندۇرۇپ بەرگەنلىك تەرەپكە تارتىدۇ، ئۇنداقتا ئىنسان ئەقلىنى ئىشقا سېلىپ ھەممە نەرسىنى ئادەمنىڭ مەنپەئىتى، يەر - زېمىننى گۈللەندۈرۈش ئۈچۈن خىزمەت قىلدۇرۇشى كېرەك:

«ئۇ سىلەرنى زېمىندىن (يەنى تۇپراقتىن) ياراتتى، سىلەرنى زېمىندا تۇرغۇزدى.» (ھۇد سۈرىسى 61 - ئايەت)

«ئاللاھ ئاسمانلاردىكى ۋە زېمىندىكى نەرسىلەرنىڭ ھەممىسىنى (كامالى) پەزىلىدىن سىلەرگە بويسۇندۇرۇپ بەردى، بۇنىڭدا ھەقىقەتەن (قۇدرىتى ئىلاھىيىنى) تەپەككۈر قىلىدىغان قەۋم ئۈچۈن (ئاللاھنىڭ قۇدرىتى ۋە بىرلىكىنى كۆرسىتىدىغان) (روشەن) دەلىللەر بار.» (جاسىيە سۈرىسى 13- ئايەت)

ئۇنداقتا يەرشارى، ئىنسان ئەقلىنى ئىشقا سالىدىغان كەڭتاشا مەيدان بولۇپ، ھېچقانداق توسالغۇسىز، ئىنسانىيەتكە پايدىلىق بولغىنى ئۈچۈنلا ئەقىل، تەپەككۈر چەكلىمىسى يوق. كىشىلەرگە پايدىلىق بولغان ھەرقانداق نەرسىگە ئىسلام رىغبەتلەندۈرىدۇ.

شەرىئەت ئاساسىدا كەلگەن بارلىق دىنىي پەرمانلارغا ئەمەل قىلىش مۇسۇلمانلارنىڭ مەجبۇرىيىتىدۇر. لېكىن مۇسۇلمانلار دۇنيا ئىشلىرىدا ئەقلىنى ئىشقا سېلىپ ئىجتىھاد قىلىش ھەققىگە ئىگە. پەيغەمبەر ئەلەيھىسسالام تۆۋەندىكى ھەدىستە بۇ مەسىلىگە ئىشارەت قىلغان: «دۇنيالىق ئىشلىرىڭلارنى ئۆزۈڭلار ياخشى بىلىسىلەر» (مۇسلىم). تەپەككۈر قىلىش، ئىلمىي تەتقىقات ئەركىنلىكى ئۈچۈن ئىسلام كەڭ زېمىن ھازىرلىغان بولۇپ، ئەركىنلىككە كاپالەتلىك قىلغان. پەيغەمبەر ئەلەيھىسسالام پەرۋەردىگار بىلەن ئىلمىنى زىيادە قىلىشنى تەلەپ قىلىشقا بۇيرۇلغان:

«ئى پەرۋەردىگار! ئىلمىمنى زىيادە قىلغىن! دېگىن» (جاسىيە 13 - ئايەت)  
قۇرئان كەرىم ئىلىم ۋە ئالىملارنىڭ ئالاھىدىلىكلىرى ئۈستىدە كۆپ توختالغان:

«ئاللاھ سىلەردىن ئىمان ئېيتقانلار ۋە ئىلىم بېرىلگەنلەرنى بىر قانچە دەرىجە  
يۇقىرى كۆتۈرىدۇ.» (تاھا سۈرىسى 114 - ئايەت)

«.....» (مۇجادىلە سۈرىسى 11 - ئايەت)

رەسۇلۇللاھ ئەلەيھىسسالامدىن رىۋايەت قىلىنغان يەنە بىر ھىدىستە مۇنداق  
دېيىلىدۇ: «ئىلىم ئۆگىنىش ھەر بىر مۇسۇلمانغا پەرزدۇر.» (ئىبنى ماجە) يەنە مۇنداق  
دېگەن: «كىمكى ئىلىم يولىغا قەدەم قويسا ئاللاھ ئۇ كىشى ئۈچۈن جەننەتكە يول  
ھازىرلايدۇ.» (بۇخارى) رەسۇلۇللاھ ئەلەيھىسسالام ئىلىمنىڭ قىممەتلىك ئىكەنلىكىنى،  
ئىلىمنىڭ ئۆلگەندىن كېيىنمۇ ئەسقا ئىدىغانلىقىنى كۆرسەتتى: «ئادەم ئۆلسە بارلىق  
ياخشى ئىشلىرى توختايدۇ، پەقەت ئۆزۈلمەي داۋاملىشىپ تۇرىدىغان سەدىقە،  
پايدىلىق ئىلىم، دوئا قىلىپ تۇرىدىغان ياخشى بالىنىڭ دۇئاسى قاتارلىق ئۈچ تۈرلۈك  
ئىشىڭلار توختىماي ساۋابى يېتىپ تۇرىدۇ.» (مۇسلىم)

ئىسلام، ئەگەشكۈچىلىرىنى سەۋەب قىلماستىن، تەقدىرگە تەن بېرىپ ئولتۇرۇشقا  
چاقىرىدۇ دېگەن سەپسەتە

قۇرئان كەرىم ئۈستىدە تەپەككۈر قىلغان كىشى ئىسلام دىنى ئىنساننى ئىشلەش،  
تىرىشچانلىق كۆرسىتىشكە رىغبەتلەندۈرىدىغانلىقىدا شەك قىلمايدۇ. ئىشلەش  
ھاياتلىقتۇر، ئىشىز ھاياتلىق توختايدۇ. بۇ ئاساستا قۇرئان كەرىم كۆپلىگەن ئايەتلەردە  
ئىمان بىلەن ياخشى ئەمەلنى بىرگە بايان قىلىدۇ. بۇ يەردە مەقسەت قىلىنغان ياخشى  
ئەمەل دىنى ئەمەل بولسۇن، دۇنيالىق ئىش بولسۇن ئاللاھنىڭ رازىلىقى، خەلق  
مەنپەئىتى مەقسەت قىلىنغان، خەلققە زىيان بولۇپ قالدىغان نەرسىنى توسىدىغان  
ئىشلارنىڭ ھەممىسى مەزكۇر ياخشى ئەمەل قاتارىغا كىرىدۇ. قۇرئانغا ئەمەل قىلىش  
ئوچۇق - ئاشكارىدۇر، مۇجمەللىك يوقتۇر.

«(ئۇلارغا) ئېيتقىنكى، «(خالغان) ئەمەللەرنى قىلىڭلار، قىلغان ئەمەللىڭلارنى  
ئاللاھ، ئاللاھنىڭ پەيغەمبىرى ۋە مۆمىنلەر كۆرۈپ تۇرىدۇ.» (تەۋبە سۈرىسى 105 -  
ئايەت)

قۇرئان كەرىم مۇسۇلمانلار دەم ئالىدىغان جۈمە كۈنلۈكتىمۇ ۋاقتىنى بىكار  
ئۆتكۈزمەي ئىشلەشكە تەشەببۇس قىلغان.

«ناماز ئوقۇلۇپ بولغاندا (يەنى نامازدىن پارىغ بولغىنىڭلاردىن كېيىن) زېمىنغا  
تارىلىپ (يەنى ئۆز مەشغۇلاتىڭلار بىلەن بولۇپ)، ئاللاھنىڭ پەزىلىدىن تەلەپ  
قىلىڭلار.» (جۈمە سۈرىسى 10 - ئايەت)

پەيغەمبەر ئەلەيھىسسالام بەزى كىشىلەرنىڭ مەسجىدىن چىقماي ئىبادەت قىلىپ ئولتۇرۇپ، تۇرمۇشىدا باشقىلارغا يىلىنىدىغانلارنى تەنقىتلىدى، تەر تۆكۈپ ئىشلەيدىغانلارنى ماختىدى. ئىشچان قولى ماختاپ، «ئاللاھ ۋە ئاللاھنىڭ رەسۇلى ياخشى كۆرىدىغان قول» دىدى.

پەيغەمبەر ئەلەيھىسسالام ۋە سىلالىتىمۇ مۇسۇلمانلارغا يولباشچى — ئۆلگە بولۇش سۈپىتى بىلەن قۇرئان كەرىم روھى بويىچە ئىشلەيتتى، پىلان تۈزەتتى، چارە - تەدبىر قوللىناتتى، ھەر ئىش ئۈچۈن تەييارلىق كۆرەتتى، سەۋەبلەرنى قىلىپ تۇرۇپ ئاللاھقا تەۋەككۈل قىلاتتى. ئاللاھقا تەۋەككۈل قىلىش دېگەنلىك سەۋەب قىلىشنىڭ ھاجىتى يوق دېگەنلىك بولماستىن، بەلكى مۇكەممەل تەييارلىقتىن كېيىنكى ئىككىنچى قەدەمدۇر. تەۋەككۈلچىلىك ئادەمگە ئاللاھنى ئەسلىتىدۇ، روھىي ئۇزۇق بېغىشلاپ مۇشكۈللەرگە دۇچ كەلگەندە تاقابىل تۇرالايدىغان سۇنمىس ئىرادە ئاتا قىلىدۇ. ئاللاھقا تەۋەككۈل قىلىش ئىجابىي كۈچ بولۇپ، سەلبىي ھالدا تۇرۇپ ئۆزىنى تاشلىۋېتىش ئەمەستۇر.

ئۆزىنى تاشلىۋېتىش، سەۋەب قىلماسلىق، ئىش قىلماي تۇرۇپ ئاللاھ خالىغىنى بولىدۇ دەپ تەقدىرگە يۆلىنىپ، ئاقىۋەتنى كۈتۈپ ئولتۇرۇش ھۇرۇنلۇق، تەقدىرنىڭ نېمىلىكىنى بىلمىگەنلىكتۇر. ئىسلام بۇنداق ئۆزىنى تاشلىۋېتىشنى رەت قىلىدۇ. ئۆزىنى ئوڭشاشقا تىرىشىمىغان ئادەمگە ئاللاھ ياردەم قىلمايدۇ، ئاللاھ تىرىشقان، ئىشلىگەن ئادەم بىلەن بىرگە.

«ھەر قانداق بىر قەۋم ئۆزىنىڭ ئەھۋالىنى ئۆزگەرتىشىگچە (يەنى ئاللاھنىڭ بەرگەن نېمەتلىرىگە تۈزكۈرلۈك قىلىپ گۇناھلارغا چۆمىشىگچە) ئاللاھ ئۇلارنىڭ ئەھۋالىنى ئۆزگەرتىمەيدۇ (يەنى ئاللاھ ئۇلارغا بەرگەن نېمەت، خاتىرجەملىك ۋە ئىززەت - ھۆرمەتنى ئېلىپ تاشلىمايدۇ).» (رەئد سۈرىسى 11 - ئايەت)

ئۆمەر ئىبنى خەتتاب (ئاللاھ رازى بولسۇن) ئۆزىنى تاشلىۋېتىپ، مەسجىدكە كىرىۋېلىپ ئىبادەت بىلەنلا بولۇپ، باشقىلارنىڭ ياردەم بېرىپ بېقىشىنى كۈتۈپ ياتقانلارنى مەسجىدىن قوغلىۋەتكەن ۋە «ئاسمان ئالتۇن - كۈمۈش ياغدۇرمايدۇ» دەپ، پەيغەمبەر ئەلەيھىسسالامنىڭ تۆۋەندىكى مەشھۇر ھەدىسىنى دەلىل كەلتۈرگەن: «سىلەر ئاللاھقا ئۆز لايىقىدا تەۋەككۈل قىلساڭلار ئاچ قورساق ئۇۋىسىدىن ئۇچۇپ كېتىپ، توق قورساق قايتىپ كەلگەن ئۇچارلىققا رىزىق بەرگەندەك رىزىق بېرىدۇ.» (ترمىزى) ئىشلەڭلار! سەھەردە ئۇۋىسىدىن ئۇزۇق ئىزدەپ ئاچ قورساق چىقىپ كەتكەن، ئاخشامدا قورساقنى توشقازغان ھالدا قايتىپ كەلگەن ئۇچارلىقتىن ئىبىرەت ئېلىڭلار!

ئىسلامدا ئاياللارنىڭ ھوقۇقى يوق، ئۇلار دەپسەندە قىلىنغان دېگەن سەپسەتە

ئىسلام دىنى يېڭىدىن تارقىلىشقا باشلىغان زامانلاردا ئاياللارنىڭ ئەھۋالى ئىنتايىن ناچار ئىدى، ئۇلارنىڭ ھەق - ھوقۇقى ھۆرمەت قىلىنمايتتى، ئاياللارنىڭ سۆزىگە ھېچ كىشى قۇلاق سالمايتتى. ئىسلام دىنى كېلىپ ئاياللارنى ئېغىر ئەھۋالدىن قۇتقۇزۇپ

تارتىپ چىقتى، مەرتىۋىسىنى ئۈستۈن قىلدى، دۇچ كېلىۋاتقان زۇلۇملارغا خاتىمە بەردى، ئاياللارنىڭمۇ ئەرلەرگە ئوخشاش ھوقۇقى بارلىقىنى ئۆزلىرى ھېس قىلىدىغان يەرگە كەلتۈردى. قانۇنلۇق ھوقۇقىغا كاپالەتلىك قىلىندى. «ئادەمنى جەننەتتىن چىقىرىشقا سەۋەب بولغان ئايال دۇنيادىكى پۈتۈن يامانلىقنىڭ ئۇرۇقى» دېگەن تۆھمەتنى ئاياللاردىن ئېلىپ تاشلىدى. قۇرئان كەرىم تەبىرى بويىچە «ئادەم ۋە ھاۋۋانى ئازدۇرغۇچى — شەيتان» دېگەن ھەقىقەتنى ئاشكارىلىدى.

«شەيتان ئۇ ئىككىسىنى تېپىلدۈردى (يەنى مەنى قىلىنغان دەرەخنىڭ مېۋىسىنى يېگۈزۈپ خاتالاشتۇردى)، تۇرۇۋاتقان جەننەتتىن چىقاردى.» (بەقەرە سۈرىسى 36 - ئايەت).

ئىسلام دىنى ئەر - ئاياللار ھەممىسى بىر روھتىن يارىتىلغانلىقىنى بىكىتىپ مۇنداق دەيدۇ:

«ئى ئىنسانلار! سىلەرنى بىر ئىنساندىن (يەنى ئادەم ئەلەيھىسسالامدىن) ياراتقان، شۇ ئىنساندىن (يەنى ئۆز جىنىسىدىن) ئۇنىڭ جۇپىتىنى (يەنى ھاۋۋانى) ياراتقان ۋە ئۇلاردىن (يەنى ئادەم بىلەن ھاۋۋادىن) نۇرغۇن ئەر - ئاياللارنى ياراتقان پەرۋەردىگارنىڭلاردىن قورقۇڭلار.» (نسا سۈرىسى 1 - ئايەت)

ئەر - ئايال ئىنسانلىقتا باراۋەر بولۇپ، بۇھەقتە بىرسى يەنە بىرىدىن ئەۋزەل ھېسابلانمايدۇ. ئاللاھ ئىنسانلارغا بەرگەن شەرەپتىن ھەر ئىككىسى ئوخشاش بەھرىمەن بولىدۇ:

«شەك - شۈبھىسىزكى، بىز ئادەم بالىلىرىنى ھۆرمەتلىك قىلدۇق.» (ئىسرا سۈرىسى 70 - ئايەت) بۇ شەرەپ ئەرگىمۇ ئايالغىمۇ ئوخشاش مەنسۇپتۇر. قۇرئان كەرىم ئىنساننى ئادەم بالىسى دەپ سۆزلىگەندە داۋاملىق ئەر - ئايالنى ئوخشاش كۆزدە تۇتىدۇ. ئەمما ئەر ياكى ئاياللارغا ئايرىم سۆزلەيدىغان بولسا ئەر - ئاياللار مەخسۇس ئاتالغۇنى قوللىنىدۇ.

ئىسلام پەيغەمبىرى مۇھەممەد ئەلەيھىسسالام ئەر - ئايال ئالاقىسىنى تۆۋەندىكىدەك سۈپەتلىگەن: ئاياللار ئەرلەرنىڭ جۇپىتىدۇر، ياخشىلىق قىلىشقا ئوخشاشلا چاقىرىلىدۇ (تىرمىزى). جۇپىتى دېگەن سۆزنى سۈپەتلەيدىغان بولساق باراۋەر، دېگەن ئۇقۇمنى بىلدۈرىدۇ. ئەر - ئاياللار ئاللاھ ئالدىدا پەرقسىز، ئوخشاش. لېكىن قىلغان ياخشى ئەمەللىرىدىلا پەرقلىنىدۇ. بۇھەقتە قۇرئان كەرىم مۇنداق كۆرسەتكەن:

«ئەر - ئايال مۆمىنلەردىن كىمكى ياخشى ئەمەل قىلىدىكەن، بىز ئۇنى ئەلۋەتتە دۇنيادا قانائەتچانلىق، ھالال رىزىق ۋە ياخشى ئەمەللەرگە مۇۋەپپەقىيەت قىلىپ ئوبدان ياشىتىمىز، ئۇلارغا، ئەلۋەتتە، قىلغان ئەمەلدىنمۇ ياخشىراق ساۋاب بېرىمىز.» (نەھل سۈرىسى 97 - ئايەت).

ئاللاھ ئەر - ئايال ھەر ئىككىسىنىڭ دۇئالىرىنى ئوخشاش ئىجابەت قىلىدۇ:

«ئۇلارنىڭ دۇئاسىنى پەرۋەردىگارى ئىجابەت قىلدى: «مەن سىلەردىن ئەر بولسۇن، ئايال بولسۇن، ھەرقانداق بىر ياخشى ئىش قىلغۇچىنىڭ قىلغان ئەمەلىنى بىكار قىلىۋەتمەيمەن، سىلەر بىر - بىرىڭلاردىن تۈرەلگەن.» (ئال ئىمران سۈرىسى 195 - ئايەت) قۇرئان كەرىمنىڭ «بەزىڭلار بەزىڭلاردىن» دېگەن تەبىرى ئەر - ئاياللار بىرسى يەنە بىرسىنى تاكامۇللاشتۇرىدىغان بولۇپ، ھەر ئىككىسىنىڭ ھەسسىسى بولماستىن ھايات مۇقىملاشمايدۇ. دېمەك، بىرى يەنە بىرىگە موھتاجدۇر.

ئىسلام ئايال كىشىنى ئىلىم ئۆگىنىشكە چاقىردى، بەلكى پەيغەمبەر ئەلەيھىسسالامنىڭ مۇنۇ ھەدىسى ئارقىلىق پەرز قىلدى: «ئىلىم تەلەپ قىلىش ھەرقانداق ئەر - ئايال ئۈچۈن پەرزدۇر.»

ئىسلام ئايال كىشىنىڭ ئىشلەش ھوقۇقىغا كاپالەتلىك قىلغان، ئىشلەشتىن چەكلەيدىغان بىر مۇدەللەل يوق. ئىلگىرىكى مۇسۇلمان ئاياللار ئوخشاش بولمىغان ساھەلەردە ئىشلىگەن. بۇنىڭ دەلىلى شۇكى، ئىسلام ئايال كىشىگە ئەر كىشىدىن مۇستەقىل ھالدا ئىقتىسادى ئىگىلىك ھوقۇقىنى بەرگەن. شۇنى بىلىش كېرەككى، ئىش ھەققىدە ئەر - ئايال ئوتتۇرىدا پەرقلەندۈرۈلمەيدۇ.

ئىسلامنىڭ ئاياللارغا نىسبەتەن يوقىرىقىدەك كەسكىن مەنبەسى بولغان قۇرئان كەرىم ۋە سۈننەت ئارقىلىق كەلگەن دەلىل - ئىسپاتلىرىغا ئاساسلىنىپ تۇرۇپمۇ ئىسلام دىنى ئاياللارنىڭ ھوقۇقىنى يۇتۇپكەتكەن، كەمسىتكەن دەپ تۆھمەت قىلىشقا ئىنساپلىق بىر ئىنسان جۈرئەت قىلالامدۇ؟

ھەقىقەت شۇكى، بۇ يەردە ئىسلام دىنى كەچۈرۈمچان بىر دىن بولۇپ تۇرۇپ، بەزى مۇسۇلمانلارنىڭ يامان ئەخلاقى تۈپەيلىدىن ئاياللارغا يامان مۇئامىلىدە بولغانلىقىنى ئىسلام دىنىغا ئارتىپ قويۇشنى زالىمانە ۋە غەرەزلىك بورمىلاش دېيىشكە بولىدۇ. ئىسلام دىنىغا ۋە ئۇنىڭ كۆرسەتمىلىرىگە پىرىنسىپال ھالدا ھۆكۈم قىلغاندا ئىككى تەرەپنىڭ ئوتتۇرىسىنى ئايرىشقا توغرا كېلىدۇ. بەزى ئىسلام ئەللىرىدە ئايال كىشىنىڭ ۋەزىيىتى تۆۋەن بولۇشى ئىسلام تەلىماتى بىلەن مۇناسىۋەتسىز، لېكىن ئۇنى ئاياللارغا قارىتا چۈشەنچىنىڭ ساغلام بولمىغانلىقىدىن دېيىشكە بولىدۇ.

ئىسلامدا ئايال كىشى داۋاملىق ئەر كىشىگە تەۋە دېگەن سەپسەتە

ئىسلام، ئايال كىشىگە ئىقتىسادى جەھەتتە ئەر كىشىدىن مۇستەقىل ئىگىلىك ھوقۇقىنى بەردى. ئۇ قولىدىكى بايلىقىنى خالىغانچە تەسەررۇپ قىلىش، ئېلىپ - سېتىش، باشقىلارغا بىكارغا بېرىۋېتىش، تىجارەتكە سېلىپ ئىشلىتىش ھوقۇقىغا ئىگە... مال - مۈلكىنى تەسەررۇپ قىلىشتا ئەر كىشىدىن روخسەت ئېلىشقا مەجبۇر ئەمەس. ئېرى بولسۇن، تۇغقانلىرى بولسۇن ھېچكىشىنىڭ ئۇنىڭ مال - دۇنياسىنى ئۇنىڭ رۇخسەتسىز تەسەررۇپ قىلىش ھەققى بولمايدۇ.

ھەرقانداق بىر كىشىنىڭ قىزىنى قىزى خالىمىغان ئادەم بىلەن توي قىلىشقا زورلاش ھوقۇقى يوق. توي قىلىش - قىلماسلىقتا ئايال كىشى مۇتلەق ئەركىنلىككە ئىگە. بىر قىز رەسۇلۇللاھ ئەلەيھىسسالام قېشىغا كېلىپ دادىسىدىن شىكايەت قىلغان،

دادىسى ئۆزىنىڭ مەرتىۋىسىنى كۆتۈرۈش ئۈچۈن قىزنى تاغىسىنىڭ ئوغلىغا ياتلىق قىلىۋەتكەنلىكىنى، ئۇ قىز بولسا ئۇنى ياقىتۇرمايدىغانلىقىنى ئېيتقان. پەيغەمبەر ئەلەيھىسسالام دادىسىنى چاقىرتىپ كېلىپ قىزغا بۇ توپنى قوبۇل قىلىش ياكى رەت قىلىش ئەركىنلىكىنى بەرگەن. شۇ چاغدا قىز ئۆز ئەركىنلىكى بىلەن بۇ توپنى قوبۇل قىلغان ۋە: «ئى رەسۇلۇللاھ دادام قىلغان بۇ ئىشنى مەن قوبۇل قىلدىم، لېكىن پۈتۈن ئاياللارغا ئاتا - ئانىلارنىڭ بالىلىرىنى توي ئىشىدا زورلاش ھەققى يوقلىقىنى بىلدۈرۈپ قويماقچى بولدۇم» دېگەن.

دېمەك، ئاتا - ئانىلارنىڭ قىزلىرىنى قىزى خالىمىغان كىشى بىلەن توي قىلىشقا زورلاش ھوقۇقى يوق.

ئائىلە، بالىلارنى تەربىيەلەشتە ئايال ئەرنىڭ شېرىكىدۇر. ئىككى تەرەپنىڭ ئورتاق ھەمكارلىقى بولماستىن ئائىلە تۇرمۇشى مۇقىملىشىشى مۇمكىن ئەمەس، ئۇنداق بولمىغاندا ئائىلە تەڭپۇڭلۇقى بۇزىلىدۇ، بالىلارغا سەلبىي تەسىر كۆرسىتىدۇ. پەيغەمبەر ئەلەيھىسسالام بۇ مەسئۇلىيەتنى ئەر - ئايالنىڭ ئورتاق مەسئۇلىيىتى دەپ كۆرسىتىپ مۇنداق دېگەن: «ھەر بىرىڭلار ئۆز تەۋەسىدىكىلەردىن مەسئۇل، ئەركىشى ئائىلىسىدىن مەسئۇل، ئايال كىشى يولىدىشىنىڭ ئۆيىدىن مەسئۇل.» (بۇخارى، مۇسلىم، تىرمىزى)

بۇ مەسئۇلىيەتنى ئايال كىشىگە ئارتىپ، ئايال كىشى داۋاملىق ئەركىشىگە تەۋە دېگەن قۇرۇق داۋانىڭ ئاساسىز ئىكەنلىكىنى كۆرسىتىدۇ، ئەركىنلىك بولماستىن مەسئۇلىيەت بولمايدۇ، ئەركىنلىك بىلەن ئەگەشمىچىلىك بىرلەشمەيدۇ.

ئەركىشىنىڭ ئايال كىشىنى تۇرمۇشتا قانۇنلۇق ھوقۇقىدىن چەكلەپ قويىشى توغرا ئەمەس، ھەتتاكى ئىبادەت ئۈچۈن مەسجىدگە بېرىشتىنمۇ چەكلىنەلمەيدۇ. بۇ ھەقتە رەسۇلۇللاھ ئەلەيھىسسالام مۇنداق دېگەن: «ئاللاھنىڭ كېنىزەلىرىنى ئاللاھنىڭ مەسجىدلىرىدىن توسماڭلار.» (مۇسلىم) بەزى بىر مۇسۇلمانلار ئۆزىنىڭ ۋاقتى ئۆتكەن، ئاقماس ئۆرپ - ئادەتلىرىگە ئاساسلىنىپ ئاياللار ھەققىدىكى ئىسلام تەلىماتىغا بويۇنماسلىقى ئىسلام دىنىنىڭ تەلىماتى ۋە ئەھكاملىرىنى چۈشەنمىگەنلىك ياكى ئوچۇق - ئاشكارا ئىسلام دىنىغا خىلاپلىق قىلغانلىقتۇر.

ئىسلامدا ئايالنىڭ ئەركە تەۋە بولمىغانلىقىنىڭ يەنە بىر دەلىلى شۇكى، ئايال كىشى توي قىلغاندىن كېيىنمۇ ئۆز فامىلىسىنى ساقلاپ قالىدۇ، غەربلىكلەرگە ئوخشاش يولىدىشىنىڭ فامىلىسى بىلەن چاقىرىلمايدۇ.

ئىسلامدا ئايال كىشىگە ئەركىشىنىڭ ئالىدىغان مىراسىنىڭ يېرىمىنى بەرگەنلىك، ئايال كىشىگە زۇلۇم قىلغانلىق دېگەن سەپسەتە

بۇ قەتئىي خاتا چۈشەنچىدۇر. ئىسلامدا مىراس تۈزۈمى مۇكەممەل، ئادىل تۈزۈم بولۇپ، ئەتراپلىق تەھلىل قىلىشقا توغرا كېلىدۇ. ئايال كىشى مىراستا پەقەت تۆت تۈرلۈك ئەھۋال ئاستىدا ئەركىشىنىڭ مىراسىنىڭ يېرىمىنى ئالىدىغان بولۇپ، باشقا ئەھۋالدا ئاستىدا ئايال كىشىنىڭ ۋەزىيىتى مۇنداق:

1 - بەزىدە ئەركىشى بىلەن ئوخشاش مىراس ئالىدۇ.

2 - بەزىدە ئەركىشىدىن كۆپرەك مىراس ئالىدۇ.

3 - بەزىدە ئايال كىشى مىراس ئېلىپ، ئەركىشى مىراس ئالمايدۇ.

ئىسلامدا مىراس تۈزۈمى ئومۇمىي ئائىلە تۈزۈمىگە باغلىق بولۇپ، ئائىلىنى، بالىلارنى بېقىش باشتىن - ئاخىر ئەركىشىنىڭ مەسئۇلىيىتىدۇر. ئايال كىشىنىڭ ئۈستىدە بۇنداق مەسئۇلىيەت يوق. ئۇنداقتا ئەرنىڭ يۈكى ئايالنىڭكىدىن ھەسسىلەپ يوقىرى بولغان بولىدۇ.

ئايال كىشى كۆپرەك پۇلغا موھتاج بولۇپ قالسا، مىراس قالدۇرغۇچى ئۆزى ھايات ۋاقتىدا سېتىپ بېرىش، بىكارغا ھەدىيە بېرىش ئارقىلىق ئىھتىياجىنى قامدىسا بولىدۇ.

ئىسلامدىكى مىراس تۈزۈمىنىڭ ئادالەتلىك ئىكەنلىكىنى ھېس قىلغان مىسىردىكى خرىستىئان دىنىغا ئېتىقاد قىلىدىغان قىبىتى مىللىتى مىراسخورلار ئارىسىدا ئوتتۇرىغا چىققان ئىختىلاپلىرىنى شەرىئەت ھۆكۈمى بىلەن ھەل قىلىش ئۈچۈن دارىلىقتا مۇراجىئەت قىلىشىدۇ.

ئىسلام نېمە ئۈچۈن ئىككى ئايالنىڭ گۇۋاھلىقىنى بىر ئەرنىڭ گۇۋاھلىقىغا تەڭ قىلىدۇ؟

گۇۋاھلىق مەسلىسىدە بۇ يېگانە ئەھۋال. باشقا ئەھۋاللاردا بولۇپمۇ ئاياللارغا مەخسۇس قىيىنچىلىقلاردا بىر ئايالنىڭ گۇۋاھلىقى كۇپايە قىلىدۇ، بەلكى ئەركىشىنىڭ گۇۋاھلىقى قوبۇل قىلىنمايدىغان ئەھۋاللارمۇ يۈز بېرىپ قالىدۇ. يۇقىرىقى بىرلا ئەھۋال ئايالنىڭ مەرتىۋىسى ئەردىن تۆۋەن دېگەنگە دالالەت قىلمايدۇ، ئاساسىي مەقسەت گۇۋاھلىقنىڭ راسلىقىنى ئىسپاتلاشتۇر. چۈنكى بەزى جىنايىتىشلار دىلوسىدا ئىسلام تۆت ئەركىشىنىڭ گۇۋاھلىقىنى تەلەپ قىلىدۇ، بۇ پەقەتلا جىنايەت سادىر قىلغۇچىنىڭ ھەقىقىي كىملىكىنى ئىسپاتلاشتۇر. بۇ ئەر - ئايال ھەر ئىككىسىنىڭ ئورنىنى پەسلىگەنلىك ئەمەس. ئاللاھ مۇنداق دەيدۇ:

ئاياللىرىڭلاردىن پاھىشە قىلغانلارنى (ئىسپاتلاش ئۈچۈن) ئاراڭلاردىن تۆت گۇۋاھچى كەلتۈرۈڭلار. (نسا سۈرىسى 15 - ئايەت)  
ئاللاھ يەنە مۇنداق دەيدۇ:

«ئىپپەتلىك ئاياللارنى زىنا بىلەن قارىلىغان، (بۇنىڭ راستلىقىغا ئادىل) تۆت گۇۋاھچىنى كەلتۈرەلمىگەن كىشىلەرنى 80 دەررە ئۇرۇڭلار (يەنى بىراۋغا زىنا بىلەن تۆھمەت چاپلىغان ھەر بىر ئادەمنى قامچا ۋە شۇنىڭغا ئوخشاش نەرسىلەر بىلەن 80 نى ئۇرۇڭلار، چۈنكى ئۇلار ئەففە ئاياللارغا يالغاندىن تۆھمەت چاپلىغان ۋە كىشىلەرنىڭ ئابرويىنى تۆككەن ئادەملەردۇر.» (نۇر سۈرىسى 4 - ئايەت)  
ھەممىگە مەلۇم بولغىنىدەك ئايال كىشى بىر ئاينىڭ مۇئەييەن كۈنلىرىدە روھى جەھەتتىن تەبىئىي ھالىتىدە بولالمايدۇ.

ئىسلامدا ئاياللارنىڭ دۆلەت ئورگانلىرىدا ئالىي مەنەسەپ تۇتۇش ھوقۇقى يوق دېگەن سەپسەتە

ئىسلام لايىقەتلىك بولغانلا ئايالنى دۆلەتنىڭ يوقىرى مەنەسەپلىرىنى تۇتۇشتىن چەكلىمەيدۇ. قۇرئان كەرىمدە ئايال كىشىنى ھوقۇق تۇتۇشتىن چەكلەيدىغان بىرمۇ ئايەت يوق. بەلكى «سەبەئ» پادىشاھىنىڭ ئايال ئىكەنلىكىگە ئىشارەت باردۇركى، ئۇ دۆلەتتە ئالىي مەنەسەپ تۇتقان ئىدى.

رەسۇلۇللاھ ئەلەيھىسسالامدىن رىۋايەت قىلىنغان: «ئىشىنىڭ بېشىنى ئايال كىشىگە تۇتقۇزغان قەۋم غەلبە قىلالمايدۇ»، (بۇخارى، تىرمىزى) دېگەن ھەدىس شەرىفى مەخسۇس مۇناسىۋەتتە دېيىلگەن. رەسۇلۇللاھ ئەلەيھىسسالامغا فارسىلار ئۆزىگە «كىسرا قىزى» نى پادىشاھ تىكلىگەنلىكى يەتكەندە يوقىرىقى ھەدىسنى سۆزلىگەن. ھەدىسنىڭ ئورامىدىن مەلۇم بولۇشىچە، مۇسۇلمانلارنىڭ روھىيىتىنى كۆتۈرۈش ئۈچۈن دېيىلگەندەك قىلدۇ، رەسۇلۇللاھ ئەلەيھىسسالام مەخسۇس بىر قەۋمنى نىيەت قىلغان بولسا كېرەك.

ئىسپاتلىنىشىچە، ئىسلام خەلىپىسى ئۆمەر ئىبنى خەتتاب (ئاللاھ رازى بولسۇن) بازار باشقۇرۇش (مەدىنە مۇنەۋۋەرەدە تىجارەت بازارلىرىنى باشقۇرۇش) ئىشىنى ئابدوللاھ ئەلمەخزۇمىيە قىزى شىفاء ئىسىملىك ئايالغا تاپشۇرغان. مەلۇمكى، بۇ خىزمەت ماھارەت ۋە جاسارەت تەلەپ قىلىدىغان دىنى ۋە يەرلىك خىزمەتلەردىن ئىدى.

بەزى جەمئىيەتلەر ئايال كىشىگە باشقىچە مۇئامىلە قىلىدىغان بولسا، ئۇ شۇ جەمئىيەتنىڭ ئۆرپ - ئادىتىگە مۇناسىۋەتلىك بولۇپ، ئۇنى ئىسلام تەلىماتىدىن دەپ قاراشقا بولمايدۇ.

ئىسلام دۆلەتلىرىدە ئوتتۇرىغا چىققان تەرەققىياتقا ئەگىشىپ، ئايال كىشىنىڭ باش مىنىستىرلىك مەنەسپىگە ئىگە بولغىنىنى كۆرۈۋاتىمىز. (پاكىستان، بىنگال ۋە تۈركىيەلەرگە ئوخشاش) ئاياللار بىر نەچچە يىلدىن بېرى ۋەزىر، باش ئەلچى مەنەسەپلىرىنى تۇتۇپ كېلىۋاتىدۇ، (ئەھۋال مىسرىدەمۇ شۇنداق).

ئىسلام دىنى ئايال كىشىنى يۈزىنى يۆگەشكە مەجبۇرلاش ئارقىلىق ئىشلەش ۋە ئىلىم ئۆگىنىشتىن چەكلەيدۇ دېگەن سەپسەتە

ئىسلام ئەر - ئايالنى ئوخشاش ئۇلۇغلايدۇ. ئۇنىڭ ئىپادىسى شۇكى، ئايال كىشى روھى كېسەل، ئۇياتسىز ئەزلەرنىڭ قالايمىقان چېقىلىشىدىن ساقلىنىش ئۈچۈن جىسمىنى يۆگەشكە بۇيرۇلدى. شۇنداقمۇ ئىسلام ھىجاپقا رىئايە قىلغان ئاساستا ئايال كىشىنىڭ شەخسىيىتىنى بىلدۈرىدىغان يۈزىنى، ئىش - ھەرىكەت قىلىشىغا توسالغۇ بولماسلىقى ئۈچۈن ئىككى ئالقمىنى ئوچۇق قويۇشقا روخسەت قىلغان، ھىجاپ ئايال كىشىنى ئەدەپ - ئەخلاق دائىرىسى ئىچىدە بولۇش شەرتى بىلەن گۈزەل كېيىنىشتىن چەكلىمەيدۇ، باشقىلارنىڭ دىققىتىنى جەلب قىلىپ پىتىنگە سەۋەب بولمىسىلا بولىدۇ.

ھىجاپ ئىسلام ۋە خرىستىئان دىنى ئورتاق تەشەببۇس قىلغان پەزىلەتتۇر. ئىنجىل ئايال كىشىدىن نامازدا چېچىنى يۆگەشنى تەلەپ قىلىدۇ، (11- ئىسھاھ بولسىنىڭ كورننتوسقا يازغان خېتىدىن) خرىستىئان راھىب ئاياللار چېچىنى يۆگەيدۇ، ۋاتىكان پوپى ھەرقانداق بىر ئايالنى قوبۇل قىلسا، ئۇ ئايال رەئىسنىڭ ئايالى بولسۇن ياكى مەشھۇر ئايال بولسۇن چېچىنى يۆگەشى شەرتتۇر.

ھازىرقى زاماندا بەزى جەمئىيەتلەردە مۇسۇلمان ئاياللارنىڭ يۈزى، ئالغانلىرىنى ئىنقىلابى شۇ جەمئىيەتنىڭ شارائىتى ۋە ئۆرپ - ئادىتىدۇر. چۈنكى ئايال كىشى ھەج قىلغاندا كەبىنى تاۋاپ قىلىش جەريانىدا يۈزى ئوچۇق تاۋاپ قىلىشى شەرت قىلىندۇ. ياغلىق ئارتىش ئايال كىشىگە ئىشلەش، ئىلىم ئۆگىنىشىگە توسالغۇ بولىدۇ دېيىش ھېچقانداق ئاساسىي يوق قۇرۇق داۋادۇر. تەجرىبىلەر بۇنداق ئىغۋالارنىڭ خاتالىقىنى ئىسپاتلىدى. ياغلىق چەگكەن مۇسۇلمان ئاياللاردىن كۆپلىرى ئىلمىي ساھەلەردە ئەڭ يوقىرى پەللىلەرگە يەتكەن، خىزمەت ساھەسىدەمۇ نۇرغۇن ئىجادىيەت، كەشپىياتلارنى ياراتقان، مائارىپ، مىدىتسىنا، سىستېراللىق ۋە مەمۇرى ئىشلاردا كۆرۈنەرلىك نەتىجە ياراتقان. ھېچقاچان ئۇلارنىڭ ياغلىقى توسالغۇ بولمىغان.

«ھىجاپ» تىن ئىبارەت ئايال كىشىنىڭ ئىسلامىي كىيىمى ھازىرقى تېخنىكا، ئىشلەپچىقىرىش زامانىغا ماس كەلمەيدۇ دېگەن ئىغۋا

ئىسلامدا «ئىسلامىي كىيىم» دېگەن مەخسۇس كىيىم يوق، پەقەتلا ئايال كىشى يات ئەزلەر ئالدىدا ئۇلارنىڭ دىققىتىنى جەلپ قىلىپ سالماسلىقى ئۈچۈن جىسمىنى يۆگەش تەشەببۇسلا بار. بۇ ئاساستا «ئىسلامىي پەردە» نىڭ بىر نەچچە تۈرلىرى بولۇشى مۇمكىن، بۇ ھەر بىر جەمئىيەتنىڭ ئادىتى ۋە تەبىئىتىگە قاراشلىق مەسىلە. ھازىرقى ئىسلامىي جەمئىيەتتە ئومۇملاشقان «ھىجاپ» مۇسۇلمان ئاياللارنىڭ مۇتلەق ئىختىيارى بىلەن بولغان، ھېچقايسى تەرەپ ئۇلارنى زورلىمىغان، شۇلار ئۆز قىلمىشلىرىدىن سىقلىماي، شىكايەت قىلماي ئۆتۈۋاتىدىغۇ، ئۇلارغا نېمە ئۈچۈن ئۆزى تاللىغان يولى ئۈچۈن ئەركىنلىك ھوققى بېرىلمەيدۇ! ئەجىبا ھىندىستان ئاياللىرىنىڭ «سارى» ناملىق كىيىمگە ھېچكىم ئىتىراز بىلدۈرمەيدۇ، مىسىر ئاياللىرى مىڭلارچە يىللاردىن بېرى ھازىرقى كىيىم شەكلىنى تاللىغان، بەزىدە ئاياللار ئەزلەردىن بەكرەك ئىشچان ۋە ئىشلەش مەھسۇلات نىسبىتى يوقىرى.

ئىسلام، ئەركىشنى كۆپ خوتۇنلۇق بولۇش، ھەتتا تۆتكە قەدەر ئايال بىلەن ئۆيلىنىشكە تەشەببۇس قىلىدۇ دېگەن مەسىلە

ئەسلىدە ئىسلام دىنى كۆپ خوتۇنلۇققا تەشەببۇس قىلمايدۇ، قۇرئان كەرىمدەمۇ كۆپ خوتۇنلۇق بولۇشقا روخسەت قىلىدىغان بىرلا ئايەت بار، بۇمۇ بەزى يېتىم قىزلارنىڭ ئەھۋالىنى نەزەردە تۇتقان ئاساستا يولغا قويۇلغان، قۇرئان كەرىم يەنە يېتىم قىزلارنى نىكاھىغا ئالغانلارنى ئۇلارغا زولۇم قىلىشتىن قاتتىق ئاگاھلاندۇرغان. شۇ ئاساستا ھەر كىم تۆتكىچە ئايال بىلەن نىكاھلانسۇن بولىدۇ، لېكىن ئۇلارنىڭ ئارىسىدا

ئادالەتلىك بولۇش شەرت قىلىنىدۇ. ئادالەتلىك قىلىشقا قۇربى يەتمىگەن تەقدىردە بىر ئايال بىلەن كۇپايلىنىشى كېرەك. قۇرئان كەرىم بۇ ھەقتە مۇنداق دەيدۇ:

«ئەگەر يېتىم قىزىلارغا (ئۆيلىنىپ) ئادىل مۇئامىلىدە بولالماسلىقىڭلاردىن (يەنى تەربىيەڭلاردا بىرەر يېتىم قىز بولۇپ، ئۇنىڭغا شۇ قىزغا باراۋەر تۇرىدىغان قىزغا بېرىلىدىغان مەھرەنى بېرەلمەسلىكىڭلاردىن) قورقساڭلار، ئۇنى تەرك ئېتىپ، ئۆزەڭلار ياقىتىرىدىغان باشقا ئاياللاردىن ئىككىنى، ئۈچىنى ۋە تۆتىنى ئېلىشىڭلارغا بولىدۇ، ئەگەر (ئۇلارنىڭ ئارىسىدا) ئادىل بولالماسلىقىڭلاردىن قورقساڭلار، بىر خوتۇن بىلەن ياكى قول ئاستىڭلاردىكى چۆرىلەر بىلەن كۇپايىلەنسەڭلار بولىدۇ.» (نسا سۈرىسى 3 - ئايەت).

قۇرئان كەرىم يەنە بىر ئورۇندا كۆپ خوتۇنلۇق بولغان كىشى ھەرقانچە قىلىسىمۇ ئادالەتلىك بولۇشى مۇمكىن ئەمەسلىكىنى ئوچۇقلاپ مۇنداق دەيدۇ:

«قانچە تىرىشساڭلارمۇ ئاياللىرىڭلارغا (مۇھەببەتتە ۋە دىننىڭ مايىللىقىدا) باراۋەر مۇئامىلىدە بولۇشقا ھەرگىز قادىر بولالماسلىقىڭلار.» (نسا سۈرىسى 129 - ئايەت) بۇنىڭدىن مەلۇمكى، ئىسلام بىرلا ئايال بىلەن ئۆي تۇتۇشنى تەشەببۇس قىلىدۇ، كۆپ خوتۇنلۇق بولۇش ئازساندىكى ئەھۋال، مۇئەييەن سەۋەبلەر بىلەن كۆپ خوتۇنلۇق بولۇشقا روخسەت قىلىدۇ. بەزى ۋاقىتلاردا ئورۇش كۆپ بولۇش سەۋەبىدىن تۇل قالغانلار كۆپىيىپ كېتىدۇ، بۇنداق ئەھۋال ئاستىدا جەمئىيەتتە كۆپلىگەن ئاياللار ئەرسىز قېلىشتەك ۋە قەلەرنىڭ ئاقىۋىتىنى ئويلاپ ئىسلام كۆپ خوتۇنلۇق بولۇشقا روخسەت قىلغان. ئەمما ھېچقاچان تەشەببۇس قىلمىغان.

بەزى ئىنسانىي ۋاپادارلىق يۈزىدىن ئەزلەر تۇغماس، كېسەل ئاياللىرىنى ئېرىنىڭ باشقا ئايال بىلەن ئۆيلىنىشكە قوشۇلغان تەقدىردە نىكاھدا ساقلايدۇ.

غەربلىكلەر ئۆزىنىڭ ئۆرپ - ئادىتىگە قىياس قىلىپ پۈتۈن ئىنسانىيەتكە چۈشۈرۈلگەن ساماۋىي شەرىئەتكە قارشى چىقسا بولمايدۇ، ئىسلام شەرىئىتى مەخسۇس بىر جەمئىيەتكە ئەمەس، بەلكى پۈتۈن ئىنسانىيەت جەمئىيىتىدە تەتبىقلاش كېرەك بولغان بىر دىندۇر، ھەر زامان ۋە ماكانغا لايىقتۇر. ئافرىقا، ئەرەب جەمئىيەتلىرىگە قارايدىغان بولساق كۆپ خوتۇنلۇق بولۇش جېدەل - ماجراغا سەۋەب بولىدىغان مەسىلە بولماستىن، نورمال بىر ئادەتتۇر. مۇھىم بولغان مەسىلە ئاياللارغا زۇلۇم قىلماسلىق، ھوقۇقىغا تاجاۋۇز قىلماسلىقتۇر. ئاياللارنىڭ ھوقۇقىدىن بىرى ئېرى ئۈستىگە ئۆيلەنمەكچى بولغاندا خالسا ئۇنىڭدىن تالاق تەلەپ قىلىش ھەققىدۇر.

غەربلىكلەرنىڭ كۆپ خوتۇنلۇق بولۇشنى قوبۇل قىلماسلىقى ئەزلەرنى ئاشنا تۇتۇپ ئويناشتىن توسۇپ قالالمىدى، بەزىدە بىرنەچچە ئاشنا تۇتۇشتىن يانمىدى، قانۇنلۇق توي قىلمىغان بىر ئايال بىلەن قانۇنلۇق ئايالى قېشىدا جىنسىي مۇناسىۋەت ئۆتكۈزەلەيدۇ، بۇنداق ئەھۋال ھەرقانداق بىر دىندا ھارامدۇر.

ئىسلام مۇسۇلمان ئەرلەرگە مۇسۇلمان بولمىغان ئايالغا ئۆيلىنىشكە روخسەت قىلىدۇ، مۇسۇلمان ئايالنى مۇسۇلمان بولمىغان ئەر بىلەن ئۆيلىنىشكە روخسەت قىلمايدۇ دېگەن قاراش

ئىسلام دىنى ساماۋىي دىنلارنىڭ ھەممىسىگە ھۆرمەت قىلىدۇ، ئۆتكەن بارلىق پەيغەمبەرلەرگە ئىمان كەلتۈرۈشنى ئىسلام ئەقىدىسىنىڭ ئايرىلماس بىر پارچىسى قىلدى. مۇسۇلمان ئەر يەھۇدى، ياكى خرىستىئان ئايالغا ئۆيلەنسە ئايالنىڭ ئەقىدىسىگە ھۆرمەت قىلىشقا بۇيرۇلىدۇ، بەلكى ئەرنىڭ ئايالنىڭ دىنىي پائالىيەتلىرىنى چەكلەش، چىركاۋلارغا ئىبادەتكە بېرىشتىن توسۇش ھوقۇقى يوق. بۇنىڭدىن مەلۇمكى، ئىسلام دىنى باشقا دىنلارنى مۇكەممەل قەدەرلەيدۇ. ئەمما بىر يەھۇدى ياكى خرىستىئان مۇسۇلمان ئايال بىلەن ئۆيلەنگەن تەقدىردە ئايالنىڭ ئەقىدىسىگە ھۆرمەت قىلىدىغان ئىش ئەسلا يوق، ئايالغا يامانلىق قىلىش، ئىبادەتتىن توسىشى، بالىلارنى ئىسلام دىنىغا ئېتىقاد قىلىشتىن توسىدىغانلىقى ئېنىق.

ئىسلامدا زاكات، باي مۇسۇلمان ئۈچۈن ئاللاھنىڭ دەرگاھىدا كەمبەغەل مۇسۇلماندىن ئەۋزەللىك پۇرسىتى توغدىرۇپ بېرىدۇ، مال - دۇنياسى كۆپ بولۇش ساۋاپقا ئىگە بولۇشقا ھەسسە قوشىدىكەن دېگەن مەسىلە

كىشىلەر ئوتتۇرىسىدا بىر - بىرىدىن ئىمتىيازلىق ئۆلچىمى ئىسلامدا ياخشى ئەمەل، تەقۋادارلىقتۇر. قۇرئان كەرىم شۇنداق بەلگىلىگەن:

«ھەقىقەتەن ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېساپلىنىشىلەر (يەنى كىشىلەرنىڭ بىر - بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ)» (سۈرە ھۇجرات 13 - ئايەت) باي، كەمبەغەل بولۇشتىن قەتئىينەزەر ئىخلاس بىلەن ئەمەل قىلىش تەقۋادارلىقتۇر.

شۇنى بىلىش كېرەككى، ئىسلامدا ئەمەللەر نىيەت بىلەن ئۆلچىلىنىدۇ. ھەممە ئىشتا نىسپىيلىك بولۇشى مۇقەررەر، بۇ مۇناسىۋەت بىلەن كەمبەغەل بىر دېرھەم ياكى بىر خورمىغا چاغلىق نەرسىنى ساخاۋەت قىلسا باينىڭ مىليونلاپ قىلغان ساخاۋىتىدىن ساۋاپتا ئارتۇق بولۇشى مۇمكىن.

شۇنداقتىمۇ ئىسلام دىنى سەدىقە ئۇقۇمىنى كەڭ دائىرىدە بايان قىلدى، مال - دۇنياغىلا چەكلەپ قويمىدى. ياخشى سۆز قىلىش، يولدىن تاش - كىسەك، يىڭنە - تىكەندەك نەرسىلەرنى سۈپۈرۈپۈتۈش، مۇسۇلمان قېرىندىشىغا غايىبانە دۇئا قىلىش، ئىلىم تەلەپ قىلىش، گۇناھ - مەسىيەتكە چۈشۈپ قېلىشتىن قورقۇپ ئۆيلىنىش ۋە شۇنىڭغا ئوخشاش ئىشلار سەدىقە ھېساپلىنىدۇ.

ئىسلامنىڭ چوشقا گۆشىنى ھارام قىلىشىغا ھېچقانداق ئاساسى يوق، ئۇمۇ باشقا ھايۋانلارغا ئوخشاشلا ھايۋانغۇ دېگەن سەپسەتە

قۇرئان كەرىم بىرنەچچە ئايەتتە مۇسۇلمانلارغا چوشقا گۆشىنى ھارام قىلدى، سەۋەبىنى زىكىر قىلمىدى، شۇنىڭغا ئوخشاشلا ئادەم ئەلەيھىسسالامغا جەننەتتە بىر خىل دەرەخنى ھارام قىلغان. شۇڭلاشقا بۇ چەكلىمىگە پەقەتلا ئىلاھىي چەكلىمە ئاساسىدا مۇئامىلە قىلىپ، ھەر بىر مۇسۇلمان شەرتسىز بويسۇنۇشى كېرەك.

مۇلاھىزە قىلىدىغان بولساق، چوشقىنى ھارام قىلغان تۇنجى دىن ئىسلام دىنى ئەمەس. يەھۇدى دىنىمۇ ھارام قىلغان، بۇ تەۋراتنىڭ «ئەھدى قەدىم» نۇسخىسىدا زىكىر قىلىنغان. مەلۇمكى، خرىستىئانلار ئۈچۈن بولس چوشقا گۆشى يېيىشكە روخسەت قىلغان، ۋاھالەنكى، «ئەھدى قەدىم» قانۇنلىرى پۈتۈن خرىستىئانلاردىن شۇنىڭغا بويسۇنۇشنى تەلەپ قىلىدۇ.

ئەجەپلىنەرلىكى شۇكى، مۇسۇلمان چوشقا گۆشى يېيىشنى ئۆزىگە ھارام قىلسا ئەيىبكە بۇيرۇلىدۇ، ياۋرۇپا، ئامېرىكىلاردا بىر يەھۇدى چوشقا يېمىسە ھېچكىم ئەيىبلەيدۇ. يەنە ئىلمى تەتقىقاتلارمۇ چوشقا گۆشىدە مىكروپىلارنىڭ ئىنتايىن كۆپلىكىنى ئوتتۇرىغا قويدى.

ئىسلام دىنى نېمە ئۈچۈن ئەرلەرنى ئالتۇن، يىپەك ئىشلىتىشتىن چەكلەيدۇ؟

ئىسلام دىنى ئادالەت، باراۋەرلىك، دوسلۇق، ئىناقلىق ھۆكۈم سۈرگەن بىر جەمئىيەت بەرپا قىلىشنى مەقسەت قىلىدۇ، ئۇنداق جەمئىيەتتە قېرىنداشلىق، ھەمكارلىق روھى ئومۇملاشقان بولىدۇ. بەزى كىشىلەر، بولۇپمۇ ئەرلەرنىڭ بەزىلىرى مۇئەييەن كىيىم ياكى ئالتۇن، يىپەككە ئوخشاش قىممەت باھالىق ئەشيا لارنى قوللىنىشى كەمبەغەللەرنىڭ قەلبىنى سۇندۇرىدۇ، كىيىم - كىچەكتە ئىمتىياز ئىگىسى بولغانلارمۇ باشقىلارغا چوڭلۇق قىلىپ تەكەببۇرلۇق پەيدا بولىشى مۇمكىن.

كەمبەغەللەرنىڭ ھېسسىياتىغا ھۆرمەت قىلىش مۇھىم ئىشتۇر. جەمئىيەتتە بەزى كىشىلەرنىڭ باشقىلاردىن ئالاھىدە ئوتتۇرىغا چىقىشى كەمبەغەللەر قەلبىدە ئۆچمەنلىك ياكى خورلۇق ھېسسىياتى تۇغدۇرىشى مۇمكىن. بۇنىڭ جەمئىيەت مۇقىملىقىغا سەلبىي تەسىرى بولمايدۇ دېيەلمەيمىز. بۇ ئاساستا ئەرلەرگە ئىسلام دىنى ئالتۇن، يىپەك ئىستېمال قىلىشنى چەكلىگەن.

ئالتۇن، يىپەك ئىستېمال قىلغان ئادەمدە بىر خىل يۇمشاقلىق ۋە خۇمىسى مەجەزلىك پەيدا بولۇپ قالىدۇ، ئىسلام بۇنى چەكلەيدۇ، قوپاللىق، يىرىكلىككە ئادەتلەنگەن كىشى تۇرمۇش قىيىنچىلىقلىرىغا بەرداشلىق بېرىش ئىقتىدارى ياخشى، مەسئۇلىيەتچانلىقى كۈچلۈك كېلىدۇ.

ئىسلام باشقا دىنغا ئىشىنىش ئەركىنلىكىگە قارشى، چۈنكى دىندىن يېنىۋالغان مۇرتەدگە ئۆلۈم جازاسى بېرىدۇ دېگەن قاراش

بۇ ئاساسسىز قۇرۇق داۋادۇر. ئىسلام دىنى ئىنساننىڭ دىنى ئەركىنلىكىگە كاپالەتلىك قىلغان. قۇرئان كەرىم ئوچۇق - ئاشكارا مۇنداق دېگەن:

«دنددا (ئۇنىڭغا كىرىشكە) زورلاش يوقتۇر، ھىدايەت گۇمراھلىقتىن ئېنىق ئايرىلدى.» (بەقەرە سۈرىسى 256 - ئايەت) دىنى ئېتىقاد ئەركىنلىكىنى قوبۇل قىلىش باشقا دىنلارنى ئېتىراپ قىلغانلىق بولىدۇ. قۇرئان كەرىم مۇنداق دەيدۇ:

«سىلەرگە ئۆز دىنىڭلار كېرەك، ماڭمۇ ئۆز دىنىم كېرەك.» (كافىرۇن سۈرىسى 6 - ئايەت).

باشقا دىنلارنى ئېتىراپ قىلىش دائىرىسى ئىچىدە ئىسلام ئىلمىي ئاساستا دىنى مەسىلىلەر ئۈستىدە باشقىلارنى كەمسىتىمگەن، مەسخىرە قىلمىغان ھالدا دە تالاش ئەركىنلىكىگە كېپىللىك قىلىدۇ. ئاللاھ قۇرئان كەرىمدە مۇنداق دەيدۇ:

«سىز پەرۋەر دىگارىڭىز يولغا ھېكمەت، چىرايلىق نەسىھەت ئارقىلىق دەۋەت قىلىپ، ئۇلار بىلەن ئەڭ ياخشى يول ئارقىلىق زۇكۇنلىشىڭ.» (نەھل سۈرىسى 125 - ئايەت).

ئىسلام دىنىنى ئۆز ئىختىيارى بىلەن قوبۇل قىلغاندىن كېيىن دىندىن يېنىۋالغان مۇرتەدگە كەلسەك، ئىسلامىي جەمئىيەتتە باشقىچە مۇئامىلە قىلىنىدۇ. ئۇ دىنسىز، بەلكى دىننى كۆزىگە ئىلماي دىن بىلەن ئوينىشىدۇ، بۈگۈن بىر دىننى قوبۇل قىلسا ئەتىسى ئۇ دىنغا ھۇجۇم قىلىدۇ. قۇرئان كەرىم مۇنداق دەيدۇ:

«ئىمان ئېيتقان، ئاندىن كاپىر بولغان، ئاندىن ئىمان ئېيتقان، ئاندىن كاپىر بولغان، ئاندىن كۇفرىدا ئەزۋەيلىگەن (يەنى شۇ كۇفرى بىلەن ئۆلگەن) كىشىلەرنى ئاللاھ مەغپىرەت قىلمايدۇ ۋە ئۇلارنى توغرا يولغا (يەنى جەننەتكە) يېتەكلىمەيدۇ.» (نسا 137 - ئايەت)

قۇرئان كەرىمدىكى ئايەتلەردە «مۇرتەد» (دىندىن يېنىۋالغان ئادەم) گە ئۆلۈم جازاسى يوق. لېكىن سۈننەت ھۆكۈمى بويىچە دىننى باشقا دىنغا ئالماشتۇرسا (ئىسلام دىندىن چىقىپ، باشقا دىننى قوبۇل قىلسا دېمەكچى) ئۆلتۈرۈڭلار دېيىلگەن. قارىغاندا مەزكۇر ئۆلتۈرۈش بۇيرىقى جەڭ مەيدانىدا مۇسۇلمانلار سېپىدىن يۈز ئۆرۈپ دۈشمەنلەر سېپىگە ئۆتۈۋالغانلارنى مەقسەت قىلغان. دۇنيانىڭ ھەرقايسى قانۇنى بولسا ئۇرۇش مەزگىلىدە دۈشمەن سېپىگە ئۆتۈۋالغان خائىنلارغا ئۆلۈم جازاسى بېرىدۇ.

شۇنداقسىمۇ مۇسۇلمانلارنىڭ قانۇنشۇناس ئالىملىرى «مۇرتەد» نى ئۆلتۈرۈش ئۈچۈن دىندىن يېنىۋالغانلىقىنى ئېلان قىلىپ ئىسلامنىڭ پىرىنسىپى، تەلىماتلىرىغا قارشى ھۇجۇم قىلغان بولۇشىنى شەرت قىلىدۇ. ئۇ جەمئىيەتنىڭ ئاممىۋى قانۇن - تۈزۈمىگە قارشى چىققان بولىدۇ، ئۇنىڭغا ئۈچ قېتىم تەۋبە قىلىپ دىنغا قايتىش پۇرسىتى بېرىلىدۇ، يەنە قايتماستىن جەمئىيەت تۈزۈمىگە بۇزغۇنچىلىق قىلىپ تۇرۇلسا جازاغا لايىق بولۇپ قالىدۇ.

مەلۇمكى بارلىق دىنلار بۇزغۇنچىلاردىن ئۆزىنى ھىمايە قىلىشقا تىرىشىدۇ، دىنى ئېتىقادىغا ئاشكارا زىيانكەشلىك قىلغانلارغا يول قويمايدۇ، خرىستىئان چىركاۋلىرىدىمۇ دىنغا زىيانكەشلىك قىلغانلارنى «يېتىم قالدۇرۇش» قانۇندىسى بار.

ھازىرقى زامان مۇسۇلمانلىرىنىڭ سەلمان رۇشىدىغا تۇتقان پۈزۈتسىسى پىكىر ئەركىنلىكىگە زىت دېگەن سەپسەتە

سۆز ئەركىنلىكى بىلەن زىيانكەشلىك قىلىش نىيىتىدە دېيىلگەن سۆز - ھەرىكەتنىڭ پەرقىنى ئايرىۋېلىش لازىم، دۇنيادىكى بىر مىليارتتىن ئارتۇق مۇسۇلماننىڭ دىنى ئەقىدىسىگە مۇناسىۋەتلىك مەسىلە بەك مۇھىم مەسىلىدۇر. سەلمان رۇشىدى زىيانكەشلىك كاتىگورىيىسىگە كىرىدۇ، ئوچۇق - ئاشكارا مەلۇم بولدىكى، رۇشىدى ئىسلام دىنىغا تىل ئۇزارتىشتا ماددىي مەنپەئەتنى، شوھرەتنى كۆزلىگەن. ئەدەبىيات تەنقىتچىلىرى رۇشىدى روماننى ئەدەبىي، پەننىي تەرەپلەردىن ياخشى يېزىلغان رومان سەۋىيىسىگە، بەلكى ئوتتۇراھال سەۋىيىگىمۇ يەتمەيدۇ دەپ باھا بەرگەن.

نېمىلا بولمىسۇن، سەلمان رۇشىدىنىڭ رومانغا قارىتا مۇسۇلمانلارنىڭ ئىنكاسى ئوخشاش بولمىدى. ئىراندا شىئە مەزھىبىدىكىلەرنىڭ داھىيىسى خۇمەينى قېنى ھالال (ئۆلتۈرۈش ۋاجىپ) دېگەن پەتۋانى بەردى. ئەھلى سۈننە مۇسۇلمانلىرىنىڭ كۆپىنچىسى ئاخبارات ساھەلىرىدە نارازىلىق بىلدۈرۈش بىلەن چەكلەندى. مىسىرنىڭ دىنى ئىشلار مىنىستىرى رۇشىدى بىلەن كۆرۈشۈپ، ئىسلام پەيغەمبىرى، ئىسلام دىنىغا قارىتا قىلغان مەسخەرە خاراكتېرلىك پىكىردىن يېنىشقا چاقىرغاندا قۇبۇل قىلمىغان، بەلكى ئۆز پىكىرىدە چىڭ تۇرۇشنى ئەۋزەل كۆرگەن.

مەلۇمكى، غەربتىكى ئىسلامنى ئۆگەنگەن كۆپلىگەن شەرقشۇناسلار ئۆزىنىڭ ئىلمىي ئەسەرلىرىدە ئىسلام، پەيغەمبەرگە قارشى تۆھمەت قىلىپ، يالغان گەپلەرنى يازغان، شۇنداق كىتابلارنىمۇ مۇسۇلمانلار ئۆز تىللىرىغا تەرجىمە قىلغان، ئۆگەنگەن، ئىلمىي ۋە قانائەتلىنەرلىك رەددىيە قايتۇرغان. بۇ مۇسۇلمانلاردا مەنتىقىلىق، كەچۈرۈمچانلىق ئىدىيىسىنىڭ بارلىقىنى كۆرسىتىدۇ.

ئىسلام جازا قانۇنىدا ئوغرىنىڭ قولىنى كېسىش، زىنا قىلغانلارنى چالما - كېسەك قىلىش جازاسى ئىنتايىن قاتتىق قوللۇق، ۋەھشىيلىك دېگەن سەپسەتە

مەلۇمكى، قانۇن ئىجرا قىلىش جازالىرى جەمئىيەت تۈزۈمىگە قارشى چىققانلارغا قويۇلغاندۇر. ئىسلامىي جەمئىيەت تۈزۈمى ھەر بىر شەخسنىڭ ئاساسىي ھوقۇقىغا كاپالەتلىك قىلىدۇ: (دىن، جان، مال، نومۇس، ئەقىل). يۇقىرىقىلارنىڭ قايسى بىرىدە ھەرقانداق بىر ئادەم تاجاۋۇزغا ئۇچرىسا پۈتۈن بىر جەمئىيەتكە، تاجاۋۇز قىلغانلىق، مۇقىملىق - ئامانلىقىغا تەھدىد سالغانلىق ھېساپلىنىدۇ. ئاللاھ قۇرئان كەرىمدە مۇنداق دەيدۇ:

«كىمكى ناھەق ئادەم ئۆلتۈرمىگەن ياكى يەر يۈزىدە بۇزغۇنچىلىق قىلمىغان بىر ئادەمنى ئۆلتۈرسە، ئۇ پۈتۈن ئىنسانلارنى ئۆلتۈرگەندەك بولىدۇ، كىمكى بىر ئادەمنى تىرىلدۈرسە (يەنى قۇتقۇزسا ياكى ھايات قېلىشىغا سەۋەبچى بولسا)، ئۇ پۈتۈن ئىنسانلارنى تىرىلدۈرگەندەك بولىدۇ.» (مائىدە سۈرىسى 32 - ئايەت)

شۇنداق ئىكەن، ئىسلام دىنى جەمئىيەت كىشىلىرىگە بارلىق ھوقۇقنى تەمىنلەپ بېرىشكە كېپىللىك قىلغان، جىنايەت سادىر قىلىشنىڭ ئۆزىلا ۋەھشىلىك سانىلىدۇ. ئىسلامدىكى جازا قانۇن تۈرلىرى بەزى ئەھۋاللاردا قاتتىقراق تۈيۈلسىمۇ تېزلىك بىلەن ئىجرا قىلىنمايدۇ، گۇمان بىلەنمۇ ئىجرا قىلىش مۇمكىن ئەمەس. بىر ئادەمگە قارشى جىنايەت بېكىتىش ئۈچۈن ئالدىنقى، ئىنچىكە تەكشۈرۈپ بېكىتىشكە توغرا كېلىدۇ. جازا قانۇنى ۋە جازالار كىشىلەرنى ئازاپلاش ئۈچۈن ئەمەس، بەلكى ئاللاھ رازى بولمايدىغان، ئىنسانىيەت مەنپەئىتىگە توغرا كەلمەيدىغان سۆز - ھەرىكەتلەرنى قىلىپ سېلىشنىڭ ئالدىنى ئېلىشنى مەقسەت قىلىدۇ. ۋەھالەنكى ئاللاھ بەندىلىرىگە تولىمۇ رەھىملىكتۇر. ئىسلام دىنى بۇ شەكىلدە قاتتىق جازا قانۇنلىرىنى ئوتتۇرىغا قويۇش ئارقىلىق تارىختىن بېرى مۇسۇلمانلار جامائىتى ئىچىدە كۆرىنەرلىك تەسىر قوزغاپ، ھەرقانداق شەخس جىنايەت سادىر قىلىشنى كۆڭلىگە كەلتۈرسە قاتتىق جازا قانۇنىدىن قورقۇش، ئىمانىي، ۋىجدانى ئارقىلىق ئۆزىنى تارتىدىغان ئەھۋال بولغانلىقى ھەممىگە ئايان.

ئىسلام دىنى پەرز قىلغان رامزاندا روزا تۇتۇش جەمئىيەت كىشىلىرىنىڭ مەھسۇلات، ئىشلەپچىقىرىش ھەرىكىتىنى ئاقىستىپ قويىدىكەن دېگەن سەپسەتە

روزا ئىسلامدا نامازدىن قالسا ئىككىنچى ئورۇندا تۇرىدىغان ئىبادەت. تاڭ يورۇغاندىن باشلاپ كۈن ئۆلتۈرۈشچە ئارىلىقتا يېمەك-ئىچمەك، جىنسى ئالاقىدىن ساقلىنىشتىن ئىبارەت بولۇپ، يىلدا بىر ئاي رامزان ئېيتىدا روزا تۇتۇش پەرزدۇر. روزانىڭ ھېكمىتى شۇكى، ئىنساننىڭ ئىرادىسى، روھىي دونياسىنى تەربىيەلەشتە ئەڭ ئۈنۈملۈك چارە ھېساپلىنىدۇ. روزا تۇتقان ئادەم ئالدىدىكى ھالال يېمەكنى ئاچ تۇرۇپ ئاللاھنىڭ بۇيرىقىغا بويسۇنغان ئاساستا يېمەيدۇ ھەم ئۆزىنى ھارامدىن ساقلاشقا ئادەتلەندۈرىدۇ.

روزا مۇسۇلماندا روھىي ھېسسىياتنى تەربىيەلەيدۇ، چۈنكى روزا ئىبادىتى ئىنساننىڭ تاشقى كۆرۈنۈشىدە مەلۇم بولمايدۇ، بىر ئادەمنىڭ روزا تۇتقان - تۇتمىغانلىقىنى ئاللاھتىن باشقا مەخلۇق بىلەلمەيدۇ، يەنى روزا ئىبادىتى بىلەن ئىنسان باشقىلار ئالدىدا پەخىرلەنمەيدۇ (رىياكارلىقتىن خالىي).

يۇقىرىقىلارغا ئاساسەن روزا ئىنساننى شەھۋانىي ھەۋەسلىرى ئۈستىدىن غەلبە قىلالايدىغان، ئىشلىرىدا سەمىمىيلىكنى ئەمەلىيەتتە تۇرىدىغان مەخپىي كۈچ ئىكەنلىكى مەلۇم بولىدۇ. تارىخى ھەقىقەتلەردىن مەلۇمكى ئىلگىرىكى مۇسۇلمانلار

رامزان ئېيتىدا چوڭ - چوڭ غەلبىلەرنى قولغا كەلتۈرگەن، ئۇلارنىڭ روزىدارلىقى ئۇلارنىڭ جىھاد قىلىشىغا توسالغۇ بولمىغان.

ھازىرقى زاماندا بەزى جەمئىيەتلەردە كۆرىلىۋاتقان رامزاندا ھېچ ئىش قىلماي روزىنى باھانە قىلىۋېلىپ كۈندۈزى ئۇخلاپ ئۆتكۈزۈپ، كېچىسى يەپ - ئىچىپلا ئۇلۇق ئايىنى ئۆتكۈزۈش روزىنىڭ ھېكمىتىنى تامامەن يوقىتىپ قويدۇ. ئۇنىڭ ئۈستىگە كېچىدە ئۇخلىماستىن تېلۋىزور ئالدىدا ئولتۇرۇپ، ئۇلۇق رامزان كېچىسىنى بىكارغا ئۆتكۈزۈش ئىسلام دۇنياسىنىڭ كۆپىنچىسىدە ئومۇملىشىپ كەتكەن.

ئىسلام دىنى ھازىرقى زامان مەدەنىيىتى بىلەن ماسلىشالمىدۇ، چۈنكى مۇسۇلمانلار قالاق، ئارقىدا قالدى دېگەن سەپسەتە

يېقىنقى زاماندىكى مۇسۇلمانلارنىڭ ئارقىدا قېلىشى ھېچقاچان ئىسلام دىنىدىن ئەمەس، بەلكى ئىسلام تەلىماتىدىن يىراقلىشىپ كەتكەنلىكتىن دېسەك توغرا بولىدۇ. بەزىدە ئىسلام تەلىماتىنى توغرا چۈشەنمەسلىكتىنمۇ كېلىپ چىقىدۇ. مۇسۇلمانلارنىڭ ئارقىدا قېلىشىدا نەچچە خىل ئامىللار بولۇپ، ئۇنى مۇئەييەنلەشتۈرۈپ بەلگىلەش ئەقىللىق ئادەمگە ئانچە قىيىن بولمىسا كېرەك.

ھازىرقى زامان مەدەنىيىتىنىڭمۇ ئىجابىي، سەلبىي تەرەپلىرى بار. ئوچۇق ئېيتقاندا، ئىسلام دىنى ھازىرقى زامان مەدەنىيىتىنىڭ سەلبىي تەرەپلىرىنىڭ ھەممىنى رەت قىلىدۇ. ئەخلاقىي چېرىكىلىك، ئائىلىۋىي تارقاقلىق، ئىشسىزلىق، زەھەرلىك چېكىملىك، مۇھىت بۇلغىنىش ۋە ساراڭلارچە قۇراللىنىشتەك ئىشلارغا تۈپتىن قارشىدۇر.

ھازىرقى زامان مەدەنىيىتىنىڭ ئىجابىي تەرەپلىرىنى يۈزلەپچە يىللاردىن بېرى كۈچەپ تەشەببۇس قىلىپ كەلدى. مەسىلەن: بىلىم ئېلىش، ئىشنى پۇختا قىلىش، ئېنېرگىيەنى رەتكە سېلىپ ياخشى شەكىلدە پايدىلىنىش، ۋاقتقا ھۆرمەت قىلىش. بەلكى ئادەم تالانتىنى يېتىشتۈرۈپ ئاللاھقا ئىمان كەلتۈرگەن، جەمئىيەتكە پايدىلىق ئەزا بولۇشنى تەشەببۇس قىلىدۇ.

دۇنيا تەرەققىياتىنىڭ ئىلگىرى سۈرۈلۈشى ياكى ئارقىدا قېلىشى ئىسلام دىنى ياكى خرىستىئان دىنى بىلەن مۇناسىۋەتسىز. ياپۇنلۇقلار دۇنيا مىقياسىدا ئەڭ تەرەققىي قىلغان مىللەتلەردىن سانىلىدۇ، ۋەھالەنكى ئۇلار ساماۋىي دىنغا ئىشىنىمەيدۇ. خىتايىلار بولسا ھېچقانداق دىنغا ئىشەنمەيدۇ.

ئىسلام دىنى بىرلىك - ئىتتىپاقلىققا چاقىرىشىمۇ مۇسۇلمان مىللەتلەر ئۆز ئارا بۆلۈنۈش، تەپرىقە ئىچىدە ياشاۋاتقانلىق مەسىلىسى

ئىسلام دىنى ئۆملۈك - بىرلىككە چاقىرىدىغانلىقىدا شەك يوق. ئاللاھ قۇرئان كەرىمدە مۇنداق پەرمان قىلىدۇ: «ئاللاھنىڭ دىنغا بىردەك مۇستەھكەم ئېسىلىڭلار، بۆلۈنمەڭلار.» مۇسۇلمانلار ئىتتىپاقلىق پىرىنسىپىنى كۆپ ئەھۋاللاردا ئەمەلگە ئاشۇرغان. ئارىدىكى بۆلۈنۈش ئىسلامدىن پۈتۈنلەي يىراق ھالدا باشقا ئامىللار تۈپەيلى

ئوتتۇرغا چىققان. مەسىلەن: ھاكىمىيەت تاللىشىش سۈركىلىشى، غەرب مۇستەملىكىچىلىرىنىڭ ئىسلام مەملىكەتلىرىدە ئۇزۇن مۇددەت تۇرۇپ بۇرغۇنچىلىق سېلىشى، ئۇزۇن مۇددەتلىك بىكىنمىچىلىكتىن كېلىپ چىققان ئاڭسىزلىق، ئەتراپىدىكى دۇنيادا بولمىغان ئۆزگىرىشلەردىن خەۋەرسىز ئۆتۈشتەك بىپەرۋالىقلار. مۇسۇلمانلاردا بىلىم ئىگەللەش نىسبىتىنىڭ ئېشىشى، باشقا جەمئىيەتلەر بىلەن باردى - كەلدىنىڭ كۆپىيىشى، باشقا مىللەتلەرنىڭ مۇسۇلمانلارغا قارىتا تەئەسسۈپلىق سەۋەبىدىن مۇسۇلمانلار ئارىسىدا بىر قەدەر بىرلىك ئورنىتىش ئېڭى كۈچىيىشكە باشلىدى. بۇنىڭ تىپىك مىسالى «دۇنيا ئىسلام قۇرۇلتىيى تەشكىلاتى» نىڭ بارلىققا كېلىشىدۇر. ئىسلام دۆلەتلىرى، بەزى ھۆكۈمەتلەردە سىياسى ساھەلەردە ئىتتىپاقسىزلىق بىرقەدەر ئېنىق بولسىمۇ ئىسلام مىللەتلىرى ئوتتۇرىسىدا بارغانچە قىشنىڭ مۇزى ئېرىگەندەك ئېرىپ ئىتتىپاقلىق كۈچەيمەكتە. بىر مۇسۇلمانغا زۇلۇم بولسا دۇنيا مۇسۇلمانلىرى بىردەك ھېسداشلىق قىلىدىغان يەرگە يەتتى. بۇنى پەيغەمبەر ئەلەيھىسسالامنىڭ مۇنۇ ھەدىسى تەكىتلەپ بېرىدۇ: «مۆمىنلەر بىر - بىرىگە ھېسداشلىق، رەھىمدىللىقتا بىر گەۋدگە ئوخشايدۇ، قايسى بىر پارچىسىغا ئاغرىق تەگسە پۈتۈن جىسمىدا رىئاكسىيە قوزغايدۇ.» (مۇسلىم، ئىبنى ھەنبەل رىۋايىتى)

ئىسلامدىكى جىھاد مۇسۇلمانلارنى باشقىلارغا تاجاۋۇز قىلىشقا تەشەببۇس قىلىدۇ دېگەن سەپسەتە

ئەپسۇسكى، جىھاد ئۇقۇمى غەيرى دىندىكىلەر ئېڭىدا خاتا چۈشەنچە پەيدا قىلغان. ئىسلام ھېچقاچان مۇسۇلمانلارنى جەڭگە تەشەببۇس قىلمىغان. بىراق زۇلۇمغا ئۇچرىغان، خورلانغاندا ئۆزىنى، ھوقۇقىنى مۇداپىئە قىلىش يولىدا زالىمغا قارشى جەڭ قىلىشقا روخسەت قىلغان. ئاللاھ مۇنداق دەيدۇ:

«ھۇجۇم قىلىنغۇچىلارغا، زۇلۇمغا ئۇچرىغانلىقلىرى ئۈچۈن، (قارشىلىق كۆرسىتىشكە) روخسەت قىلىندى، ئاللاھ ئۇلارغا ياردەم بېرىشكە ئەلۋەتتە قادىر.» (ھەج سۈرىسى 39 - ئايەت) ئاللاھ يەنە باشقىلارغا تاجاۋۇز قىلىشنى چەكلەپ مۇنداق پەرمان قىلىدۇ:

«سىلەرگە ئۇرۇش ئاچقان ئادەملەرگە قارشى ئاللاھ يولىدا جىھاد قىلىڭلار، تاجاۋۇز قىلماڭلار، تاجاۋۇز قىلغۇچىلارنى ئاللاھ ھەقىقەتەن دوست تۇتمايدۇ.» (بەقەرە سۈرىسى 190 - ئايەت)

ئىسلام تاجاۋۇزغا قارشى تۇرۇشتا، قارشى تۇرۇشنىڭ ئوخشاش بولۇشىنى، ئاشۇرۇپ ئۆچ ئالماسلىقىنى شەرت قىلىپ، كەچۈرۈمچانلىقنى تەشەببۇس قىلىدۇ. ئاللاھ مۇنداق پەرمان قىلىدۇ:

«ئەگەر (ئۆزەڭلارغا يەتكەن زىيان - زەخمەت ئۈچۈن) ئىنتىقام ئالماقچى بولساڭلار، ئۆزەڭلارغا يەتكەن زىيان - زەخمەت قانچىلىك بولسا، شۇنچىلىك ئىنتىقام ئېلىڭلار

(يەنى ئاشۇرئۆتمەڭلار)، ئەگەر سەۋر قىلساڭلار (يەنى ئىنتىقام ئالماي كەچۈرسەڭلار)، بۇ سەۋر قىلغۇچىلار (يەنى كەچۈرگۈچىلەر) ئۈچۈن (ئەلۋەتتە) ياخشىدۇر.» (نەھل سۈرىسى 126 - ئايەت)

ئىسلام دىنى خۇسۇمەتچىلىرىنىڭ بەزى مۇسۇلمان ھاكىملارنىڭ شەخسىي ھالدا ئازساندىكى يولسىزلىقلىرىنىڭ مەسئۇلىيىتىنى ئىسلامنىڭ جەڭ قىلىشقا چاقىرىشى دەپ قاراش خاتا بولۇپلا قالماستىن، بەلكى ئىنساپسىزلىقتۇر. قۇرئان كەرىم ۋە ھەدىس شەرىپلەرنىڭ ئېنىق مەنىلىرى مۇسۇلمانلارنى ئوخشاش ئەقىدىدە بولمىغان ئىنسانلار بىلەن چىقىشىپ ئۆتۈشكە چاقىرىدۇ، بەلكى غەيرى دىندىكىلەرگە ياخشى مۇئامىلە قىلىشنى تەشەببۇس قىلىدۇ (تاجاۋۇز قىلمىغان تەقدىردە). بىز بۇنى جىھاد ئۇقۇمىنى خاتا چۈشىنىپ، ئىسلام دىنىنىڭ تەشەببۇسى بىلەن بەزى مۇسۇلمانلارنىڭ يولسىزلىقلىرىنىڭ ئوتتۇرىسىنى پەرقلەندۈرۈلمىگەنلىكتە دەپ قارايمىز.

ئىسلام دىنى دېموكراتىيە ۋە ئىنسان ھەقلىرىگە قارشى، ھاكىم ئۈچۈن شۇرا (مەسلىھەت كېڭىشى) نىڭ ھاجىتى يوق، مۇسۇلمانلار قارشى تەرەپنىڭ پىكرىگە ھۆرمەت قىلمايدۇ دېگەن سەپسەتە

ئىسلام دېموكراتىيەگە قارشى دەپ قاراش مۇتلەق خاتا. خەلق ئاممىسىنىڭ سىياسى پائالىيەتلەرگە قاتنىشىشى، پائالىيەتلىرىگە چەك قويماستىن رۇخسەت قىلىشتەك ئىشلارنى ئىسلام ھازىرقى زامان سىياسى تۈزۈملىرى ۋە دېموكراتىك تۈزۈملەر ئوتتۇرىغا چىقىشتىن بۇرۇن يولغا قويغان. ئاللاھ تائالا پەيغەمبىرى مۇھەممەد ئەلەيھىسسالامنى بەزى ئىشلاردا ساھابىلار بىلەن مەسلىھەتلىشىشكە بۇيرىغان، قۇرئان كەرىمدە مۇنداق دېگەن:

«ئۇلار بىلەن كېڭەشكىن (ساھابىلار بىلەن).» (ئالى ئىمران سۈرىسى 159 - ئايەت)

ئاللاھ سىمۋول خارەكتېرلىك ئىسلامىي جەمئىيەتنى سۈپەتلەپ مۇنداق دەيدۇ:

«ئىشلىرىنى مەسلىھەت بىلەن قارار قىلىدىغانلاردۇر.» (شۇرا سۈرىسى 38 - ئايەت)

تارىخنىڭ ئىسپاتلىشىچە، پەيغەمبەر ئەلەيھىسسالام ساھابىلار بىلەن كۆپ ھاللاردا مەسلىھەتلىشەتتى، پەيغەمبەر ئەلەيھىسسالامدىن كېيىن ئىسلام خەلىپىلىرىمۇ شۇنداق قىلغان. بەزى ۋەقەلىكلەر باركى، بەزى مۇسۇلمانلار ھاكىملارغا ئوچۇق - ئاشكارا قارشى چىققان. ئەمما ھاكىملار ئۇلارغا ھېچقانداق زىيانكەشلىك قىلمىغان. بىر مەسىلە توغرىلۇق بىر ئايال ئىككىنچى خەلىپە ئۆمەر ئىبنى خەتتابقا (ئاللاھ رازى بولسۇن) نازارەتلىق بىلدۈرگەن، خەلىپە ئۇ ئايالنىڭ پىكرىنى قوبۇل قىلىپ: «مېنىڭ ئەيىبلىرىمنى كۆرسىتىپ قويغان كىشىگە ئاللاھ رەھىم قىلسۇن.» دېگەن.

ئىسلام ئۆلىمالىرى، «ھاكىم كۆپچىلىك ئالىملار قوللىغان پىكرىنى قوبۇل قىلغان ھالدا مەسلىھەت كېڭىشى تۇرغۇزۇشى كېرەك» دېگەن خۇلاسىگە كەلگەن.

ئىسلام ئالىملىرى قارشى تەرەپنىڭ پىكرىگە قارىتا بىر نەچچە تۈرلۈك پرىنسىپقا ئاساسلىنىدىغان بولۇپ، ئاساسلىقى: قارشى تەرەپنىڭ پىكرىنى قۇلاق سېلىپ ئاڭلاش، پىكرى ئىگىسىگە ئۆچمەنلىك قىلماسلىق، سۆز، ھەرىكەتتە ئازار بەرمەسلىك ۋە دەلىل - ئىسپات بىلەن قانائەتلىنەرلىك جاۋاب بېرىشتىن ئىبارەت. ئالىملارنىڭ بۇ ھەقتە مۇنداق بىر مەشھۇر سۆزى بار: «بىر مەسىلە ئۈستىدە پىكرى ئىختىلاپى ئارىدىكى دوسلۇقنى بۇزماسلىقى كېرەك»، «مېنىڭ پىكرىمنىڭمۇ توغرا - خاتالىق ئىھتىمالى، باشقىلارنىڭ پىكرىنىڭمۇ خاتا - توغرىلىق ئىھتىمال بار.»

قارشى پىكرىگە ھۆرمەت قىلىشتا مۇسۇلمانلارنىڭ كەڭ قورساقلىقى ئىسلام فىقھىسىدا ئوچۇق نامايەن بولۇپلا قالماستىن، باشقا ھەرتۈرلۈك ئىلىملاردا مۇئەييەنلىشىدۇ، مۇسۇلمانلار ئارىسىدىمۇ نۇرغۇن مەسىلىلەردە پىكرى ئىختىلاپى، ھەرخىل مەزھەپلەر، ئوخشاش بولمىغان ئېقىملار مەۋجۇت بولسىمۇ، يەنىلا شۇ مەسىلىلەرنى ئۆز لايىقىدا ھەل قىلىپ، ئاساسلىق مەسىلىلەر ئۈستىدە توغرا يەكۈن چىقىرىپ كېلىۋاتىدۇ.

ئىسلام دىنى ئىنسان ھەقىرىگە ھۆرمەت قىلىشتا سىمۋول خارەكتېرلىك دىندۇر. بۇ ھەقتىكى ئۆزگەرمەس دەلىللەر شۇنى ئىسپاتلايدۇ.

بۇ ھەقتىكى تارىختىن بېرى مۇسۇلمانلار ھاياتىدا ئەمەلى ئىجرا قىلىپ كەلگەن. كىشىلىك ھوقۇق تەرغىباتچىلىقى بۈگۈن دۇنيا مىللەتلىرىنىڭ ئاغزىدا كەڭ تارقالغان بولسا، بۇنىڭ ئوتتۇرىغا چىقىشىنىڭ تارىخى ئارقا كۆرۈنىشىگە بىر قۇر نەزەر تاشلاش مۇمكىن. كىشىلىك ھوقۇققا ھۆرمەت قىلىش خاھىشى ئەنگىلىيەدە مىلادىيە 1688 - يىلى، ئامېرىكىدا 1776 - يىلى، فرانسىيەدە 1789 - يىلى ئوتتۇرىغا قويۇلغان بولسىمۇ، «كىشىلىك ھوقۇق خىتابنامىسى» 1948 - يىلى ماقۇللانغان. 1950 - يىلى «ياۋرۇپا كىشىلىك ھوقۇق كېلىشىمنامىسى» تۈزۈلگەن. 1966 - يىلى «خەلقئارالىق ئىقتىسادىي، ئىجتىمائىي ۋە مەدەنىي ھوقۇق شەرتنامىسى» ئىمزالانغان. شەرتنامە ئىككى مەسىلە ئۈستىگە مەركەزلەشكەن. ئۇلار: ئەركىنلىك ۋە باراۋەرلىك. ئۇنىڭغا قوشۇمچە قىلىپ بەزى ھوقۇقلار ماقۇللانغان. مەسىلەن: جەمئىيەت ئىچىدە ئىنساننىڭ شەرىپىگە كاپالەتلىك قىلىش ۋە باشقىلار.

قۇرئان كەرىم، ھەدىس شەرىفى روھىغا نەزەر تاشلىغان كىشىگە ئىسلام دىنى مەزكۇر ھوقۇقلار ۋە ئۇنىڭدىن باشقىمۇ ھوقۇقلارنىڭ ھىمايە قىلىنىشىغا بۇرۇنلا كاپالەتلىك قىلغانلىقىنى كۆرۈۋالالايدۇ. بۇ ھەقتە تۆۋەندىكى ئايەتنى مىسال كەلتۈرۈش مۇمكىن: ئىنسان ئادەم بالىسى بولغانلىقى ئۈچۈنلا ئولۇق يارىتىلدى.

«شەك - شۇبھىسىزكى، بىز ئادەم بالىلىرىنى ھۆرمەتلىك قىلدۇق.» (ئىسرا سۈرىسى 70 - ئايەت)

پۈتۈن ئىنسانلارنىڭ جىنسى، رەڭگى ۋە ئىجتىمائىي ئورنى قانداق بولۇشتىن قەيىنەزەر ھوقۇقتا باراۋەرلىكنى بەلگىلىدى.

«ئى ئىنسانلار! سىلەرنى بىر ئىنساندىن (يەنى ئادەم ئەلەيھىسسالامدىن) ياراتقان، شۇ ئىنساندىن (يەنى ئۆز جىنسىدىن) ئۇنىڭ جۇپىتىنى (يەنى ھەۋۋانى) ياراتقان ۋە ئۇلاردىن (يەنى ئادەم بىلەن ھەۋۋادىن) نۇرغۇن ئەر - ئاياللارنى ياراتقان پەرۋەردىگارنىڭلاردىن قورقۇڭلار.» (نسا سۈرىسى 1 - ئايەت)

ھەر بىر ئىنساننىڭ ياشاش ھەققى ۋە شەخسىي ھوقۇقىغا كاپالەتلىك قىلدى.

«كىمكى ناھەق ئادەم ئۆلتۈرمىگەن ياكى يەر يۈزىدە بۇزغۇنچىلىق قىلمىغان بىر ئادەمنى ئۆلتۈرسە، ئۇ پۈتۈن ئىنسانلارنى ئۆلتۈرگەندەك بولىدۇ، كىمكى بىر ئادەمنى تىرىلدۈرسە (يەنى قۇتقۇزسا ياكى ھايات قېلىشىغا سەۋەبچى بولسا)، ئۇ پۈتۈن ئىنسانلارنى تىرىلدۈرگەندەك بولىدۇ.» (مائىدە سۈرىسى 32 - ئايەت)

پەيغەمبەر ئەلەيھىسسالام مۇنداق دەيدۇ: «بىر مۇسۇلماننى ئۆلتۈرۈشتىن دۇنيانىڭ يوقۇلىشى يەڭگىلراقتۇر.» (مۇسلىم راۋايىتى)

يەنە بىر ھەدىستە رەسۇلۇللاھ ئەلەيھىسسالام: «زىمىملار (ئىسلام دىيارىدا ياشايدىغان غەيرى دىندىكى كىشىلەر) نى ئۆلتۈرگەن ئادەمگە ئاللاھ جەننەتنى ھارام قىلدى»، دېدى. (ھەدىس شەرىفى)

قوللۇق - چاكارلىق تۈزۈمىدىن قۇتۇلۇش: ئۆمەر ئىبنى خەتتاب (ئاللاھ رازى بولسۇن) ئەمر ئىبنى ئاس بىلەن ئۆزىنىڭ ئوغلىغا: قاچاندىن بېرى ئانىلىرى ئازات تۇغقان كىشىلەرنى قۇل قىلىۋالدىڭلار؟ دەپ غەزەپلىنىپ: «مەن ۋالىيلارنى دۇنيانىڭ ھەرقايسى جايلىرىغا پۇقرالارنى ئۇرۇش، ماللىرىنى تارتىۋېلىشقا ئەۋەتمىدىم. كىمكى شۇنداق قىلىدىكەن ماڭا ئەرز قىلسۇن، ئۆزۈم قىساس ئېلىپ بېرىمەن» دەپ ئېلان قىلغان.

دىن ئەركىنلىكى ھەققىدە ئاللاھ مۇنداق دەيدۇ:

«دىندا (ئۇنىڭغا كىرىشكە) زورلاش يوقتۇر.» (بەقەرە سۈرىسى 256 - ئايەت)

«ئى مۇھەممەد!» «(بۇ) ھەق (قۇرئان) پەرۋەردىگارنىڭلار تەرىپىدىن نازىل بولىدۇ، خالىغان ئادەم ئىمان ئېيتسۇن، خالىغان ئادەم كاپىر بولسۇن» دېگەن.» (كەھف سۈرىسى 29 - ئايەت)

«سىلەرنىڭ دىنىڭلار ئۆزەڭلار ئۈچۈن، مېنىڭ دىنىمۇ ئۆزۈم ئۈچۈن.» (كافىرۇن سۈرىسى 6 - ئايەت)

ئەھۋال شۇنداق ئىكەن، يىگىرمىنچى ئەسىرنىڭ ئىككىنچى يېرىمىدا ناھايىتى تەسلىكتە ئېلان قىلىنغان كىشىلىك ھوقۇق شەرتنامىسى، ئاللاھ پۈتۈن ئىنسانىيەتنىڭ ھىدايىتى ئۈچۈن نازىل قىلغان ھەرزامان ۋە ھەر ماكاندا ئىجرا قىلىشقا لايىقەتلىك مۇكەممەل ئىسلام دىنىغا قارشى تۇرۇش سالاھىيىتىگە ئىگە ئەمەس.

ئىبىرەت داۋاملىق كىشىلىك ھوقۇق پرىنسىپىنىڭ ئەمەلىي تۇرمۇشتا رىئاللىققا ئايلىنىشىدىن ئىبارەت. ئۇ پرىنسىپ ئومۇميۈزلۈك ۋە ئاممىباب بولۇشى كېرەك. لېكىن

ھازىرقى جاھانگىر دۆلەتلەر كىشىلىك ھوقۇق مەسىلىسىنى ئۆز پۇقرالىرىغا تەتبىقلاپ، باشقا ئاجىز، كىچىك دۆلەتلەرگە تەتبىقلىماي، كىچىك، ئاجىز دۆلەتلەرنى كىشىلىك ھوقۇق مەسىلىسىدە ئەيىبلەپ، ئۆزلىرى كىشىلىك ھوقۇق مەسىلىسىنى ئاياق ئاستى قىلىشماقتا.

ئىسلامدا كىشىلىك ھوقۇق مەسىلىسى چوڭقۇر دىنى كۈچ بىلەن يۇغۇرۇلغانلىقى ئۈچۈن ئالاھىدە ئىمتىيازغا ئىگە، ئۇنىڭ تەتبىقلىنىشىدا ئاللاھنىڭ رازىلىقى ئاساس قىلىندۇ، ۋەھالەنكى ھازىرقى زامان كىشىلىك ھوقۇق مەسىلىسىدە مەزكۇر ئىككى خۇسۇسىيەت تېپىلمايدۇ.

ئىسلام دىنى (دراىما، رەسساملق، ئویمچىلىق، ھەيكەلتىراشلىق ۋە ناخشا - مۇزىكا) لاردىن ئىبارەت پەن - مەدەنىيەتلەرگە قارشى تۇرىدۇ دېگەن مەسىلە

ئىسلام دىنى پەن - مەدەنىيەتنىڭ ئۆزىگە قارشى ئەمەس. ئىنسان روھىيىتى ۋە ھېسسىياتىنى جانلاندۇرىدىغان يۈكسەك پەنگە تېخىمۇ قارشى ئەمەس. بەلكى ئەخلاق - پەزىلەتكە تەشەببۇس قىلىدىغان، ئەخلاقسىزلىق\_ ۋە رەزىللىككە قارشى تۇرىدىغان پەن - مەدەنىيەتكە چاقىرىدۇ.

پەيغەمبەر ئەلەيھىسسالام يۈكسەك پەزىلەت، ئېسىل ئەخلاققا چاقىرىدىغان شائىرلارنى ماختىغان ۋە قوللىغان، مەلۇمكى، شېئىرىيەت پەن - مەدەنىيىتى مۇسۇلمانلاردا كۆرۈنەرلىك تەرەققىي قىلغان ۋە ھەرساھە تۈرلەرگە بۆلۈنگەن. رەسۇلۇللاھ ئەلەيھىسسالام چىرايلىق ئاۋازنى ياخشى كۆرەتتى، بىلال (ئاللاھ رازى بولسۇن) نى ئىسلام دەۋىتىنىڭ ئەزان توۋلىغۇچىسى قىلىپ بىكىتىشىمۇ ئۇنىڭ ئاۋازىنىڭ گۈزەللىكىدىندۇر.

ئىسلام دىنىنىڭ پەنلەرگە بولغان كۆزقارىشى ئاللاھنى تاشلاپ چوقۇنىدىغان بۇتلارغا ئارىلىشىپ كەتمەسلىكى ئۈچۈن رەسىم، ھەيكەللەرنى چەكلىشى خاتا ئىزاھلانغان.

مۇسۇلمانلار پەن - مەدەنىيەتنى ھېچقاچان بىراقلا رەت قىلمىغان. ئۇلار ھەرخىل جەمئىيەتلەردە بۇ ھېكمەتنى تونۇپ يەتكەن، مۇسۇلمانلار قولىدا تەرەققى قىلغان خەتتاتلىق، رەسساملق، بىناكارلىق ۋە مەدەنىي يادىكارلىقلار دۇنيا سەھنىسىدە مۇھىم ئورۇننى ئىگەللىگەن ۋە ھازىرمۇ دۇنيا خەلقىنىڭ دىققىتىنى جەلپ قىلىپ كېلىۋاتىدۇ.

خۇلاسە قىلىپ ئېيتقاندا ئىسلام جىنسى ھەۋەسىنى قوزغىيدىغان، ئەخلاق - پەزىلەتكە زىت، رەزىللىك ۋە جىنايەتكە تەشەببۇس قىلىدىغان ناچار، پەن - مەدەنىيەتكە قارشى تۇرىدۇ. (ئەخلاقسىزلىق، شەھۋانىيلىق، رەزىللىك ۋە بۇزۇقچىلىققا چاقىرىدىغان ناخشا - مۇزىكىلارنى ئۆلىمالار چەكلىگەن ۋە ھارام دەپ پەتىۋا بەرگەن — تەرجىماندىن.)

ئىسلام مۇتئەسسپلىك، رادىكالىققا چاقىرىدۇ، مۇسۇلمان سۆزى تېررورچى دېگەن ئۇقۇمنى بىلدۈرىدۇ دېگەن سەپسەتە

ئىسلام تەئەسسۇپ ۋە رادىكالىققا تەشەببۇس قىلىدۇ دەپ قاراش ھەقىقەتكە تامامەن زىتتۇر. قۇرئان كەرىم بۇ سەپسەتگە ئوچۇق - ئاشكارا رەددىيە قايتۇرىدۇ ۋە ھەددىدىن ئاشۇرۇپتاش، مۇتئەسسپلىققا قارشى تۇرىدۇ، ئاللاھ مۇنداق دەيدۇ:

«ئى ئەھلى كىتاب! (يەنى ناسارالار جامائەسى) دىنىڭلاردا ھەددىدىن ئاشماڭلار.» (نسا سۈرىسى 171 - ئايەت) ئاللاھ يەنە مۇسۇلمانلارنى سۈپەتلەپ مۇنداق دەيدۇ:

«شۇنداق بىز سىلەرنى ئوتتۇراھال ئۆمەت قىلدۇق.» (بەقەرە سۈرىسى 143 - ئايەت) ئاللاھ يەنە رەسۇلى پەيغەمبەر ئەلەيھىسسالامغا تۆۋەندىكى بۇيرۇقنى چۈشۈردى:

«(ئى مۇھەممەد!) ئاللاھ سېنى بۇيرىغاندەك توغرا يولدا بولغىن، ساڭا ئىمان ئېيتقانلارمۇ توغرا يولدا بولسۇن. (مەنئى قىلىنغان ئىشلارنى قىلىپ) ئاللاھنىڭ چەكلىرىدىن چىقىپ كەتمەڭلار.» (ھۇد سۈرىسى 112 - ئايەت) ئىسلام تەلىماتى ۋە ھۆكۈملىرىنى تەتقىق قىلغان كىشى ئىسلام دىنىنىڭ ئاسانلاشتۇرۇش، كەچۈرۈمچان خۇسۇسىيىتىگە ئىگە ئىكەنلىكىنى تاپالايدۇ. ئاللاھ مۇنداق دەيدۇ:

«ئاللاھ سىلەرگە ئاسانلىقنى خالايدۇ، تەسلىكنى خالىمايدۇ.» (بەقەرە سۈرىسى 185 - ئايەت)

كەچۈرۈمچانلىق، باشقىلارغا رەھىمدىل بولۇش، مۇسۇلمانلار مەجبۇرى ئاداقلىدىغان ناماز، روزا، زاكات ۋە ھەج ئىبادەتلىرىدە تېخىمۇ مەئەييەنلىشىدۇ، مەزكۇر ئىبادەتلەرنى ئادا قىلغان مۇسۇلمان ئەخلاقلىق، ساپ دىل، ياخشىلىققا تەۋسىيە قىلىدىغان، تەقۋادار ھەمدە سەبىرچانلىق خىسلەتلىرىگە ئىگە بولىدۇ. ئاللاھ مۇنداق دەيدۇ:

«ناماز ھەقىقەتەن قەبىھ ئىشلاردىن ۋە گۇناھلاردىن توسىدۇ.» (ئەنكەبۇت سۈرىسى 45 - ئايەت)

رەسۇلۇللاھ ئەلەيھىسسالام مۇنداق دېگەن: «روزا ھىمايەدۇر. روزىدار جاھىللىق قىلمىسۇن، جېدەل قىلمىسۇن، بىرسى ئۇرۇشسا ياكى تىللىسا ئىككى قېتىم مەن روزىدار دەپ جاۋاب قايتۇرسۇن.» (تىلغا تىل بىلەن جاۋاب قايتۇرمىسۇن دېمەكچى) (بۇخارى) رەسۇلۇللاھ ئەلەيھىسسالام يولدىكى تاش - كېسەك، شوخا - تىكەنلەرنى ئېلىپ تاشلاشنىڭ، چۈشكۈرگۈچىگە: «سىزگە ئاللاھ رەھىم قىلسۇن» دېيىشنىڭ سەدىقە بولىدىغانلىقىنى بايان قىلغان. شۇنى مۇلاھىزە قىلىشقا ئەرزىيدۇكى، ئىسلام كۆرسەتكەن سالاملىشىشنىڭ ئورتاق تىلى «ئەسسەلامۇ ئەلەيكمۇ» دىن ئىبارەتتۇر.

پەيغەمبەر ئەلەيھىسسالام دەۋرىدىمۇ بەزى مۇسۇلمانلار دىننى خاتا چۈشەنگەن ئەھۋاللار يۈز بەرگەن. دىننى كېچە - كۈندۈز ۋاقتىنى ئىبادەتكە سەرپ قىلىش، جىسمانى جەھەتتىن ھارغىنلىق ھېس قىلغىنىغا قارىماي ئىبادەت قىلىش، دۇنيادىن

تامامەن ئۈزۈلۈپ تەركى دۇنيا بولۇش لازىم دەپ چۈشەنگەنلەرمۇ بولغان. ئۇنداقلار ئۈچۈن پەيغەمبەر ئەلەيھىسسالام ئۇلارنىڭ تۇتقان يولىنىڭ خاتالىقى، توغرا دىن ئىبادەتتە ئوتتۇراھال بولۇشقا چاقىرىدىغانلىقى، دۇنيانىمۇ قولدىن بېرىپ قويۇشقا بولمايدىغانلىقىنى ئوچۇقلىغان. بۇ چۈشەنچە تۆۋەندىكى ھەدىس شەرىپتە تېخىمۇ روشەنلىشىدۇ: «ئۈچ ئادەم پەيغەمبەر ئەلەيھىسسالامنىڭ ئاياللىرى قېشىغا كېلىپ پەيغەمبەر ئەلەيھىسسالامنىڭ كۈندىلىك قىلىدىغان ئىبادەتلىرىدىن سوراشقان. پەيغەمبەر ئەلەيھىسسالامنىڭ ئىبادەتلىرىنى بىلگەندىن كېيىن، ئۇلار ئۇ ئىبادەتلەرنى ئاز كۆرگەندەك قىلىپ: پەيغەمبەر ئەلەيھىسسالامنىڭ ئىلگىرى - كېيىن قىلغان خاتالىقلىرى كەچۈرۈم قىلىنغان تۇرسا، پەيغەمبەر ئەلەيھىسسالام نەدە بىز نەدە؟ دېيىشىپ، بىرسى: كېچىدە ئۇخلىماي ناماز ئوقۇيمەن، يەنە بىرسى: يىل بويى خالىي قىلماي روزا تۇتمەن، ئۈچىنچىسى: مەن ھاياتىمدا ئايال كىشىگە يېقىنلاشمايمەن (ئۆيلەنمەيمەن) دېگەن. بۇلارنىڭ خەۋىرى پەيغەمبەر ئەلەيھىسسالامغا يەتكەندىن كېيىن ئۇلارغا رەسۇلۇللاھ ئەلەيھىسسالام مۇنداق دېگەن: سىلەر شۇنداق سۆزلەرنى قىلدىڭلارمۇ! بىلىڭلاركى، ئاللاھ بىلەن قەسەمكى، مەن سىلەردىنمۇ تەقۋادار، مەن ئاللاھتىن سىلەردىن بەكرەك قورقىمەن، لېكىن مەن روزا تۇتمەن ئىپتارمۇ قىلمەن، ناماز ئوقۇيمەن، ئۇخلاشمۇ قولدىن بەرمەيمەن، ئاياللار بىلەنمۇ بىرگە بولمەن. كىمكى مېنىڭ سۈننىتىمدىن يۈز ئۆرىيدىكەن ئۇ مېنىڭ ئۈمىتىمدىن ئەمەستۇر» دېگەن. (بوخارى، مۇسلىم) ئاللاھ بۇ ھەقتە تۆۋەندىكى ئايەتنى چۈشۈرگەن:

«ئاللاھ ساڭا بەرگەن بايلىق بىلەن ئاخىرەت يۇرتىنى تىلگىن، دۇنيادىكى نېسىۋەگىنىمۇ ئۇتۇمىغىن.» (قەسەس سۈرىسى 77 - ئايەت)

ئەمەلىيەتتە ئىسلام يەھۇدىلاردا بولغان تەرەپپازلىق (رادىكالىق) تىن كېيىن ئوتتۇرا ھاللىق، مۆتىدىللىقنى تۇرغۇزۇش ئۈچۈن كەلگەندۇر. يەھۇدىلار ئاللاھ ھالال قىلغاننى ھارام قىلىش ئارقىلىق تەبىئەتكە خىلاپلىق قىلغان، دۇنياپەرەس بولۇپ كېتىپ، كىشىلەرنىڭ ماللىرىنى ناھەق يېگەن. خرىستىئانلارمۇ پۈتۈن ھاياتىنى ئىبادەتكە بېغىشلاش ئارقىلىق تەبىئەتكە خىلاپلىق قىلغان. ئاللاھ مۇنداق دېگەن:

«ئېيتقىنكى، «ئاللاھ بەندىلىرى ئۈچۈن ياراتقان لىباسلارنى، شىرنى، پاك رىزىقلارنى كىم ھارام قىلدى؟» (ئەئراف سۈرىسى 32 - ئايەت)

بۇنىڭدىن مەلۇم بولىدۇكى رادىكالىق، تەرەپپازلىق دىن بىلەن مۇناسىۋەتسىز بولۇپ، ئەكسىچە رادىكالىقنىڭ ئاساسى مەنبەسى دىننى خاتا چۈشەنگەنلىك ۋە ناقىسلىقتىن بولىدۇ. پەيغەمبەر ئەلەيھىسسالام دىندا رادىكالىق يولىنى تۇتۇش، توغرا چۈشەنچە ھاسىل قىلالماسلىق دىندىن چىقىپ كېتىشكە ئېلىپ بارىدۇ دېگەن.

ئەبى سەئىد ئەلخۇدەرى (ئاللاھ رازى بولسۇن) مۇنداق دېگەن: پەيغەمبەر ئەلەيھىسسالام مال تەقسىم قىلىۋاتاتتى، ئابدۇللاھ ئىبنى خۇۋەيسىرە ئەتتەممىي كېلىپلا مۇندا دېدى: ئى رەسۇلۇللاھ ئادىل بولغىن. پەيغەمبەر ئەلەيھىسسالام: ئىست ساڭا، مەن ئادىل بولمىسام كىم ئادىل بولىدۇ؟ دېدى. ئۇنى ئاڭلىغان ئۆمەر ئىبنى

خەتتاپ: بۇنىڭ بويىغا قىلىچ بىلەن ئۈرۈمەن دەپ قويغاندا، پەيغەمبەر ئەلەيھىسسالام: «ئۇنى قويىۋەت، ئۇنىڭ دوسلىرى بار، بەزىلەر نامىزنى باشقا بىرسىنىڭ نامىزى بىلەن، روزىسىنى باشقا بىرسىنىڭ روزىسى بىلەن كىمەيتىۋېتىدۇ، ئوق قورالدىن چىقىپ كەتكەندە كىلا ئۆزىنىڭ دىندىن چىقىپ كەتكەنلىكىنى تۇيماي قالىدۇ» (بۇخارى رىۋايىتى) بۇنداق دېگەنلىك بەزىلەر قىلىدىغان ئىبادەتلىرىدە ھەددىدىن ئاشۇرۇۋېتىدۇ، نېمە قىلىۋاتقانلىقىنى چۈشەنمەي قالىدۇ. مۇھىم دەپ قارالغان مەسىلە كىشىلەر بىلەن ياخشى مۇئامىلىدە بولۇشتۇر.

كۈنىمىزدە مۇسۇلمانلارغا چاپلىنىپ قالغان تېررورچىلىق تۆھمىتى پەقەتلا ئاز بىر قىسىم كىشىلەر ئىسلام نامىدىن سادىر قىلغان خاتالىقلىرى، شەخسى مەنپەئەتلىرى ئۈچۈن دىننى قالغان قىلغان سەۋەبتىن ئىكەنلىكى ھەممىگە ئايان، ۋاھالەنكى دىن ئۇلاردىن بىزاردۇر. ئۇلار بەزى ساددا مۇسۇلمانلارنىڭ ھېسداشلىقىنى قوزغاشنى خالايدۇ. ئۇلار پەيغەمبەر ئەلەيھىسسالامنىڭ، ئىسلام خەلىپىلىرى ۋە ساھابىلارنىڭ تارىخىنى كۆرىدىغان بولسا ئۇلاردىن ھېچقايسىسى باشقا دىندىكىلەردىن تىنچلىقپەرۋەرلەرنى ئۆلتۈرمىگەن، ھېچكىمنى قىلىچ تەڭلەپ مۇسۇلمان بولۇشقا زورلىمىغان. بۇ يەردە ئاللاھنىڭ مۇنۇ سۆزىنى نەقىل كەلتۈرۈش كۇپايە. ئاللاھ مۇنداق دەيدۇ:

«كىمكى ناھەق ئادەم ئۆلتۈرمىگەن ياكى يەر يۈزىدە بۇزغۇنچىلىق قىلمىغان بىر ئادەمنى ئۆلتۈرسە، ئۇ پۈتۈن ئىنسانلارنى ئۆلتۈرگەندەك بولىدۇ، كىمكى بىر ئادەمنى تىرىلدۈرسە (يەنى قۇتقۇزسا ياكى ھايات قېلىشىغا سەۋەبچى بولسا)، ئۇ پۈتۈن ئىنسانلارنى تىرىلدۈرگەندەك بولىدۇ.» (مائىدە سۈرىسى 32 - ئايەت) پەيغەمبەر ئەلەيھىسسالام مۇنداق دېگەن: «مۇسۇلمان مۇسۇلماننى ئۆلتۈرۈشى ھارامدۇر. قېنى، مېلى ۋە شەرىپىنىڭ ھۆرمىتى باردۇر.» (تىرمىزى، ئىبنى ماجە)

يەنە بىر ھەدىستە مۇنداق دېگەن: «كىمكى مۆمىننى قورقتىدىكەن ئاللاھ ئۇنى قىيامەت كۈنىدىكى قورقۇنچىسىغا كاپالەتلىك قىلمايدۇ.» (تىرمىزى، ئىبنى ماجە)

يەنە بىر ھەدىستە مۇنداق كېلىدۇ: «ھەقىقى مۇسۇلمان كىشى باشقا مۇسۇلمانلار ئۇنىڭ تىلىدىن، قولىدىن ئازار يېمىگەن كىشىدۇر.» (تىرمىزى، ئىبنى ھەنبەل)

ئاللاھ يەنە مۇنداق دېگەن:

\*

«پەرۋەردىگارنىڭلارغا تۆۋەنچىلىك بىلەن يوشۇرۇن دۇئا قىلىڭلار، (دۇئا قىلغاندا كەلسە - كەلمەس سۆزلەپ، توۋلاپ) ھەددىدىن ئاشۇرۇۋەتكەنلەرنى ئاللاھ ياققۇرمايدۇ. ئاللاھ (پەيغەمبەرلەر ئەۋەتىپ) يەر يۈزىنى تۈزىگەندىن كېيىن، يەر يۈزىدە بۇزۇقچىلىق قىلماڭلار.» (ئەئراف سۈرىسى 55 - 56 - ئايەت)

ئىسلام يەنە كىشىلەرنى مىللەتلەر سۈپىتىدە ئۆز ئارا چىقىشىپ ئۆتۈشكە چاقىرىدۇ. ئاللاھ مۇنداق دەيدۇ:

«ئى ئىنسانلار! سىلەرنى بىز ھەقىقەتەن بىر ئەر، بىر ئايالدىن، (ئادەم بىلەن ھەۋۋادىن ئىبارەت) بىر ئاتا بىر ئانىدىن ياراتتۇق. ئۆز ئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق، ھەقىقەتەن ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېساپلىنىسىلەر (يەنى كىشىلەرنىڭ بىر - بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ)، ئاللاھ ھەقىقەتەن ھەممىنى بىلگۈچىدۇر، ھەممىدىن خەۋەرداردۇر.» (ھۇجرات سۈرىسى 13 - ئايەت)

مۇسۇلمانلارنى يەنە غەيرى مۇسۇلمانلارغا ئادالەت ۋە ياخشىلىق بىلەن مۇئامىلە قىلىشقا چاقىرىدۇ:

\*

«(كۇفۇنلاردىن) سىلەر بىلەن ئۇرۇش قىلمىغان ۋە سىلەرنى يۇرتۇڭلاردىن ھەيدەپ چىقارمىغانلارغا كەلسەك، ئاللاھ ئۇلارغا ياخشىلىق قىلىشىڭلاردىن، ئۇلارغا ئادىل بولۇشۇڭلاردىن سىلەرنى توسمايدۇ، شۈبھىسىزكى، ئاللاھ ئادىللىقنى دوست تۇتىدۇ. ئاللاھ دىن ئۈچۈن سىلەر بىلەن ئۇرۇشقان، سىلەرنى يۇرتۇڭلاردىن ھەيدەپ چىقارغان ۋە سىلەرنى ھەيدەپ چىقىرىشقا ياردەملەشكەنلەرنى دوست تۇتىشىڭلاردىن سىلەرنى توسىدۇ، كىمكى ئۇلارنى دوست تۇتىدىكەن، ئۇلار زالىملاردۇر.» (مۇمتەھىنە سۈرىسى 8 - 9 - ئايەتلەر)

يېقىنقى بىر نەچچە يىلدىن بىرى يۈز بېرىۋاتقان تېررورلۇق ھەرىكەتلىرى دۇنياۋى مەسىلە بولۇپ قالدى، بۇ ھەرىكەت ھەممە جەمئىيەت، ھەممە دىن، ھەممە مەزھەپلەردە مەۋجۇت، ئىسلامنىڭ دۈشمەنلىرى بۇ ھەرىكەتنى قەستەن مۇسۇلمانلارغا چەكلەپ، تار رامكا ئىچىگە كىرگۈزۈشكە ئورۇنۋاتىدۇ. غەرب ئاخباراتلىرى بارلىق كۈچىنى بۇ مەسىلىگە مەركەزلەشتۈرگەن. بولۇپمۇ سابىق سوۋېت ئىتتىپاقى پارچىلانغاندىن كېيىن غەرب دۇنياسى كوممۇنىزم خەتىرى ئاخىرلاشتى، ئەمدى بىردىنبىر خەتەر ۋە دۈشمەن «ئىسلام» دەپ قارايدىغان بولدى. بۇ ھەقىقەت ۋە ئەمەلىيەتتىن يىراق قاراشتۇر. دۇنيادا ھازىر بىرمىليارتتىن كۆپ تىنچلىقپەرۋەر مۇسۇلمان ياشايدۇ، ئۇلارنىڭ ھەممىسى ئامانلىق ۋە مۇقىملىققا موھتاج، چۈنكى ئۇلۇق ئىسلام پىرىنسىپى مۆتىدىللىق ۋە كەچۈرۈمچانلىققا چاقىرىدۇ.

خاتىمە

يۇقىرىدا بايان قىلىپ ئۆتكەن مەسىلىلەر دىن دۈشمەنلىرىنىڭ كونا - يېڭى ئىسلامغا قارشى غەزەبلىك پەيدا قىلغان يالغان - ياۋىداق تۆھمەتلىرىنىڭ مۇھىم بىر قىسمىدۇر. ئۇلار بۇ ئارقىلىق داۋاملىق يوقۇق ئىزدەش بىلەن ئاۋارە، ۋەھالەنكى ئاللاھ بۇ دىننى ئاخىرقى ساماۋى دىن قىلىپ كەلتۈرگەن ھەمدە پۈتۈن زېمىن ئەھلى بۇ دىنغا چاقىرىلغان.

قۇرئان كەرىم ئۆزىمۇ خۇسۇمەتچىلەرنىڭ قۇرئان كەرىمدىن زىتلىق، شۇبھىلىك تەرەپلەرنى ئىزدەشكە داۋاملىق ئۇرىنىدىغانلىقىنى كۆرسەتتى. ئۇلار قۇرئان كەرىمنى ئادەتتىكى بەشەرى كىتابلارغا قىياس قىلىپ باقىدۇ. قۇرئاندا بۇنداق قارىمۇ قارشىلىقنىڭ سەۋەبى بەكمۇ ئاددىي. ئۇ بولسىمۇ ئاللاھ تەرىپىدىن نازىل بولغانلىقىدۇر. ئاللاھ مۇنداق دەيدۇ:

«ئۇلار قۇرئان ئۈستىدە پىكىر يۈرگۈزمەمدۇ؟ ئەگەر قۇرئان (مۇشرىكلار بىلەن مۇناپىقلار گۇمان قىلغاندەك) ئاللاھتىن غەيرىنىڭ تەرىپىدىن بولغان بولسا، ئەلۋەتتە، ئۇنىڭدىن نۇرغۇن زىددىيەتلەرنى تاپقان بولاتتى.» (نسا سۈرىسى 82 - ئايەت)

بۇ ئايەت ئارقىلىق مۇسۇلمانلارغا شۇنى ئېيتىشقا ئەرزىدۇكى، سىز ئىسلام ئەخلاقىدا باشقىلارغا ئۆرنەك بولۇشىڭىز كېرەك. ئىسلامغا ھېكمەت بىلەن چاقىرىپ، ياخشى نەسىھەت قىلىپ، چىرايلىق گەپ بىلەن مۇنازىرىلىشىپ، سوغۇق قانلىق بىلەن قانائەتلەندۈرۈش ئۇسۇلىدىن ياخشى ئۇسۇل يوق. ھەممە گەپلىرىڭىز ئەقلى دەلىل، توغرا مەنبەگە ئاساسلىنىشى كېرەك. بىز بۇ كىتابتا ئىسلامنىڭ مۇكەممەل چۈشەنچىسىنى ئاددىي ئۇسۇلدا چۈشەندۈرۈشكە تىرىشتۇق. ئىسلامغا قارشى تۆھمەتلەرگىمۇ دەلىل - ئىسپات بىلەن رەددىيە قايتۇرۇشنىڭ يوللىرىنى كۆرسەتتۇق.

بۇ كىتابنى كۆرگەن غەيرى مۇسۇلمانلارغىمۇ شۇنداق جاكارلايمىزكى، ئەگەر ھەقىقىي مەقسىتى ھەقىقەتكە يېتىش بولسا، ئۇلار ئىسلام ھەققىدە كالىسىدىكى خاتا چۈشەنچىسىنى بىر چەتكە قايرىپ قويۇپ، ھەقىقەتنى ئىزدەشكە تىرىشىپ كۆرسۇن. مۇسۇلمانلار ئۈچۈن ئىسلام دىنى مەنپەئەت قوغلايدىغان، ئەتراپىغا ئادەم توپلاشقا تىرىشىدىغان سىياسى ياكى ئىقتىسادى مەزھەپ ئەمەس، بەلكى بۇ ئىلاھى دىن بولۇپ ئىنسانىيەتنىڭ ھىدايتى (توغرا يولغا مېڭىشى) ئۈچۈن، بارلىق ئىنسانلارنى ھەيرانلىق، زۈلمەت - قاراڭغۇلۇقتىن، ئەبەدىي بەخت - سائادەت ۋە كامالەتكە يەتكەن نۇرغا چىقىرىش ئۈچۈن نازىل قىلىنغان يېگانە ۋە ئاخىرقى ساماۋى دىندۇر.

ئى ئاللاھ بىزنى سۆزنى ئاڭلاپ توغرىسىغا ئەگەشكۈچىلەردىن قىلغايىسەن!  
ھىدايەتكە ئەگەشكۈچىلەرگە تىنىچ - ئامانلىق يار بولغاي. ئامىن!!!